

(श्री) हरिस्वरूप निणयिः नृ गोपाहनन्द  
स्वामी अंति ~~क~~ सत्संग भाष्य by  
श्री कृष्णवल्लभाचार्य स्वामी.

Bengal, 1970.



Indira Gandhi National  
Centre for the Arts

(10)

1181

Bill No. 5/07-08

59  
2008-05-18

be purchased from the Office of the  
General Manager, Electy. Trans.  
Circle, UPPCL, Mohaddipur,  
Gorakhpur upto 13.00 hrs. of  
21.2.2002 after depositing Rs 200/-

in the men's section, losing to  
Pune 1-3 in the losers' final.

**Khatwani is coach**

कुमारी शान्ती

को

सप्रेम भेंट ।

*This book is presented by,*

Pt. Shree Krishnavallabhacharya.  
SWAMI NARAYAN TEMPLE,  
JUNAGADH, Gujarat (India)



Indira Gandhi National  
Centre for the Arts

1181





श्रीस्वामिनारायणो विजयतेतराम्

श्रीस्वामिनारायणभगवच्चरणकमलोपासकतत्सम्प्रदायीयसकलनियमनियन्त्रण-  
शासनसमर्थसर्वविद्यावारिधियोगकलानिधि-यतीन्द्र-श्रीमत्-

सद्गुरुश्रीगोपालानन्दस्वामिविरचितः

श्रीहरिस्वरूपनिर्णयः

Indira Gandhi National  
Centre for the Arts

दार्शनिकपञ्चानन-षड्दर्शनाचार्य-नव्यन्यायाचार्य-सांख्ययोगवेदान्त-

मीमांसातीर्थ-काव्यकुशल-वैष्णवविद्वत्सार्वभौम-

श्रीस्वामिनारायणसम्प्रदायसकलहार्दाभिज्ञ-

श्रीकृष्णवल्लभाचार्यस्वामिविरचित-

श्रीसत्सङ्गभाष्यसहितः


7 .

प्रकाशक:—हरिप्रकाश शास्त्री, शास्त्राचार्य, एम० ए० (अं०)

c/o स्वामिनारायण मंदिर, खोदरी, वाराणसी

294.5211

GOP

	<b>KALANIDHI</b>
	Rare Book Collection
	ACC No.: R-518
NCA	Date: 26.3.08

भाष्यकारेण सर्वेऽधिकाराः स्वायत्तीकृताः

Indira Gandhi National  
Centre for the Arts

DATA ENTERED

Date: 25/07/08

मुद्रक—नरेन्द्रकुमार प्राणलाल आचार्य,

आचार्य मुद्रणालय, कर्णवण्टा, वाराणसी ।

०८११




## समर्पणम्

‘सत्संगभाष्यं भ्रमजाङ्गनाशकृत् ,  
मत्साक्षिदेश्यं विरचय्य निर्णये ।  
हरेः स्वरूपेऽर्पितवानहं प्रभौ  
श्रीकृष्णयुग्वल्लभदेशिकः स्वयम् ॥ १ ॥

श्रीस्वामिनारायणमन्दिरम्  
जूनागढ, सौराष्ट्रः,



## किञ्चिद् मन्तव्यम्



‘नोद्धवोष्वपि मन्थूनः’ (भाग. ३।४।३१) इति परमात्मनः श्रीकृष्णादन्यूनोद्ध-  
वाऽभिन्नेन श्रीमद्रामानन्दस्वामिना सुस्थापिते वृषात्मजेन श्रीहरिणा सुसंवर्धिते  
समीकृते च श्रीमुक्तानन्दस्वामिप्रभृतिमुनिगणैः सुरक्षिते सुप्रचारिते चाऽस्मिन्नुद्धव-  
सम्प्रदायापरनाम्नि श्रीस्वामिनारायणसम्प्रदाये श्रद्धावतां भगवद्भक्तानां महती  
सङ्ख्या प्रथमत एव वर्तते । सर्वेप्येते परम्परया प्राप्ते परिशुद्धे धर्मवैराग्यमाहात्म्य-  
ज्ञानपूर्वकैकान्तिकभक्तिमार्गप्रतिष्ठिते श्रीहरिस्वरूपनिर्णये निःसंशया एव, किन्तु  
साम्प्रतिके काले केचिदविपश्चितः सम्प्रदायशुद्धं शास्त्रसम्मतञ्च सिद्धान्तमगणयित्वैव  
श्रीहरिस्वरूपविषये कुबुद्धिकल्पितान् विकल्पकल्कान् विकथ्यमानाः क्षिप्यन्ति स्वयं  
क्लेशयन्ति च जनान् । तेषाञ्च ये पारस्परिकघृणेर्ष्यादुर्भावनादीनां प्रसवित्री  
स्वात्मघातिनी वैतण्डिकी प्रवृत्तिरतीव शोचनीया वर्तते ।

न केवलमस्मिन् सम्प्रदाये एवेयं रीतिः, अपि तु बहुशाखाप्रशाखे सर्वाश्रये  
साक्षात् परम्परया वा वेदानुगे कल्पद्रुकल्प आर्यसम्मतं ‘हिन्दू’ इत्यपरनामके समग्रे  
धर्मेऽप्यस्त्येव, सा चैहिकामुष्मिकश्रेयोर्यिभिः सुज्ञैः सर्वथा दूरत एव परित्याज्या ।  
यतः सर्वथा समृद्धः सम्पूर्णश्चाप्ययं भारतीयो धर्मो वैदेशिक-इसलाम-ईसाई-  
प्रमुखविधर्मिकृतचातुर्दिशेनाऽऽक्रमणेनाऽऽक्रान्तः सन् पीड्यमान इव प्रतीयते ।  
अतः स्वसंस्कृतिस्निग्धान् सद्धर्मानुरागिणो भारतीयान् विदुषः प्रार्थये यत् ‘सर्वैरपि  
स्वस्वान्तर्विरोधं परित्यज्य सद्धर्मस्याऽस्य संरक्षणाय सुप्रचाराय चैकात्म्येन सुमहान्  
प्रयत्नः कार्यः’ इति ।

तदर्थञ्च प्रकाशितः सभाष्योऽयं श्रीहरिस्वरूपनिर्णयाख्यः प्रबन्धो न केवलं  
स्वामिनारायणसम्प्रदायानुयायिनामुपकारकः, किन्तु सर्वेषामपि मूर्त्युपासकानां  
भगवदवतारभक्तानां तुल्य एवेति मन्ये । अपरमपि निरतिशयितं महत्त्वं प्रबन्ध-  
स्याऽस्येत एवास्ति, यतो भगवच्छ्रीस्वामिनारायणस्य प्रमुखसच्छिष्यैर्योगकलानिधिभि-  
र्योगीन्द्रश्रीगोपालानन्दमुनिभिर्विरचितो वैष्णवविद्वत्सार्वभौमैः पण्डितः श्रीकृष्ण-  
वल्लभाचार्यमहाभागैः सत्सङ्गभाष्येण भाषितश्चेति । भाष्यकाराणां सुनाम तु पूर्वमेव  
काश्यां विद्वत्संसदि सुविदितमस्ति । अतो गौरवास्पदस्य ग्रन्थरत्नस्याऽस्य  
प्रकाशनेनाहमतीवाऽऽनन्दमनुभवामीति शम ।

हरिप्रकाशशास्त्री



नव्ये न्याये च सांख्ये श्रुतिशिरसि च योगेऽन्यशास्त्रेषु योऽस्ति  
मीमांसायां च काव्ये नवकृतिरचने . पारगो दर्शनेषु ।  
वाग्धारायां विमर्शं विबुधसदसि वैशेषिके लेखने च  
निष्णातश्चेतिहासे जयति स निगमे तन्त्रशास्त्रे पुराणे ॥ १ ॥

न्यायाचार्य, शस्त्री स्वामीजी



श्रीकृष्णवल्लभाचार्यजी .

श्रीकृष्णो वल्लभाचार्य इह सुरनिभश्चाऽर्हणार्हः शुभांऽको  
विद्वान् ज्ञाने प्रवीणो बुधपरिषदि काश्यां च यो लब्धकीर्तिः ।  
मूर्धन्यं यत्सुधासिन्धुरसमरचयद् ब्रह्मरासायनाख्यं  
भाष्यं वै दर्शनानां पुरुमतततयो यत्र विश्रान्तिमापुः ॥ २ ॥  
गोपालानन्दमुनिकृद्गार्ताः संस्कृतपद्यगाः ।  
गुणातीतानन्दमुनिवार्ता जग्रन्थ संस्कृते ॥ ३ ॥  
स्वामीनारायणसिद्धान्ताणि विविधानि मुदा हरेः ।  
सांख्यप्रदीपिकसिद्धान्तावेदकानि प्रसादतः ॥ ४ ॥  
सोऽयं विराजते स्वामी स्वामिनारायणाऽऽश्रितः ।  
साध्वाशीर्वादपीयूषाऽसीमपानप्रजीवनः ॥ ५ ॥  
हरिप्रकाशशास्त्री

## “प्रस्तावना”

\*\*\*\*\*

श्रुतिस्मृतिपुराणाद्यैः शास्त्रैरागमवेदिभिः ।  
वर्ण्यते यत् परब्रह्म श्रीहरिं तमुपास्महे ॥ १ ॥

यस्य परपुरुषोत्तमस्य स्वरूपनिर्णये ‘वेदा नो यान्ति पारम्’ ‘अथाऽत आदेशो नेति नेति’ ‘यतो वाचो निवर्तन्ते’ इत्याद्या बह्व्यः श्रुतयः स्वाऽसामर्थ्यं कथयन्ति, तथापि यथा-  
कथञ्चिद् यावत्तया प्रवर्तन्ते तावत्तया स्वरूपम् उपक्रमन्तेऽवगच्छन्ति प्रतिपादयन्त्यपि च,  
अप्रापणतात्पर्यन्तु परमात्मनोऽपारगुणैश्वर्यचमत्कारशक्तिसामर्थ्यस्वरूपस्वरूपाऽवतरणकार्य-  
लीलाऽन्तर्यामित्वरूपाऽनुरूपभवनत्वसर्ववेदितृत्वसर्वप्रकाशकत्वादीनां निरवधिकनिरतिशयाऽ-  
पारतापरम् । ब्रह्मलोकनिवासी परमात्मा सच्चिदानन्दमूत्तरानन्दधनरसधनैकतत्त्वस्वरूपः  
सदैकस्वरूपसुमूर्तकिशोरवेषोऽसंख्यस्वसमानदिव्यप्रकाशघनानन्दसंभृतानादिसिद्धाऽसंख्यमुक्त-  
प्रसेवितचरणकमलो हिरण्यवर्णः सर्वसुवर्णवर्णः सर्वप्रकाशप्रदाता सर्वनियामकः सर्वान्तर्या-  
मिशक्तिधरः सर्वकर्मफलप्रदाता सर्वान्तरात्मतया सुसूक्ष्मतरोऽपि व्यवस्थितः श्रीहरिकृष्ण-  
परमात्माऽनादिनित्यसिद्धदिव्याकार आनन्दमात्रकरपादमुखोदरादिस्वरूपो वर्तते, स एव  
त्रिपाद्ब्रह्मलोकस्वामी चाप्येकपात्सृष्टिस्वामी जडचेतनशरीरी स्वयं सर्वावतारी व्यतिरेक्यपि  
सर्वान्वय्यपि धृतावतारो धृतदिव्यमानवाकारवेषोऽवतारस्वरूपो भक्तजनरमणार्थं लोकान्तर-  
निःश्रेयसार्थं तदंगभूतधर्मादिरक्षार्थं प्रार्थितसम्पत्त्यर्थं चावतरन्नवतारस्वरूपोऽपि सृष्टौ  
प्रविश्याऽपृथगपि पृथगिव सर्वजननयनगोचरो ग्राह्याकारः प्राकृत इव प्रकटीभूय विराजते  
विहरति चेष्टते उपदिशति मोक्षयति चाप्याश्रितान्, इत्येवं परब्रह्म परमात्मा स्वयं प्रति सृष्टि  
प्राकट्यमाददान इदानीमप्येतस्यां सृष्टावात्मनः प्राकट्यं मानवाकारं गृह्णन् श्रीरामकृष्णकपि-  
लहरिवासुदेवपृथुदत्तात्रेयर्षभवामनपशुरामसनकादिनारदाद्यवतारस्वरूपात्मकं स्वं सृष्टिजीवेभ्यः  
प्रददानोऽपि क्वचिद्वतार्येवापि स्वयं स्वं निजैकान्तिकपरमभागवतसाध्यभक्तिमच्छरणाग-  
तेभ्योऽर्पयन् भूभ्यादावास्ते । सकलजनसेवाऽर्हन्नरनाद्यानुकरणपरायणोऽस्मदादिदृग्गोचरो  
मानवादिसाजात्यमलंकुर्वाणः परोऽप्यपर इव दिव्योऽप्यदिव्य इवाऽमृतोऽपि मर्त्य इवाऽ-  
लौकिकोऽपि लौकिक इव निर्लिप्तोऽपि सुलिप्त इवाऽमायिकोऽपि मायिक इव सर्वज्ञोऽप्यस-




श्रुतितत्पर्यनिर्णयाख्यो वेदान्तग्रन्थोऽपि विरचितः, सोऽयं विशिष्टब्रह्माऽद्वैतात्मक-  
साम्प्रदायिकमहासिद्धान्तसागरात्मको विद्यते, त एते सर्वविद्यानिधाना महासत्पुरुषाः पारेलक्षं  
धन्यवादार्हाः, अन्ये श्रीस्वामिनारायणसम्प्रदायसिद्धान्तावलम्ब्यपि सर्वविधवैष्णवसिद्धान्त-  
सम्पोषकमिदं भाष्यं बहुलोपकारकं भविष्यति, विविधानां दार्शनिकविदुषां वैष्णवपण्डितानामपि  
चातीवाश्चर्यावहमिदं सम्पत्स्यते, भारतीयाः काशीस्था विशिष्टविद्वांसोऽप्येतत्पदार्थविषयाना-  
लोच्य तत्तत्सम्मतिसुमतिवित्त्या समुपकरिष्यन्ति दिव्यभावान्वितं समन्वितमिदं स्वतन्त्र-  
प्रतितन्त्रसिद्धान्तसमृद्धं पुस्तकं सदा विजयते, परब्रह्मपरमात्माऽत्र निरूपितः स्वयमेनं ग्रन्थं  
स्वस्वरूपवर्णने विशिष्टचमत्कृतिमासादयत्वित्यभ्यर्थयते—

काशी-दिनांक १०-१०-७०


विदुषामनुचरः प्रस्तावकः

श्रीश्वेतवैकुण्ठशास्त्री

प्राचीनन्यायाचार्य-वेदान्ततीर्थ—सांख्य-योगवारिधिः



Indira Gandhi National  
Centre for the Arts



## अनुक्रमणिका



विषयः	पृष्ठम्
मंगलाचरणम्	१
ग्रन्थतत्कृत्नामनिरुक्तिः	२
सहजानन्देत्यादिनिरुक्तिः	३
ग्रन्थोद्दिष्टानन्दधनभगवन्नामनिरुक्तिः	४
कार्ष्णिश्रीहर्यादिनामनिरुक्तिः	७
विभूतिपिण्डाकृत्यनुपपत्तिः	८
अनादिनित्यसिद्धादिव्याकृतित्वं न वेति विप्रतिपत्तिः	८
विप्रतिपत्तिपदकृत्यम्	९
तत्र पक्षतावच्छेदकप्रदर्शनम्	९
अथ अनादिनित्यसिद्धादिव्याकृतिभिन्नाकृतित्वं न वेति विप्रतिपत्तिः	१०
दिव्योऽयं मनुष्यः, मनुष्योऽयं दिव्य' इत्यत्रविप्रतिपत्तयः	१०
दिव्यत्वविचारः	११
दिव्यसाकारताविचारः	११
मानवदिव्यमूर्तिवैषत्वसिद्धिः	१२
पञ्चमीविप्रतिपत्तिविवेचनम्	१३
दिव्यत्वे पुनर्मनुष्यत्वमित्यत्र विप्रतिपत्तिः	१४
षष्ठीविप्रतिपत्तिपदार्थाऽभेदताविचारः	१५
दिव्यमूर्त्तपरमपुरुषस्य श्रुतिप्रतिपाद्यत्वम्	१६
निराकारताद्यनुपपत्तिः	१७
मिथ्यात्वाद्यनुपपत्तिः	१८
अनिर्वचनीयताद्यनुपपत्तिः	१९
तत्राऽनुमानादिनिरसनम्	१९
सर्वसाकारतासिद्धान्तः	२०
सर्वशब्दानां विशिष्टार्थबोधकत्वम्	२१
दिव्यसाकारत्वे श्रुतयः	२२



अक्षरब्रह्मपरस्य परब्रह्मणः परमवृहत्त्वे श्रुतिः	...	...	२३
परब्रह्मणः प्रत्यक्षसर्वज्ञ्यम्	...	...	२४
परमपुरुषस्य कारणकार्यात्मिकत्वम्	...	...	२५
परब्रह्मणः किङ्कोट्यरूपानन्दधनमूर्तित्वम्	...	...	२६
सहेतुकचरणातिपावनत्वदर्शनम्	...	...	२७
भगवतो ब्रह्मलोकस्थदिव्यसुमूर्तत्वम्	...	...	२८
भूमिस्थधामस्थमूर्त्यैक्यप्रतिपादनम्	...	...	२९
भगवद्देहाभूषाद्युधोपकरणगुणैश्वर्यचिह्नादिचेतनत्वे प्रमाणानि	...	३०, ३१, ३२	
भगवति कर्मफलप्रदातृत्वस्य प्रतिपादनम्	...	...	३३
अन्तर्यामिरमणीयमूर्तित्वम्	...	...	३४
अनादिश्रीकृष्णनारायणाऽवतारित्वम्	...	...	३५
अवतारे पुरुषोत्तमत्वाद्यारोपणम्	...	...	३६
अवतारिपरब्रह्मणि कृष्णाऽभिधानसनातनत्वम्	...	३७, ३८	
ब्रह्मनिर्वचनम्, तस्यस्वरूपं मूर्तत्वं च	...	...	३९
परब्रह्मणः परिपूर्णतमत्ववैशद्यम्	...	...	४०
अवतारत्वं विभुत्वं चेति	...	...	४१
दिव्यसुमूर्तपरमपुरुषत्वे ऋक्साममन्त्राः	...	...	४२
अवतारिपरपुरुषोत्तमस्यैकमूर्तिकत्वम्	...	...	४३-४४
मूर्त्याकारकाल्पनिकतानिरासः	...	...	४५
परवासुदेवदिव्यसुमूर्तत्वम्	...	...	४६
निराकारनिर्गुणश्रुतीनां मायिकतत्तन्निषेधपरत्वम्	...	...	४७
दिव्यमानुषदिव्यत्वप्रतिपादकश्रुतयः	...	...	४८
भगवत्प्राविर्भावदिव्यरीत्यादि	...	...	४९
भगवन्मूर्तत्वे वेदस्तुतिः	...	...	५०
रूपं यत्तत्प्रादुरित्यादिव्याख्यानम्	...	...	५१
परमपुरुषस्य मानवनाट्यवेतदिव्यत्वम्	...	...	५२
परब्रह्मणो दिव्यमूर्तेर्भारतेऽवतीर्णदिव्यमूर्तित्वम्	...	...	५३
निर्दोषभगवन्मूर्तिदिव्यत्वम्	...	...	५४
दिव्यचक्षुप्राह्यदिव्यत्वम्	...	...	५५
सत्यं ज्ञानमनन्तमित्याद्यर्थविवरणम्	...	...	५६
भगवद्योगवत्पदार्थदिव्यत्वम्	...	...	५७
भगवतोऽनादिनित्यसिद्धदिव्यगुणसहितत्वम्	...	...	५८-५९
दिव्यसगुणत्वेऽन्यान्यसुयुक्तिकप्रमाणानि	...	...	६०
भगवतः षडैश्वर्याणि	...	...	६१

भगवतोऽसंख्यदिव्यगुणादिमत्त्वम्...	...	...	६२-६३
भगवतो विविधचतुर्धात्वम् ...	...	...	६४
परमात्मनो नित्यसिद्धदिव्यविग्रहत्वात् साकारत्वम्	...	...	६५
केवल्यार्थदृश्यत्वाच्च निराकारत्वम्	...	...	६५
परमात्मनः पुंरुषाकारत्वे श्रुतिप्रमाणम्	...	...	६६
परमपुरुषेण सर्व पूर्णमिति प्रतिपादनम्	...	...	६७
विशिष्टपरमात्मनोऽन्वयित्वं व्यतिरेकित्वं च श्रुतिसिद्धम्	...	...	६८
परमात्मनो हृदिस्थितत्वे श्रुतिः प्रमाणम्	...	...	६९
द्वितीयत्वसिद्ध्याऽद्वितीयत्वप्रवर्तनम्	...	...	७०
परमात्मनः साकारतायां लक्षणात्मकश्रुतयः	...	...	७१
‘स वा एष तदा द्रष्टेत्यादि’ श्रुति बोधितार्थः	...	...	७२
परमात्मनः सूक्ष्मदशापन्नतास्पष्टार्थः	...	...	७२
निराकारत्वस्य मायिकाकारशून्यत्वे श्रुतयः	...	...	७४-७५
अक्षरब्रह्मलोके मायिकनिषेधपरकश्रुतयः	...	...	७६-७७
भगवतोऽक्षराद्यन्तरात्मत्वे श्रुतयः	...	...	७८
भगवतो मानवनाट्येदिव्यत्वे स्मृतयः	...	...	७९
तत्र मायिकगुणनिषेधपरकस्मृतयः	...	...	८०
भगवद्विरम्यसमुज्ज्वलमूर्तित्व आसवाक्यानि	...	...	८१
सृष्टिक्रमानुप्रविष्टपरब्रह्मणः सर्वकर्तृत्वनियन्तृत्वप्रवर्तकत्वादि-	...	...	८३-८४-८५
विप्रतिपत्तिगतविरुद्धकोट्यसिद्धिसाधकहेतूपन्यासादि-	...	...	८६
परमात्मस्वरूपसदानन्दधनदिव्यसगुणसाकारकिशोरमूर्तित्वसिद्धान्तः	...	...	८७
अक्षरब्रह्म मूर्ताऽमूर्तस्वरूपमपि दिव्यसगुणसाकारकिशोरमूर्तित्वसिद्धान्तः	...	...	८८
मायेश्वरजीवात्मस्वरूपाणि	...	...	८८
उपासनालभ्यसारूप्यादिज्ञानधनानन्दसुमूर्तसगुणमुक्तिस्थित्यादियुक्तयः	...	...	८९
श्रीस्वामिनारायणभगवन्नाम्नोऽनादित्वे प्रमाणानि-	...	...	९०
मुक्तिस्वरूपतत्साधनानि	...	...	९०
पदार्थतत्त्वानि	...	...	९१
साक्षात्कारः । सत्यसमुच्चयव्याप्तिः	...	...	९१
सर्व साकारमिति सिद्धान्तः	...	...	९२
सविशेषे विशिष्टे परब्रह्मणि सद्धेतूपन्यासाः	...	...	९३
द्वादशमहावाक्यानां विशिष्टार्थबोधकत्वम्	...	...	९४
श्रीहरिमाहात्म्यज्ञानार्थकस्वरूपनिर्णयतात्पर्यम्	...	...	९५
भाष्यसमर्पणादि, समाप्तिः ।	...	...	९६





## शुद्धि-पत्रम्



पृष्ठम्	पंक्तिः	अशुद्धम्	शुद्धम्
२	३०	सर्वसत्त्वाधिकम्	सर्वतत्त्वाधिकम् ,
७	६	श्रीयेषस्वना	श्रीर्वेषरचना
८	२२	सू मूर्तिमत्त्वे	सुमूर्तिमत्त्वे
९	६	सिद्धया	सिद्धया
११	३०	सुपुणौ	सुपणौ
१३	७	निरसरणवत्	निःसरणवत्
२८	२	स्वरूपसत्त्वाकारः	स्वरूपसत्त्वाकारः
३१	१२	तस्यामपि च	तस्य मयि च
३१	१९	३७	३,
३३	१	चेत् न	‘चेतन’
३३	२	‘नि’	‘नित्य’
३३	३	नेष्टत्वमपरम	नेष्टत्वपरम
३५	१२	मूर्तिदर्शने तत्	मूर्तिदर्शनेतरत्
३५	२६	भावम्	एवम्
३६	४	मुक्तोपसित	मुक्तोपासित
३६	७	को ह्यर्क	कोट्यर्क
३६	२७	सखीजनः	सखीजनाः
३७	१५	श्रीमहेक	श्रीमदेक
४०	२९	प्रक०	प्रक० ४
४२	२५	हरिरिति हरांसि,	हरिरिति ह्वरांसि
४७	६	मह्स्व	महस्व
४७	२८	व्यस्पर्श	दिव्यस्पर्श
४८	१०	अप्यते	अप्यते
४८	१२	सच्चिना	सच्चिदा

पृष्ठम्	पंक्तिः	अशुद्धम्	शुद्धम्
४८	१४	गुणस्वरूप	गुणवत्स्वरूप
५१	१५	मूर्तिः परमात्मनि,	मूर्तिपरमात्मनि
५७	८	अथानन्दान्ताः	अथानन्दान्ताः
६८	२०	दूरीकार्य	दूरे कारयित्वा
५४	१९	प्रतितन्ये	प्रतितन्त्रे
६८	२	निषोज्जिरे,	निमेषा जशिरे
६७	११	इति	इति । इदं
६७	२१	इति	इति । अनेन
६७	२७	नन्दाति	नन्दादि
७२	१९	स्वमानसं भवान्	स्वभानसंभवात्
७३	२५	सांस्कारिकाणां	सांसारिकाणां
७६	२०	ऽष्टास्रचुल्ले	ऽष्टास्र्युल्ले
७७	६	अन्वयाऽवस्थाश्च	अन्वयाऽवस्थाच्च
७७	११	चक्षुर्विहीनः	चक्षुर्विहीनः
७७	१५	परमात्मा	सः परमात्मा
८०	२७	धर्मजन्या	धर्मजन्मा
८१	२५	भावतो	भगवतो
८८	३	साकारं	समाकारं
८९	२४	यथाभावकाश	यथावकाश
८९	३२	स्वस्वामिनाम	स्वस्वामिनारायणनाम
८९	३३	अध्याये	अध्याये ७,
९३	१३	निर्विकल्पस्य	निर्विकल्पकस्य
९३	१४	सविकल्पस्य	सविकल्पकस्य
९३	२३	ग्राहित्वेन	ग्राहित्वे
९५	२०	यावदयं	तावदयं
९६	१	केतन	चेतन





## पण्डितवर्य-श्रीकृष्णवल्लभाचार्यविरचितपुस्तकानि

- १—सांख्यकारिका श्रीस्वामिनारायणभाष्यम्
- २—सांख्यतत्त्वकौमुदीकिरणावली टीका
- ३—योगसूत्रश्रीस्वामिनारायणभाष्यम्
- ४—योगसूत्रभोजवृत्तिकिरणम्
- ५—सांख्यकारिकागौडपादभाष्यकिरणम्
- ६—श्रीस्वामिनारायणवेदान्तसारः
- ७—हितोपदेशमित्रलाभकिरणावली संस्कृत-हिन्दी
- ८—तर्कसंग्रहन्यायबोधिनीपदकृत्यटिप्पणी
- ९—न्यायसिद्धान्तमुक्तावलीकिरणावली
- १०—शिक्षापत्रीकिरणावली संस्कृत-गुजराती
- ११—श्रीगुणातीतानन्दस्वामिवार्ता संस्कृत-हिन्दी
- १२—श्रीगोपालानन्दस्वामिवार्ता संस्कृत-हिन्दी
- १३—स्वामिनारायणवचनामृत हिन्दी
- १४—श्रीशिक्षापत्री हिन्दी
- १५—अखिलभूमण्डलीयसाम्प्रदायिकमुक्तिव्यवस्था संस्कृत-गुजराती
- १६—तत्त्वप्रभावली संस्कृत
- १७—श्रीगुणातीतब्रह्मोपनिषत् संस्कृत
- १८—तर्कसंग्रहदीपिकाकिरणावली
- १९—विशिष्टाद्वैतऽपि विशिष्टब्रह्माद्वैतत्वम्
- २०—सुधासिन्धुसारसन्दोहनम्
- २१—कविकाव्यगौरवम्
- २२—ख्यातिविमर्शः
- २३—प्रमात्वविमर्शः
- २४—जातिविमर्शः
- २५—सुधासिन्धुप्रामाण्यहेतवः, सुधासिन्धुसूत्राणि च,
- २६—श्रुतितात्पर्यनिर्णयः
- २७—साकारत्वविमर्शः
- २८—श्रीहरिस्वरूपनिर्णयस्य श्रीसत्सङ्गभाष्यम्
- २९—सुधासिन्धोर्ब्रह्मरसायनभाष्यम्
- ३०—अवताराऽवतारिप्रमाणवचनचिह्नानि
- ३१—अन्येऽपि । स्तोत्राण्यपि च ।

श्रीस्वामिनारायणपरमात्मने नमः

योगकलानिधि-यतीन्द्र-श्रीमत्-सद्गुरुश्रीगोपालानन्दस्वामिविरचितः

## श्रीहरिस्वरूपनिर्णयः

श्रीकृष्णवल्लभाचार्येण स्वामिना विरचितं

### श्रीसत्संगभाष्यम्

यस्त्वानन्दघनः सुदिव्यतनुसानन्दस्वरूपो विभु-  
श्चान्तःसच्चिदचित्समन्वितकिशोरानन्दरस्यो रसः ।  
जीवेशावतरस्वरूपमपगान्तर्यामिसद्ब्रह्मधृक् (म-माया प-पदार्थाः)  
सोऽयं स्वामिनारायणो विजयते श्रीमानवो मूर्तिमान् ॥ १ ॥

मुक्तैर्ब्रह्मपुरोगमैरभिनुतः संसेवितो धामनि  
मायेशैश्च सदा स्तुतोऽतिरमणीयाभिस्वरूपो हरिः ।  
वेदान्तैः श्रुतिमूलशास्त्रनिवहैर्दिव्याश्रयैश्चेरितः ( दिव्यगुणाः )  
सोऽयं श्रीहरिकृष्णधर्मतनयः स्वामी जयत्यन्वहम् ॥ २ ॥

हरिस्वरूपस्य सुनिर्णयात्मा ग्रन्थः श्रुतिस्मृत्यखिलप्रमाणः ।  
संशील्यते तन्मननाऽभिवृत्त्या सत्संगभाष्यं तदुपास्तिरूपम् ॥ ३ ॥

परः प्रभुः सर्वगतोऽन्तरात्मा साधुस्वरूपो मनुजो वृषात्मा ।  
मूलस्वरूपोऽत्र पराऽन्तरात्मस्वरूपयोः शास्त्रगतः प्रवर्ण्यः ॥ ४ ॥



‘अथ श्रीहरिस्वरूपनिर्णयः श्रुतिस्मृतिभिर्लिख्यते श्रीगोपालानन्दमुनिना’—

जयति जयति सार्वभ्यश्चिदात्मप्रकाशी

वहति वहति शिष्टं स्वात्मकं सद्विलासि ।

हरति हरति जिह्मं दिव्यवैगुण्यभासि .

विशति विशति वश्योपास्तिहृतसंविकासी ॥ ५ ॥ .

श्रीकृष्णवल्लभाचार्यः सर्वविद्यामहोदधिः ।

सत्संगभाष्यं रचये हरिस्वरूपनिर्णये ॥ ६ ॥

अथ मूर्तो हरिर्दिव्यो धाम्न्यक्षरे परेश्वरः ।

अन्तर्याम्यवताराश्च दिव्या मानववेषिणः ॥ ७ ॥

पुनर्दिव्योऽत्र यस्तत्र योऽत्र तत्र स एव सः ।

सर्वात्मा श्रीस्वामिनारायणः सोऽत्र निरूप्यते ॥ ८ ॥

ओमिति श्रीस्वामीति श्रीस्वामिनारायणपरमात्मेति धामस्थदिव्यसाकारं हृदयाद्यस्थ-  
दिव्यान्तर्यामिसाकारं मानववेषस्थदिव्यसाकारं सगुणं किशोरं स्वरूपसत्सुमूर्तं श्रीहरिं नमस्कृत्य  
ग्रन्थकारो निर्णयं करोति—अथेत्यादिना अथेत्यानन्तर्यवाचकः । आनन्तर्यम् अव्यवहित-  
पूर्वत्वमाक्षिपति, पूर्वोत्तरयोर्बहुधा संसर्गित्वम्, यदुत्तरं तत् स्वाव्यवहितपूर्वमपि स्वीद्धावानु-  
गुणमाक्षिपति, न लननुगुणं नाऽसंगतिकं नाऽसंसृष्टं च । अत्र किमुत्तरम् ? श्रीहरिस्वरूप-  
निर्णय इति । अत्र निर्णय इति पूर्वम् अनिर्णयं संशयमाक्षिपति, तथा च पूर्वं संशयस्य  
विषयः पश्चान्निर्णयस्य विषयः, स त्वेक एव, एकं वस्तु स्वरूपम्, किं वा कस्य वा तत् ?  
श्रीहर्यात्मकं श्रीहरेः स्वरूपम्, तच्च दिव्यमानवस्वरूपम् अत्र प्राक् प्राप्तमेवेति, केषां प्राप्तम् ?,  
मानवस्वरूपस्थभक्तानां सत्सङ्गिनां त्यागिगृहिणां नरनारीणां प्रातिविषयम्, आश्रितानां प्राति-  
विषयम्, प्राप्तस्याऽऽश्रयस्ततः स्वरूपभानं वा प्राप्तस्य स्वरूपभानं तत आश्रय इत्यन्योन्या-  
श्रयमाक्षिपति, नाऽऽक्षिपति, सामान्येन ज्ञातस्याऽऽश्रयः, सामान्यधर्मज्ञानं सन्देहकम्, सन्देह-  
वारणार्थं निर्णय इति । तथा च श्रीहरिस्वरूपस्य प्राप्त्यनन्तरं सन्देहनिरासार्थं निर्णयः, स च  
प्रत्यक्षेण निश्चयोऽपि भाविनां प्रमार्थं श्रुतिभिः स्मृतिभिश्चोपबृंहणन्यायेनाऽनिवर्त्यः सम्पाद्यते  
इति । लिख्यते लेखाभिः शब्दवाक्यरेखाभिर्हेतुभिश्च स्वात्मस्योऽपि प्रकाश्यते । केन  
प्रकाश्यते ?, मया श्रीगोपालानन्दमुनिना तत्प्रेरितेन तच्छिष्येण तत्प्रदत्तसाक्षाद्व्यवष्टयात्मक-  
प्रतिभया तदाहिताऽनुरूपाकारया सामस्त्येन प्रकाश्यत इति । गोपालः गवां किरणानां पालः  
‘यत्र गावो भूरिशृंगा अयासः तद् वृष्णः परमं पदमवभाति भूरि’ इत्यत्रोक्तं—वृष्णस्य  
व्यापकस्याऽन्वयिनो व्यतिरेकिणश्च परब्रह्मणः श्रीहरेः अनादिश्रीकृष्णनारायणस्य परमं सर्वश्रेष्ठं  
सर्वव्यापकं पदमक्षरं धाम भूरि प्रकाशघनात्मकं बहुलं सर्वसत्त्वाऽधिकम् अवभाति प्रकाशते,  
यत्र धाम्नि तस्य परमेश्वरस्य दिव्यकिशोरमूर्तेः स्वरूपसत्सच्चिदानन्दघनमूर्तेर्गावः किरणानि

## ‘सहजानन्दपादाऽब्जषट्पदीकृतचेतसा’

भास्वररश्मयः भूरिशृंगाः असीमोज्ज्वलकरतरङ्गाः अयासः विशालास्तेषां मूर्तिर्मूलं प्रान्तमपि मूर्तिरेव गत्वाऽग्रे प्रसृता अप्रतिहतप्रान्ता नर्तुलमनुसृत्याऽपाराकाशमावृत्य पारवर्णोऽवस्थिति-माप्ता मूर्तौ विश्राम्यन्तीति नान्यत्रैवंविधाऽन्तरहिताः, तादृशानां किरणानां पालो मूलतयाऽऽधारो विश्रान्तितयाऽपि प्रान्ताधारो यः परमात्मा स एव गोपालस्तस्याऽऽनन्दवान् श्रीस्वामिनारायणपरमात्माऽऽनन्दपात्रम्, आनन्दघनो धर्मी शरीरी परमात्मा श्रीहरिस्तत्र धर्मात्मको द्रव्यमानन्दो गुणश्चापि मुक्ताशनविषयः, स आनन्दो गोपालस्याऽनादिश्रीकृष्णनारायणस्य श्रीहरिकृष्णपरमात्मनो महानन्दस्तद्वाङ् तद्भोजी श्रीगोपालानन्दमुनिः, मौनं परमेश्वरेतरेषु, भगवति न मौनं, भगवदर्थं न मौनं, भगवदर्थं वाणी मौनमेव, तद्वाङ् मुनिः, साधुधर्मवाञ्छ, मन्यते मनुते भगवन्मात्रं चिन्तयतीति मुनिः, भगवद्दीक्षावान् परमहंसो महापुरुषोत्तमो ब्रह्मविद्यावान् पराविद्यावान् महामुनिः, श्रीस्वामिनारायणभगवच्छिष्योऽनादिश्रीकृष्णनारायण-प्रतीकः पातञ्जलयोगसामस्त्यनिष्ठातमूर्तिः निर्विकल्पसमाध्यन्तगतिको महायोगीश्वरो नैष्ठिको ब्रह्मचारी परब्रह्मचारी गोपालसृष्टिपालसर्वपालानन्दाऽपरोक्षसाक्षात्कारात्मकाऽलौकिकदिव्य-मननतदात्मको ज्ञानघनोऽपि महैश्वर्यघनः सन्प्रकाशघनोऽत्यानन्दघनमूर्तिपिण्डात्मको ब्राह्मण-ब्रह्मरसायनास्वादमग्नो विशिष्टब्रह्माऽद्वैतसर्वव्यसंभूतो सच्चिदानन्दात्मैकतत्त्वमूर्तिरपि मानव-मूर्तिनिभः साधुलक्षणसाधूत्तमः श्रीगोपालानन्दस्वामी श्रीहरिस्वरूपनिर्णयोपदेष्टा, ‘हरिस्वरूप-ज्ञानार्थं स्वरूपनिर्णयः कृतः । गोपालानन्दमुनिना श्रुतिस्मृत्यनुसारतः’ । ‘श्रीविक्रमशकस्याऽब्दे वेदाऽङ्गवसुभूमिते ( १८९४ ) बुधे वसन्तपञ्चम्यां निर्णयः पूर्णतां गतः’ इति स्वयं ग्रन्थान्ते दर्शितत्वात् । निर्णयो नाम—विमृश्य पक्षप्रतिपक्षाभ्यामर्थोऽवधारणम् । पक्षप्रतिपक्षाभ्यां साधनोपालम्भाभ्याम् उपलम्भः परपक्षदूषणम्, अर्थस्याऽवधारणं तदभावाऽप्रकारकं ज्ञानम्, अनिवृत्तौ विमर्शो विरुद्धयोरेकधर्मस्थयोन्यायं प्रवर्तयति, यत्र तु धर्मिसामान्यगतौ विरुद्धौ धर्मौ साकारा निराकारो वेति, तत्र श्रुत्यनुकूलहेतुतः साकारत्वम्, श्रुतिप्रतिकूलहेतुतो निराकारत्वं न संभवतीति, अयुगपद्भाविनोर्धर्मयोः कारणत्वकार्यत्वयोस्तु कालविकल्पः सृष्ट्यादौ परब्रह्माऽ-कार्यं कारणं सृष्टौ तु कार्यमकारणम्, विशेषणभेदेनापि भिन्नकाले निर्णयः—सूक्ष्मचिदचिद्वि-शिष्टं कारणं परब्रह्म तदेव स्थूलचिदचिद्विशिष्टं तु कार्यमिति । एवं स्वरूपम् आनन्दघनमूर्ति-व्यतिरेकी परमात्मा, स एवान्तर्यामी, स एव च मानवमूर्तिर्दिव्य एक एवेति निर्णयः । प्रकटे प्रत्यक्षे साक्षान्निर्णयः, परोक्षे पक्षप्रतिपक्षाभ्यामर्थोऽवधारणं परीक्षाविषयत्वाद् विमृश्येति । यत्स्वरूपनिर्णयोऽत्र प्रकाशयितव्यस्तत्स्वरूपे तत्प्रमाश्रितिर्निर्णया यावत्त्वेन तल्लग्नो-कर्तव्या, सा च पौरुषेयबोध्यात्मिका चिच्चैतन्यस्वरूपा निर्णेतुनिष्ठा यथावस्थितपदार्थव्यव-हारानुगुणा दिव्यमानवमूर्तिसामस्त्यगोचरा अनवशेषविशिष्टतत्त्वाभिजीवना परमाक्षरधाम-निलयाऽपि सर्वान्तर्यामिमहाऽलौकिकैश्वर्यशालिनी सर्वान्तःस्था सती च सकलश्रितजननयना-ग्रसुलभा शर्करारसजनालिकेरफलनिभैकाऽऽनन्दतत्त्वात्मस्वरूपसत्सच्चिदानन्दमहानन्दघनसाकार-



## ‘स्वरूपनिर्णयः कार्ष्णिबालबोधाय तन्यते’ ॥

मूर्तिः स्वयमेवाऽऽनन्दसंभृताऽऽनन्दधना स्वाभाविकानन्दस्वरूपिणी सहजानन्दमूर्तिः श्रुता मानिता चिन्तिता निदिध्यासिता साक्षात्कृताऽखिलाऽपि पुनः पुनः श्रुतिस्मृतिसाहाय्येनोपास्यते मनश्चिदात्मनैतन्यवृत्त्येति ग्रन्थोद्देश्यं प्रथममाह—सहजानन्देत्यादिना । सहजानन्दस्वामी श्रीस्वामिनारायणः परमात्मा श्रीहरिर्हरिकृष्णमहाराजः, गुणगुणिभावनित्यत्वबोधकं सहजपदम्, समस्तस्वेतरशरीरशरीरिभावविशिष्टतत्त्वतात्पर्यग्राहकं वा सहजपदम् । सहो व्याप्तिः, केषां ? जन्यानाम्, कुत्र ? अजन्येषु नित्येषु, इत्येवं ‘जा’ ‘ज + आ’ पदेन स्थूलसूक्ष्मं जडचेतनं च समस्तं संगृहीतम्, तच्छरीरानन्दधनमूर्तिः श्रीहरिः । तत्पादाब्जेत्यनेन ‘आनन्दमात्र-करपादमुखोदरादिः’ संवर्णितोऽत्र साकारसगुणमूर्तिः स्मारितः, तथा चात्र मानवदिव्य-स्वरूपः श्रीस्वामिनारायणपरमात्माऽऽनखशिखं दिव्यानन्दधनैकतत्त्वस्वरूपसत्साकारसगुणमूर्तिः, अन्तरात्माऽपि ‘रूपं रूपं प्रतिरूपो ब्रभूवे’त्यनेन दर्शितोऽपि स एवाऽऽन्तरदिव्यस्वरूपो दिव्यानन्दधनैकतत्त्वस्वरूपसत्साकारसगुणमूर्तिः, स एव च ‘दिव्ये ब्रह्मपुरे ह्येष व्योम्नि आत्मा प्रतिष्ठितः, आत्मैवेदमग्र आसीत् स पुरुषविध’ इत्यनेन दर्शितः स एवाऽक्षरब्रह्म-धामनिलयः पूर्णपुरुषोत्तमः परब्रह्म परमेश्वरः परमात्माऽक्षरधामस्थदिव्यरूपो दिव्यानन्द-धनैकतत्त्वस्वरूपसत्साकारसगुणमूर्तिः । सोऽयमत्र सहजान् सहयोगिजनान् आनन्दयति, आनन्द-वल्याम् अस्त्वैवानन्दधनस्य मीमांसा स्वरूपस्य स्वरूपाश्रयानन्दस्य च कृता । आनन्दो नित्यानन्दो द्रव्यं सुमूर्तिः परमात्मा, आनन्दो गुणद्रव्यम् आनन्दमूर्तौ परमात्मनि स्वात्म-कानन्दः स्वनिवासेषु चेतनेषु भगवन्निहितो विलक्षणविषयतया वर्तमानः सर्वान् आनन्दयतीति ‘अस्याऽऽनन्देन सर्वे आनन्दिनो भवन्ति ह्येष आनन्दभूमिः परात्मा’ इत्यपि दर्शितः । अस्याऽपरिमिता गुणा ऐश्वर्याणि सामर्थ्यानि शक्तयः संसर्गा अपि आनन्दमूला आनन्दपिण्डा आनन्दमात्रा आनन्दात्मकाः कल्याणकरदिव्याः, सर्वाणि भूतान्यस्याऽऽनन्दमात्रामुप-जीवन्तीति । तस्य परमात्मनः पादाब्जे चरणकमले, भक्त्यैतत्कथनम्, यद्वा आनन्दरसस्य पानस्याऽऽदानाय यत्कमलमब्जं हृदयकमलं तत्र स्थितिरान्तरमूर्तिः श्रीहरिर्मानसाऽलौकिक-समाधिसंयमसाक्षाल्लभ्य इति । तत्र षट्पदो भ्रमरः, भ्रमरीकृतं चेतस्तेनेति । यद्वा षट् इन्द्रियाणि मनःसहितानि ज्ञानेन्द्रियाणि, तेषामास्पदम् आनन्दग्रहणार्थं पदं स्थानं विषयः विषयीकृता मूर्तिर्येन तेन चेतसा चिन्तनाभ्यस्तसाक्षात्कारात्मिकया बुद्ध्या । भगवदाकारबुद्ध्या भगवान् गृह्यते वर्ण्यते च न तु तदनाकारया, तदेकाग्रया तद्धारणया तद्धयानेन तत्समाधिना च यद् दृष्टिपथनीतं दिव्यस्वरूपं दिव्यमानवस्वरूपं तस्य स्वरूपं तादात्म्यं निजात्मकं रूपणीयं दिव्यकिशोरमूर्तितत्त्वं शब्दप्रमाणेन प्रत्यक्षमूलकेन भगवद्भा-गवत्तमूलकेन श्रुतिस्मृतिसमुपबृंहणेन च शब्दप्रमयाऽभ्यस्यते, मुक्तावप्येतत्कर्तव्यम्, अत्राप्येतद्विधेयं विधीयते, विधिः ध्यानाभ्यासः कर्तव्य इति । स च परिपक्वः सन्नलौकिको ब्राह्मसाक्षात्कारः, स चाऽऽवर्तनीयः, अत्र यावदायुष्मावर्तनीयस्ततोऽपि मुक्तित्वव्याप्य-

मावर्तनम् । सहन्ते सहा जायन्ते जाः सहजा मुक्ताः साध्वादयस्तानाश्रितान् सर्वाना-  
नन्दयतीति सर्वानन्दप्रदो भगवान् परब्रह्मस्वरूपसत्साकारमूर्तिस्तत्पादाब्जे मानसं षट्पदीभूतं  
षट्कक्षागतं तत्त्वनिर्णयकथासु षट्कक्षाभिर्निर्णयः सम्पद्यते, स्थापना पूरमात्रमा, साकारो  
निराकारो वा संशयः, निराकारः पूर्वपक्षः, साकार उत्तरपक्षः, जात्युत्तरादिप्रयोगः, तदुद्धार-  
पूर्वकयथार्थतत्त्वनिर्णयः । इत्येवं षट्पक्षप्रयोगनिपुणचेतसा । सहो नित्यार्थकः, जो मूर्त्यर्थकः,  
लक्षणिकौ सहजौ, शक्यार्थो विशिष्टः परमात्मा च कारणात्मकश्च कार्यात्मकः परमात्मैव,  
स एवाऽऽनन्दघनमूर्तिरिति । स्व एव रूप्यते स्वरूपः, सच्चिदानन्दघनमूर्तिः परमात्मा  
नित्यप्रत्यक्षप्रज्ञया स्वयं ख्यायते प्रकाशते, तं चाक्षरब्रह्म वर्णयति पश्यति प्रकाशयत्यपि, अनादि-  
मुक्ताः सादिमुक्ता अपि निरूपयन्ति, स्वीयाः स्वकीया ये ये स्वदृष्टारस्ते ते निरूपयन्तीति,  
ततः सृष्टावपि तद्दृष्टिदृष्टारोऽपि तं निरूपयन्ति, स्वः स्वेषु वर्तमानः सन् स्वं स्वीयद्वारा  
निरूपयति स्वः स्वेन निरूप्यते स्वो निरूप्यते दिव्यगुणैश्वर्यचमत्कारसामर्थ्यशक्तिचिह्नाभूपाऽ-  
लंकारवेषोपकरणयावदुपपन्नोपसेवितो यावद्युक्तोपपन्नः स्वरूपसत्कार्यकारणात्मकसाकारमूर्ति-  
र्भगवान्, तस्य निर्णयः तत्त्वस्य सपरिकरस्य विशिष्टस्य इतिमूर्तिरिति निश्चयोऽत्र तन्यते,  
विशिष्य विविच्य षट्पक्ष्यादिरीत्या निर्णयोपसर्गान्निरस्य श्रुत्यादितात्पर्यप्रतिप्रदर्शनपूर्वको  
वितन्यते । तत्राऽधिकारिण आह—**कार्णाति** । श्रीकृष्णनारायणस्य परब्रह्मणो ( हरिकृष्ण-  
भगवति ) आश्रितासम्बन्धवन्तो ये ये देहिनो बोधाधिकारिणो वैष्णवाः कार्णाः, आश्रयता-  
सम्बन्धेन ये वा कृष्णवन्तस्ते ते । यद्यप्याश्रयाश्रयिभावस्तु सार्वदिको वर्तत एव सर्वजीवेश्वर-  
मायामुक्तादीनाम्, तथापि मानवदेहेष्ववस्थितानां जनिमृतियोगिशरीरवतां शास्त्रविध्यधिकारेण  
सम्प्रदायवशेन ये विशेषतो मोक्षसंसर्गिणस्तत्रापि भगवत्स्वरूपाभिलाषिज्ञानिनो ये विशिष्टा-  
धिकारिणस्तेषामर्थे विशेषतस्ततः सर्वेषामर्थे सामान्यतोऽपि यो बोधः 'परमेश्वरोऽयं साकारः  
सर्वेश्वरेश्वर' इत्यादिरूपः, 'अनेकविधमाहात्म्यज्ञानप्रकारानुगतमहामाहात्म्यज्ञानपूर्वको बोधो  
महाविशिष्टबोधस्तदर्थम् । अत्रैतादृशबोधरहितास्ते बोधार्थमधिकारिणः, ये यत्राऽनभिज्ञास्तत्र  
ते बालाः, श्रीहरिस्वरूपाऽनभिज्ञानां बालानां बोधाय तन्यते । सर्वशास्त्राऽभ्यासेऽपि  
जीवात्मबुद्धेरसार्वज्ञ्यात् भगवति यावत्त्वेनाऽप्राप्तेर्वा यदंशेऽगतिस्तत्रांशे बालबुद्धित्वं तादृश-  
बालबुद्धौ यावत्सत्त्वांशन्यूनतापरिहारार्थम् अपेक्षितस्यापि त्रुटीपरिहारार्थं स्वरूपस्य यथाबुद्धि-  
बलोदयं यथापर्याप्तं यथापेक्षितं विवेचनमलम्बुद्धिपर्यन्तं वितन्यते इति । श्रीहरिकृष्णभगवद्-  
बलवन्तोऽपि बालाः, कार्णैर्बहुलनर्थान् लान्ति गृह्णन्तीति बालाश्चतुःपुमर्थपरायणा भगवत्समु-  
पाश्रिता बालाः, ऐकान्तिका भक्ता अपि बालाः, अबाल्य अपि बाला भवन्ति शुकवत्,  
श्रीगोपालनन्दस्वामिवत्, सर्वार्थज्ञानवन्तोऽपि पुनः पुनरुपासनार्थं तमेवार्थं बहुविधा-  
भिरावर्तयन्तीति बालाः, अध्यापका अपि यमेवार्थमाजीवनम् अध्यापयन्ति ज्ञानार्थं दाढ्यार्थ-  
मविस्मरणार्थं च तेऽपि तत्र तत्राऽबाला अपि बालाः, तथा च पुनः पुनस्तदीयज्ञानाऽऽ-  
क्रान्तिं बालत्वम् । कार्णिं यद् बं विम्बं मूर्तिस्तत्र यथाकिञ्चिज्ज्ञातेऽपूणे ज्ञातेऽप्यलम्बुद्धि-  
मन्तस्तेऽपि कार्णिवाऽलास्तेषामनलम्बुद्धयर्थं विवेचनं तत्फलं तु परमाऽलम्बुद्धिस्तदर्थो बोधस्तस्मा



## श्रीहरेरनादिनित्यसिद्धदिव्याकृतित्वम्

इति च । “कृषिर्मुवाचकः शब्दो णश्च निर्धृत्तिवाचकः । तयोरैक्यं परं ब्रह्म कृष्ण इत्यभिधीयते” । “कृषिर्विशिष्टवचनो नश्च नाऽन्यस्तथाविधः । स्वान्यस्वनिभश्च नो यः स कृष्णः परमेश्वरः” । “कृष्टिः सृष्टिः समस्ता वै तस्यां निवेशवाँश्च नः । सर्वतत्त्वनिविष्टोऽन्तर्यामी कृष्णोऽभिधीयते” । “आश्रितानां समाकृष्टिर्धामाऽऽनयनयत्नवान् । मोक्षप्रापयित्वा कृष्णः परमात्माऽत्र मानवः” । “कृष्णरूपधरश्चाकर्षणशक्तिर्नयान्वितः । नीतिधर्मान्वितो नाथो ह्यनाथानां हरिर्हि सः” । “कृष्यते घट्ट्यते मूर्तिर्निवासस्तत्र मन्यते । मूर्त्यर्चात्मा मन्दिरेषु कृष्णः स्वीयप्रसेवितः” । “आकृष्यन्ति जनान् नैजे स्वरूपेऽतिनयन्त्यपि । धाम्नि त्यागाश्रमे चापि साधुः कृष्णो गुरुर्हि सः” । “कृष्णवन्तश्च ये कृष्णस्वरूपज्ञानपारगाः । अबालास्ते तदन्ये तु बाला ज्ञानाऽऽलम्बयोगिनः” । “पूर्णज्ञानाः पञ्चधा वै साक्षाद्धर्मात्मजेक्षणाः । अन्तर्यामीक्षणाश्चापि विशिष्टार्थेक्षणा अपि । परब्रह्मेक्षणाः सर्वावतारीक्षणिनोऽपि च” । “आनन्दधनविज्ञानानन्दाकारप्रवेदिनः । सर्वदिव्यगुणज्ञाश्च मानवाकारवेदिनः ॥ अन्वयिज्ञाऽतिरिक्तज्ञास्तत्सर्वैक्यप्रवेदिनः । परब्रह्मस्वरूपज्ञाः स्वान्वितज्ञाः सदोत्तमाः” ॥ “परब्रह्मस्वरूपानन्दाशानास्तुतिकांश्चिणः । सहजानन्दभोगा वै कार्गिबालाः समीरिताः” । मण्डलब्राह्मणोपनिषदि ब्राह्मणे २, प्रोक्तम् ‘तदभ्यासादखण्डमण्डलाकारज्योतिर्दृश्यते, तदेव सच्चिदानन्दं ब्रह्म भवति, एवं सहजानन्दे यथा मनो लीयते तदा ज्ञान्तो भवी भवति, तदभ्यासान्मनःस्थैर्यम्’, इति । स्वरूपे प्रवेशः, निर्णयगोचरसाक्षात्कारः, विशिष्टं ज्ञानम्, तद्वर्णनं श्रुतिः श्रुतिनिर्भोऽयं निर्णयोऽनिर्णीतमतीनां बोधाय प्रभवतीति । तदर्थं तन्यते इति । तनूक्रियते वा विस्तार्यते, तनूक्रियते तत्र सहजानन्दे सर्वसमन्वयस्तनूभावः, तस्य सहजानन्दस्य सर्वत्राऽन्वयो विस्तारोखिलगमसञ्चारित्वम्, तथा च सहजानन्दे परब्रह्मणि सगुणनिर्गुणसमुर्तामूर्तसाकारनिराकारादिवाक्यानां श्रुत्यादीनां समन्वयः क्रियतेऽपि च तद्गर्भकानेकविधनिरूपणेन विस्तार्यतेऽपि च । अयमायासः शास्त्रीयब्रह्मीयतत्त्वीयपरिष्कृतबुद्धीनां निम्नप्रज्ञांशप्ररोहणार्थोऽप्युपासनात्मकत्वादनायासः, आविर्भूतभगवद्विषयसाक्षात्कारफलवत्त्वात्, यतो ये षट्पदीकृतचेतांसस्ते बालवद्रमणा बालाः, बल्यन्ते बलन्ते वा संचलन्ति परमेश्वरमात्रे ते बालाः, वाडन्ते बल्यन्ते बालाः संवरणशीलाः भगवत्कलत्रमर्यादावन्तो भागवता अपि जिज्ञासवो बाला बालाः, भगवत्प्राणा बालाः, एतादृशानां बालानां बोधोऽपि बालः सूक्ष्मविषयो भगवद्विषय एव, न संसारविषयः, संसारोऽसूक्ष्मः, तद्विकासार्थमुपासनादाढ्यार्थं निर्णयः, स्वरूपतो निर्णीत एव भगवान् निर्णीयते, दृढोपासनाविषयः क्रियते, यद्बुद्धावप्रकाशितं यथार्थस्वरूपं तत्रैतत्प्रकाशार्थं शाब्दी भावना वितन्यते, अभिप्रायोऽभ्यस्यते इति । भगवद्वाक्येषु भगवतोऽभिप्रायः, भगवान् यत्र साक्षान्नियसति स भागवतः, भगवतो भागवतस्य चाऽभिप्रायैक्यम्, वक्तुरभिप्रायो वाग्मी-स्थितः, स च श्रोत्रा स्वात्मनि समवगतोऽश्रोतृभ्यः कालान्तरदेशान्तरस्थपारम्परिकश्रोतृवाचयितृ-प्रभृत्यर्थं वितन्यते विशदीक्रियते ग्रन्थात्मकरखाभिरिति । अत्र बालबोधः प्रयोजनम्,

बाला अधिकारिणः, यथार्थपरब्रह्मश्रीहरिस्वरूपं विषयः, सम्बन्धो बोध्यबोधकभावः । श्रीः, श्रयति हरिमिति श्रीः, लक्ष्मीः, स्वर्णरेखास्वरूपा हृदि, भगवद्विव्यसच्चिदानन्दधनस्वरूप-सत्साकारकिशोरपरमपुरुषहृदयदर्शनविषया, यदात्मकः सर्वब्रह्मप्रकाशो मूर्तिप्रकाशः सर्व-प्रकाशान्वयिदिव्यप्रकाशात्मकस्वर्णरेखास्वरूपा श्रीः, भगवत्स्वरूपाऽपृथक्स्थितादात्म्यमूर्तिः श्रीः, श्रीहरिरेव श्रीः, विशिष्टहरिः अन्वयी श्रीः, व्यतिरेकी भगवान् हरिः अन्वयि-व्यतिरेकी परब्रह्म श्रीहरिः । 'श्रीवैष्णवना शोभा भारतीसरलद्रुषु, लक्ष्म्यां त्रिवर्गसम्पत्तौ वेणोपकरणे मत्तौ' इति विश्वप्रकाशान्निरतिशायिनी दिव्या शोभा श्रीः, सर्वैराश्रयणीया श्रीश्च यन्मूर्तौ तदात्मकतया नित्यं जागति, सौशील्यस्वरूपा स्वयं प्रकाशिता भगवदनुगुणा गुणस्वरूपा स्वयमेवाऽऽस्ते च, हृदयप्रीणनं श्रीयोगः, प्रसन्नता श्रीः, पुण्यं श्रीः, प्रीतिः श्रीः, मुक्तमण्डल-मध्यवर्तिस्वीयतादात्विकशोभाऽपि श्रीः, प्रेम श्रीः, वरणं श्रीः, श्रीश्च सर्वसमाश्रयणीयत्वोप-कारकसौशील्यश्रीः, परमेश्वरस्य स्वामिनः सेवकैः सह नैरन्ध्रयेण संश्लेषः श्रीः, आश्रयणे समुपकारिका श्रीः, सौशील्यमेव सर्वतो गरीयसी श्रीः, भगवतः सर्वसौलभ्ये समधिकतरा रुचिः श्रीः, महतो मन्दैः सह नैरन्ध्रयेण संश्लेषः सौशील्यं श्रीः, अक्षरे धाम्नि मुक्तादि-स्निग्धदिव्यजनसंश्लेषसमुन्मिषितमहोत्साहकृता तादात्विकमूर्तिशोभा श्रीः, न हि भगवतो भक्तेभ्योऽन्यः स्निग्धतमः, क्षणमपि भगवद्विश्लेषमसहमाना भगवत्संश्लेषैकलब्धसनातनजीवनास्तं सर्वात्मना भजन्ते इति सर्वात्मत्वं श्रीः, संश्लेषे महोत्साहः श्रीः, स्निग्धतमसंश्लेषाभिकांक्षि-भगवतो भक्तसंश्लेषे महानेवोत्साहस्तद्वत्तदानीन्तनदिव्यकिशोरमूर्तिकान्त्यतिविलक्षणताऽपि श्रीः, धृतावतारदिव्यमानवस्वरूपस्य सर्वालंकाराभूषणाम्बरोपकरणकिसलयकुसुमकेसरसुगन्ध-सारादिपरिकलिता दिव्यमानववेपानुगुणविचित्रनेपथ्यरचना श्रीः, एकान्तलीलारसः श्रीः, नितरां निर्वृत्तिः श्रीः, अप्राकृतैकरुचिरसरस्यता श्रीः, स्वरूपम् आनन्दधनमूर्तिर्भगवान्, तस्य गुणद्रव्यात्मकाऽऽनन्दः श्रीः, आनन्दपरोवाहः श्रीः, सजग्धिकेलिः श्रीः, अभिलषितसकलार्थ-सिद्धिदत्तं श्रीः, कम्पनीयस्वरूपत्वं श्रीः, परमं दैवतं श्रीः, श्रोत्रानशक्तिः, सर्वज्ञत्वलक्षणा, कारण-त्वौपयिकसर्वज्ञत्वस्वरूपा श्रीः, सामान्यविशेषोभयज्ञानवस्त्वं सर्वज्ञत्वं श्रीः, भक्तिरसोत्कर्षः श्रीः, सेवारसमुक्तिः श्रीः, स्वामिप्रेत स्वामिप्रेमरसः श्रीः, स्वेष्टत्वं श्रीः, श्रीविशिष्टस्तादात्म्येन परमेश्वरो निखिलेश्वरो निखिलोदयापूरणाऽऽवरणशीलश्चरमतः सर्वविलयनशीलः स्वयमेव भगवान् हरिः श्रीहरिः, हरति भक्तदुरितानि समूलासनाश्च हरिः, हरति सर्ववृत्तीरिति हरिः, हरति सर्वचेतना-मिति हरिः, हरति मुक्त्यावरणमिति हरिः, स्वज्ञानेनाऽज्ञानं कारणमविद्याप्रख्यं महाऽज्ञानमिति हरिः, हरति नयति धाम्नि स्वोपासकानिति हरिः, अहरणशीलानपि हरतीति हरिः, अनाकर्षण-स्वभावानि तत्त्वान्यपि समाकर्षति हरतीति हरिः, श्रियं मायाऽऽस्वादितां हरतीति श्रीहरिः, सर्वं दृत्वा व्यतिरेकेण स्वराड् विराजते इति हरिः । यस्य श्रियाऽभिलाषयाऽहंकारो रिष्यतीति श्रीहरिः, श्रिया उपासनाया हन्ता यो नास्तिकभावः स रिष्यते येन परमात्मना स आस्तिकभावतनुस्वरूपः श्रीहरिः, शं सुखं रः सम्पत्तिः, ईः मीलनसुशीलता, इहा धामगम-नेच्छा, अ अन्वयिता, रः रतिः परानुरक्तिः, इः सर्वं मन्यते प्राप्यते यत्र स श्रीहरिः, अं

शमनं शान्तिः, ईः ईश्वरेश्वरेश्वरता, हः हानं हेयं हानसाधनं हेयसाधनं च, रिः रिपुः, रिपवो मित्राणि सद्गुणाः, तदात्मकं तत्त्वं श्रीहरिः परमात्मा, सर्वविशिष्टः, श्रियः श्रयणशीला जडाः, हः हिण्डन-शीलाश्चेतनाः, रिः रतिशीलाः प्रीतिशीला रमणशीलास्तनवो यत्र सः श्रीहरिः, श्रीः चैतन्य-मूर्तिक्लृतिः, हरिः प्राकृतमूर्तिविरतिः, उभे यत्र स श्रीहरिः । श्रीरक्षरब्रह्मलोकः, तत्र विहरति, यः स श्रीहरिः, परब्रह्मपुरुषोत्तमो भगवान् परमपुरुषः परस्वरूपः, सर्वनियमको व्यतिरेकी स्वराडक्षरधामाधिपतिः—एकमेवाद्वितीयं ब्रह्मेति परब्रह्मव्याख्यातः । तस्य परमात्मनो व्यतिरेकिणो मुक्तोपास्यस्य मुक्तप्रत्यक्षस्याऽक्षरब्रह्मणा कृतसेवस्याऽक्षरब्रह्मप्रत्यक्षस्य सनातनस्य शाश्वतैकस्वरूपसन्सुदिव्यकिशोरसुमूर्तस्याऽक्षरब्रह्मधामात्मकाऽसीमा ऽ नन्तघनातिघनसुमिष्टसुर-भिशीतलाऽमृतास्वादसंभृतमहामहातिमहाप्रकाशाऽभिन्नाऽऽनन्दघनमूर्तेस्तस्य प्रकाशिनः श्रीस्वा-मिनारायणस्य प्रथितपुरुषोत्तमस्य, मूर्तिरे वाऽऽकृतिः, मूर्तिः पुरुषोत्तम एव, ‘अयं पुरुषोत्तम’ इति प्रत्यक्षाकारनिबन्धनाऽऽकाराऽभिन्नः पुरुषोत्तमः, तस्याऽपृथक्सिद्धतादात्म्यसंसर्गाभिन्नमपि भिन्नमिव कृत्वा तत्राऽस्मद्बुद्धयवरोहार्थं भेदषष्ठीप्रयोगः । नन्वाकृतिः कृत्या साध्यते ततोऽनणु-परिमाणा मूर्तिः, तस्मादाकृतिरवयवसंयोगाः, संयुक्तावयवि शरीरम्, तच्च संयोगोऽनित्यत्वाद-नित्यमिति भगवन्मूर्तिः पररूपाऽप्यनित्या कदाचिदादिकाले साधितत्वादिति चेन्न । संयोगोऽ-व्याप्यवृत्तिर्द्वाभ्यामुपपद्यते च भिन्नसजातीयद्रव्याणां सः, परमेश्वरमूर्ते रेकरसात्मिकाया आनन्द-घनस्वरूपाया अवयवाऽजन्म्याया एकविशिष्टतत्त्वस्वरूपाया अप्राप्तिपूर्वकप्राप्त्यात्मकसंयोग-शून्यायाः संयुक्तावयवित्वानवच्छिन्नाया अनित्यत्वाभावात् । ननु परमेश्वरस्य स्वरूपसतोऽ-मूर्तानन्दघनस्याऽविकारस्य मुक्तानां च नित्यविभूत्यात्मकमूर्तिमत्तया रूपवत्त्वम् अतः स्वरूपे न परिणामापत्तिर्वाऽमूर्तत्वं नित्यविभूत्यात्मकदिव्यमूर्तिमत्त्वात् मूर्त्यात्मकरूपस्याऽऽनन्द-स्वरूपस्य चाऽऽनादितादात्म्याच्छ्वस्तुमूर्तत्वमिति चेदत्र विचार्यते, भगवन्मूर्तिर्नित्यविभूतेः पिण्डांशा वा यावन्नित्यविभूतितत्त्वम् ? यावत्त्वे भगवदतिरिक्तमुक्तानां तत्पिण्डतन्वाद्यलभे भवतो निराकारतापत्तिः, पिण्डभागानां सूमूर्तिमत्त्वे विभूतीनां नित्यत्वेनाऽनन्तमुक्तपिण्डानां नित्यतयाऽनन्ताऽसंख्ययावन्मुक्ततावत्संख्याकविभूतित्वापत्तिः, आदिमुक्तानां नित्यविभूतिशरीर-वत्त्वेनैकविभूतिसमुत्थशरीरवत्त्वेन नित्याऽसंख्यव्याघातेन नवीनजन्मशरीरवत्तया भवता स्वीकरणे-नाऽनित्यत्वापत्तिर्दुर्निवार्या, नित्यपिण्डानां नित्यमुक्तादीनां नित्यतनुत्वे च नित्याऽनित्यविभूति-द्वयापत्तिः, परमेशस्य जडविभूत्यधीननिवासापत्तिः, शरीरस्य विभूत्यात्मकस्य स्वीकारे ‘आनन्द-मात्रकरपदमुखोदरादि’ रित्यनेन विरोधापत्तिः, द्रव्यात्मकत्वस्य नित्यसाकारपरमेश्वरस्य कल्पना-पेक्षयैकतत्त्वानन्दघनमूर्त्यात्मकस्य निरवयवत्वम्, आनन्दघनतत्त्वस्यैवाऽनादिसिद्धदिव्याकृति-त्वोक्तेः । अन्यथाऽनादिसिद्धदिव्याकृतिमत्त्वमिति मत्त्वर्थीयान्तं प्रयुज्यात् ।

अनादिनित्यसिद्धदिव्याकृतित्वं न वेति विप्रतिपत्तिः, निषेधो निराकारवादिनाम्, विधि-स्तद्धिन्नानाम्, सिद्धसाधनतावारणायाऽनादीति । नित्यविभूतौ तद्वारणाय सिद्धेति । त्रिगुणिद्रव्ये तद्वारणाय दिव्येति । मुक्तेषु जातेषु तद्वारणाय अनिति । स्वरूपे तद्वारणाय आकृतित्वमिति । असंभववारणाय आ—इति । निषेधकोटावनादिसिद्धदिव्याकृतित्वाऽभावस्य प्रतिगोच्यप्रसिद्धयाऽ-



## दिव्यत्वे मनुष्यत्वम्

प्रसिद्धत्वेऽपि अनादिसिद्धाऽज्ञानात्मकाऽविद्यायाः अदिव्यायाः तमआकृतिस्वरूपायाः अभावस्य प्रसिद्धेः सिद्धसाधनतावारणाय दिव्येति । सिद्धदिव्याकृतित्वस्य सगुणब्रह्मणि सत्त्वेन तदभावस्य निर्गुणब्रह्मणि सत्त्वेन सिद्धसाधनतावारणयाऽनादीति । अनादिदिव्या कृतिनात्यन्ताभावस्य मूलाऽविद्यायां सत्त्वेनाऽर्थान्तरतावारणाय सिद्धेति । अनादेरसिद्धस्य दिव्याकृतौ तदाकृतित्वाऽभावस्य ग्रहणे आधेयसिद्धयाऽधिकरणस्य दिव्याकृतित्वरूपस्य सिद्धया विधिकोटौ फलतः प्रवेशस्तन्निवारणार्थं सिद्धपदम्, अनादिसिद्धदिव्यत्वाभावस्य मलिनान्तःकरणे सत्त्वेन तदभावस्य दिव्यत्वस्य ब्रह्मणि सत्त्वेन बाधापत्तिवारणयाऽऽकृतित्वग्रहणम् । 'स एकधा दशधा सहस्रधा भवती'त्यनन्ताऽनित्याऽनादिसिद्धदिव्याकृतित्वस्य सिद्धसाधनतावारणाय नित्येति । सर्वकालवर्तमानत्वम् । अनादित्वम् आद्यक्षणसम्बन्धिनूतनव्यवहाराऽनास्पदत्वम्, उत्पत्तिरहितत्वम्, प्रागभावाऽप्रतियोगित्वम् । ध्वंसप्रागभावौ तिरोभावप्राविर्भावौ, नित्यत्वं ध्वंसाऽप्रतियोगित्वे सति प्रागभावाऽप्रतियोगित्वम्, सिद्धत्वं सिद्धिविषयत्वम्, सिद्धिः नित्यप्रत्यक्षात्मिका मुक्तानाम्, अलौकिकप्रत्यक्षात्मिका योगिनां समाधिभाजाम्, सामान्यलक्षणज्ञानलक्षणाऽन्यतरज्ज्या विदुषाम्, प्रमात्मिका प्रामाणिकानाम्, विवेकसिद्धिस्तत्त्वज्ञानिनाम् । चैतन्यसिद्धिर्भगवत्प्रविष्टानाम् । सिद्धिः प्रमाज्ञानात्मिका यथार्था, यथावस्थितव्यवहारानुगुणज्ञानरूपा, तद्वति तत्प्रकारिका तद्वद्विशेषिका चेति । दिव्यत्वम्, दिशु क्रीडाविजिगीषाव्यवहारस्तुतिमोदमदस्वप्नकान्तिगतिषु, एतत्सर्वविधं दिव्यत्वम्, 'सैषा दिव्यत्वस्य मीमांसा भवति तद्यथा ग्रावाऽपेक्षया काचे रत्ने शतगुणाऽच्छताऽऽरपारदर्शित्वानुगुणा निरावरणदृष्टिग्रहणस्वरूपपात्रता दिव्यता, तदपेक्षया देवमुकुटमणौ शतगुणा दिव्यता, तदपेक्षया विष्णोः कौस्तुभे शतगुणा दिव्यता, तदपेक्षया वैराजसुकुटमणौ शतगुणा दिव्यता, तदपेक्षया महाविष्णोः शिरोमणौ शतगुणा दिव्यता, तदपेक्षया महापुरुषमुकुटमणौ शतगुणा दिव्यता, तदपेक्षया मुक्तानामक्षरब्रह्मणश्च स्वरूपे स्वात्ममणौ संख्यातीता दिव्यता, एता सर्वा दिव्यताः श्रो पुरुषोत्तममूर्तेर्नखाग्रदिव्यतायां निमज्जन्ति इति सर्वदिव्यत्वाधिभूमिः, यावद्विव्यत्वपराकाष्ठीयदिव्यत्वावासः श्रीहरिरेवेति नान्तोऽस्य दिव्यतानामसंख्याऽसीमाऽनन्तदिव्यतोद्भावनिकानामिति तादृशोत्कृष्टतमदिव्यता विवक्षिता । आकृतिः सुघटप्रत्यक्षज्ञानारोहणयोग्यसुस्वरूपाग्राहकद्रष्टृचिच्चैतन्यवृत्तिभावभावितस्वयंगोचरसमाकांक्षितनरसमष्टिसमसमितता, सा च सर्वांगिपिण्डानुपिण्डिकाप्रपिण्डिकाप्रान्तपिण्डिकादिचरमपिण्डिकापर्यन्ता सुदर्शनवर्तमानतादात्म्यसन्नाहता, अत्र पिण्डानुपिण्डाद्या ऐहिकरीत्या मूर्त्यवगमार्था, न तु तत्राशांगावयवभेदप्रयोज्ययोगिता । मूर्तस्वरूपमाकृतिः, द्रष्टृदृश्यसुघटता, नरसारूप्यमिति । अथ कथं नारीसारूप्यं नेति ? शक्तेर्गौणत्वात्, विशिष्टस्य मुख्यस्वरूपत्वात्, वेदेषु पुरुषविधस्य वर्णनात्, श्रीहरिः परस्वरूपः परमात्मा पञ्च, तत्र श्रुत्यनुकूलतर्कस्य प्रतिष्ठानात्, यावद्युक्तोपपन्नातिसुन्दरमूर्तिः, ऊनषोडशाब्दीयाऽत्रत्यकिशोरमूर्तिरिव तथाविधयावद्युक्तोपपन्नातिसुन्दरमूर्तिः, परव्यूहविभवाऽर्चाऽन्तर्यामिस्वरूपान्यतमश्रीहरित्वं पञ्चतावच्छेदकम्, तत्पञ्चताव-

## मनुष्यत्वे दिव्यत्वम्

च्छेदकाऽवच्छेदेन भुत्यनुकूलतर्कसिद्धमपि दिव्याकृतित्वं तत्सामानाधिकरण्येन साध्यते इत्यभि-  
 प्रायः । अत एव धर्मात्मजस्याऽत्रोद्देश्यत्वमपि । अथ द्वितीया विप्रतिपत्तिः—अनादिनित्य-  
 सिद्धाऽदिव्यावृत्तिभिन्नाकृतित्वं न वा, मायाकृतिभिन्नविभूत्याकृतित्वाभाववान् वा । अथ  
 तृतीया विप्रतिपत्तिः—‘अयं’ (धर्मजः) अनादिनित्यसिद्धदिव्याकृतिर्न वा ? अथ चतुर्थी विप्र-  
 तिपत्तिः—‘दिव्योऽयं मनुष्यः’ इत्यनुभवः—दिव्यत्वाभाववति दिव्यत्वप्रकारको न । अदिव्य-  
 वृत्तिप्रकारको न, विशेष्याऽवृत्तिप्रकारको न, दिव्यत्वप्रकारकत्वे सति दिव्याविशेष्यको न, दिव्य-  
 त्वव्यधिकरणप्रकारावच्छिन्नो न, दिव्याऽवृत्तिप्रकारको न वा । भक्त्युपासनाद्वारकमोक्षसमर्थ-  
 विषयकप्रयत्नजनकत्वे सति दिव्यत्वप्रकारकनिश्चयत्वात् । मोक्षसमर्थविशेष्यकदिव्यत्वप्रकारक-  
 निश्चयत्वाद्वा । अथ पञ्चमी विप्रतिपत्तिः—‘मनुष्योऽयं दिव्य’ इत्यनुभवः—मनुष्यत्वाभाव-  
 वति मनुष्यत्वप्रकारको न, अमनुष्यवृत्तिप्रकारको न, विशेष्याऽवृत्तिप्रकारको न, मनुष्यत्व-  
 प्रकारकत्वे सति मनुष्याऽविशेष्यको न, मनुष्यत्वव्यधिकरणप्रकारावच्छिन्नो न, मनुष्याऽवृत्ति-  
 प्रकारको न वा, माहात्म्यज्ञानद्वारकब्रह्मभवनस्नेहसेवासमर्थविषयकप्रयत्नजनकत्वे सति  
 मनुष्यत्वप्रकारकनिश्चयवत्त्वात् । ब्रह्मभवनस्नेहसेवासमर्थविशेष्यकमनुष्यत्वप्रकारकनिश्चयत्वाद्वा ।  
 अथ षष्ठी विप्रतिपत्तिः—‘दिव्यो मनुष्योऽयं मनुष्य’ इत्यनुभवो दिव्यमनुष्यत्वाऽभाववति  
 दिव्यमनुष्यत्वप्रकारको न, अदिव्यमनुष्यवृत्तिप्रकारको न, विशेष्याऽवृत्तिप्रकारको न, दिव्य-  
 मनुष्यत्वप्रकारकत्वे सति दिव्यमनुष्याऽविशेष्यको न, दिव्यमनुष्यत्वव्यधिकरणप्रकारावच्छिन्नो  
 न, दिव्यमनुष्याऽवृत्तिप्रकारको न वा, शरणागतिद्वारकसारूप्यादिमुक्तिसमर्थविषयकप्रयत्न-  
 जनकत्वे सति दिव्यमनुष्यत्वप्रकारकनिश्चयवत्त्वात्, सारूप्यादिमुक्तिसमर्थविशेष्यकदिव्यमनुष्यत्व-  
 प्रकारकनिश्चयवत्त्वात् । दिव्यमनुष्यो दिव्यपरमपुरुषः । तिस्रो विप्रतिपत्तयोऽनादिनित्यसिद्ध-  
 दिव्याकृतित्वमित्यनेन दर्शिताः । चतुर्थी विप्रतिपत्तिः ‘दिव्यत्वे मनुष्यत्वं चे’त्यनेन दर्शिता ।  
 पञ्चमी विप्रतिपत्तिः ‘मनुष्यत्वे दिव्यत्वं’ चैत्यनेन दर्शिता । षष्ठी विप्रतिपत्तिः ‘दिव्यत्वे  
 पुनर्मनुष्यत्वं चे’त्यनेन दर्शिता । अथ ‘दिव्यो न वा’ ‘मनुष्यो न वे’त्यपि विप्रतिपत्ती  
 संभवतः । एवम् अग्रे वक्ष्यति—‘सत्त्वादिगुणरहितत्वं निर्गुणत्वं च, अनादिनित्यसिद्ध-  
 दिव्यगुणसहितत्वं च सगुणत्वम्, च सत्त्वादिसहितत्वं सगुणत्वं’ ‘वदन्ति श्रुतिस्मृतयः’,—  
 इत्यनेनापि ‘निर्गुणो न वा’ ‘सगुणो न वा’ ‘दिव्यगुणो न वे’ति विप्रतिपत्तयः संभवन्ति ।  
 एवमग्रे वक्ष्यति यत्—‘सदानित्यसिद्धदिव्यविग्रहत्वात् साकारत्वं हरेश्च, प्रकृतिजन्याकृतिनिर्गुण-  
 त्वात् कैवल्यार्थदृश्यत्वाच्चिराकारत्वं, वदन्ति सूत्रश्रुतिस्मृतयः’ इति, एतेनापि ‘साकारो न वा,  
 निराकारो न वा, दिव्यसाकारो न वा,’ इत्यपि विप्रतिपत्तयः संभवन्ति । एवमग्रे वक्ष्यति—  
 ‘पुरुषप्रकृतिकालब्रह्मादीनां स्रष्टृत्वात् कर्तारं परमपुरुषं च, तैरनन्तकोट्यण्डोत्पत्त्यादिकारयितृ-  
 त्वाद् अकर्तारं वदन्ति श्रुतिस्मृतयः’,—इत्यनेन च—‘सर्वसृष्टिकर्ता न वा, सर्वसृष्टिकारयिता

न वा, सृष्ट्यकर्ता न वा, पुरुषप्रकृतिकालब्रह्मादिस्त्रय न वेत्याद्या विप्रतिपत्तयोऽपि संभवन्ति ।  
एवमन्या अपि प्रतीपव्यावृत्ता अपि संभवन्ति, यथायोगमेता शक्तिरूपा गुणगुणिरूपाः स्वरूप-  
रूपाः कारणरूपाश्च योक्तव्याः ।

दिव्यत्वे मनुष्यत्वं चेति चतुर्थी विप्रलिपत्तिः स्वरूपेण दर्शिता, दिव्यता श्रीहरौ पर-  
ब्रह्मणि सर्वाधिकद्योतमानता स्वरूपसहजानन्दधनमूर्तौ 'यस्य भासा सर्वमिदं विभाति' ब्रह्मात्मक-  
प्रकाशतोऽनन्तगुणितप्रकाशवत्ता सुसमधिकद्योतमानता, अक्षरब्रह्मप्रकाशं निजैकरोम्णि विलीनी-  
करोति भगवान् परब्रह्म, अनन्तरोमा हिरण्यरोमा मूर्तिः सम्पूर्णा ततोऽनन्तगुणितप्रकाश-  
संभृता, इत्यनन्तगुणितद्योतमानता मूर्तौ दिव्यता, प्रकाशे दिव्यता, गुणेषु दिव्यता, ऐश्वर्येषु  
दिव्यता, सामर्थ्येषु दिव्यता, शक्तिषु दिव्यता, चेष्टासु दिव्यता, धर्मेषु दिव्यता, संसर्गेषु  
दिव्यता, अन्वयेषु दिव्यता, चिह्नेषु दिव्यता, अंगेषु दिव्यता, आभूषणेषु दिव्यता, अलंकारेषु  
दिव्यता, अम्बरेषु दिव्यता, हेतिषु दिव्यता, उपकरणेषु दिव्यता, भगवन्मूर्तिनिवासा भगव-  
न्मूर्तिसम्बन्धाः सर्व एव स्वरूपाः पदार्था मुक्ताश्चेतना दिव्या दिव्यतरा दिव्यतमा निरवधि-  
द्यातमाना वर्तन्ते । अतो यथार्थदिव्याः मूर्त्यन्यूनदिव्याः, सारूप्ये विषमताया असत्त्वात् ।  
भगवदिच्छया सेवात्मकव्यापारानुगुणवेषान्तरात्मका अपि मूलसारूप्याविषमा निरवधिका-  
तिशयद्योतमानतमा दिव्याः, सर्वदिव्यतानां शाश्वतनिधिर्दिव्यता, परब्रह्मश्रीहरिदिव्यता,  
दिव्यतासमव्याप्तं सनातनत्वम्, दिव्यतासमव्याप्तमेकरसरस्यत्वम्, दिव्यतासमव्याप्तमानन्द-  
धनत्वम्, दिव्यतासमव्याप्तं सर्वेश्वरेश्वरेश्वरत्वम्, दिव्यतासमव्याप्तम् आनन्दधनसुस्वरूपसत्सु-  
मूर्तत्वम्, तदनुरूपं ब्रह्मधनसुमूर्तत्वम्, तदनुरूपं सुकधनसुमूर्तत्वम्, तदनुरूपम् अवतारधन-  
सुमूर्तत्वम्, तदनुरूपमीश्वरधनसुमूर्तत्वम्, तदनुरूपं ब्रह्मविष्णुमहेशऋषिमुनिपितृदेवधनसु-  
मूर्तत्वम्, तदनुरूपं मानवधनसुमूर्तत्वम्, एतन्मानवधनसुमूर्तत्वं परम्परया भगवदनुस्वरूपानु-  
स्वरूपत्वम्, मानवान्तेषु अक्षरब्रह्मादिषु प्रविष्टः परमात्मा 'हृदये जीवज्जीवे योऽन्तर्यामितया  
स्थितः । ज्ञेयः स्वतन्त्र ईशोऽसौ सर्वकर्मफलप्रदः' इत्येवंस्वरूपः एकाकारदिव्याकारपरमाकार-  
मूलाकारव्यतिरेकाकारस्वरूपसदानन्दधनाकार एव यावत्स्वात्मतत्त्वेषु स्थितो निजान्वितात्म-  
तत्त्वात्मकदिव्यद्रवद्रवितदिव्यैकानन्दसधनाऽऽहितान्तर्गतनिजदिव्यसनातनाकारविशेषानुसमा-  
कारितात्मब्रजोनिजसारूप्याभिव्याप्तिमत्सर्वसारूप्यसम्पत्तिधरो निजसारूप्यतादात्म्ययावत्सारूप्या-  
धायको निजान्विताऽभिन्नस्वरूपसच्चैतन्याकाराकारितचेतनात्मको नित्यसूक्ष्मसाकारः 'अणो-  
रणीयानिति' प्रदर्शितः । 'प्रतिरूपो ब्रभूवे'ति प्रवर्णितः 'प्रज्ञानधनः' 'पुरुषविधः' 'अन्तर्हृदये  
पुरुषः' इत्यादिभिर्दिव्याऽतिदिव्यमहादिव्यपरमदिव्यसर्वविधदिव्यताधनद्योतमानमूर्तिर्विशिष्टो  
दिव्यो विशेषणानुयोगिदिव्यताविशेषानुयोगिदिव्यतैकस्वरूपसारूप्यतादात्म्यकाऽव्यविषम-  
तत्सारूप्यसत्ताकः 'द्वौ सुपुणौ सयुजौ सखायौ परिपस्वजाते' इत्यनेन सर्वविधसमतापात्रस्वरूप-  
योर्मध्येऽविषमस्वरूपोऽन्यतरस्वरूपो विशेषणविशेष्यान्यतरस्वरूपो विशेष्यविशेषणान्यतर-  
स्वरूपः शरीरशरीर्यन्यतरस्वरूपः शरीरिशरीरान्यतरस्वरूपोभयतादात्म्यसमस्वरूपः कर्मफल-  
नशान एवाऽधिकस्थितिकः स्वात्मात्मकशरीरात्मकानुविधेयस्यापि स्वसमानब्रह्मभावाविर्भावे



कर्मकलनशाने समस्थितिकः समसारूप्यसम्पत्तिकः परमात्मा ब्रह्मस्वरूपस्वसारूप्यान्वितात्म-  
सारूप्यवान् स्वरूपसम्पन्नसुभूतात्मचैतन्यघनभक्तप्रसेवितः स्वरूपसद्विव्यसाकारो भगवान्  
'स्वकृतानुकृति' स्वरूपः स्वस्वरूपसाकारः स्वसमानसर्वाकारानुकृताकारः सन् वेधान्तरात्मक-  
दर्शनविषयो विज्ञेयाकारो नवीनविशेषाकारो मानगतो नवीनो विशेष आकारो मानवाकारः  
स्वाभिमतसम्मानितदिव्याकारो मनुष्याकारोऽस्मदादिदर्शनाकारः स एवाऽभिन्न इति, एकमेवा-  
नन्दघनतत्त्वसुरूपाकारो बहुधादिव्यवेधान्तरदर्शनाकारो मनुष्याकार इति दिव्यत्वं मनुष्यत्वम्,  
ओतप्रोतयथापेक्षमानवापेक्षमानववेषदिव्याकार इति दिव्यमनुष्याकारो भगवानभिन्नैकरसा-  
नन्दघनरस्यसुभूतसाकार इति प्राह श्रीगोपालानन्दमुनिवर्यो दिव्यत्वे मनुष्यत्वमिति ।

अथ धर्माऽसामानाधिकरण्यमिति चेन्न, दिव्यत्वस्य व्यापकत्वेन व्याप्यस्य मनुष्य-  
वेषत्वस्यैकाधिकरण्यान्न द्वित्वापत्तिशंकावकाशः, परब्रह्मणः सदासाकारदिव्यव्यतिरेकपुरुषोत्तम-  
वेषत्वम्, तस्य कदाचित् स्वेच्छया सर्वाधारब्रह्मवेषत्वम्, क्वचिन्मुक्तमण्डलरासरमणादिनिमि-  
त्तकमुक्तवेषत्वम्, कदाचिन्महत्कार्यनिमित्तकाऽवतारवेषत्वं ततोऽपि कदाचिद्ब्रह्माण्डसृष्टिसञ्च-  
लनिमित्तकेश्वरवेषत्वम्, क्वचित्तु ततोऽपीत आर्योपदेशनिमित्तकमहर्षिवेषत्वम्, ततोऽपि  
विशेषतः कार्यनिमित्तकपितृवेषत्वम्, ततोऽपि सात्त्विकादिकार्यनिमित्तकदेववेषत्वम्, ततश्च  
क्वचिदृथिवीप्रार्थनानिमित्तकमनुष्यवेषत्वं ततोऽप्याऽप्रतर्क्यकार्यनिमित्तकजलचरगगनचरवन-  
चरादिवेषत्वमिति मनुष्यवेषत्वं भगवद्विव्यत्वव्याप्तं भगवद्भूतदिव्यत्वं भगवद्भूतवेषत्वं चैकाधि-  
करणकम्, भगवत्प्रदत्तदिव्यदृष्टिविषये दिव्यत्ववेषत्वे, दिव्यत्वमनुष्यवेषत्वे, मनुष्यवेषत्वं चात्राऽ-  
क्षरपर्यन्तेभ्यो विलक्षणं वेषत्वम्, आदेवेभ्योऽक्षरब्रह्मपर्यन्तमूर्तिगतमुक्तपर्यन्तेभ्यो विलक्षणवेषत्वं,  
आपश्चादितृणान्तेभ्योऽपि विलक्षणवेषत्वं, एतदुभयविलक्षणवेषत्वं परब्रह्मदिव्यत्वं व्यतिरेकदिव्यत्वं  
सर्वनियामकदिव्यत्वं तदेव च मनुष्यदिव्यत्वं मनुष्यवेषत्वं दिव्यमनुष्यवेषत्वं दिव्यमनुष्यत्वं  
परब्रह्मपुरुषत्वं मनुष्यपुरुषत्वं चेति, द्वयोरेक्यात्परब्रह्मत्वं मनुष्यत्वं चाभिन्नमत्र, तत एव च  
दिव्यत्वं मनुष्यत्वं चाभिन्नमत्र, व्यापकव्याप्यत्वादि तु नो दृष्ट्या, वेधान्तरभृतवतो नटस्यैव  
नटत्वं व्यापकं व्याप्यं क्षणिकराजत्वं क्षणिकर्षित्वादि क्षणिकभृत्यत्वं क्षणिकमनुष्यत्वादि न  
व्यातिक्राम्यति, तथा नटत्वमनुष्यत्वयोः स्वलक्षणविलक्षणयोर्विशिष्टव्याप्तिर्न व्यभिचरति ।  
तद्वत् परब्रह्मत्वमनुष्यत्वयोः स्वलक्षणविलक्षणयोर्विशिष्टा व्याप्तिर्न व्यभिचरति, व्यतिरेक-  
परब्रह्मत्वमनुष्यपरब्रह्मत्वयोर्दिव्यपरब्रह्मत्वमनुष्यपरब्रह्मत्वयोर्दिव्यत्वमनुष्यत्वयोः परब्रह्मवेषयो-  
र्व्याप्तिर्न व्यभिचरतीति । नटवेषविशेषाणां नटव्याप्तैरिव दिव्यश्रीहरिवेषविशेषाणां दिव्यश्रीहरि-  
व्याप्तैरव्यभिचारात्, दिव्यपरब्रह्मवेषत्वदिव्यमनुष्यवेषत्वयोर्व्याप्तैरव्यभिचारात् तत्र विशेष्य-  
योर्व्याप्तैरिव विशेषणयोर्व्याप्तैर्विशेषणतावच्छेदकयोर्व्याप्तैरव्यभिचारात्, दिव्यत्वयोः  
परब्रह्मत्वमनुष्यत्वयोर्वेषत्वयोश्चैकाधिकरण्यात् एकव्यक्तित्वनिरूपकस्य व्याप्यव्यापकभावस्य  
षट्स्वपि यत्र कापि सत्त्वात् दिव्यत्वमनुष्यत्वयोः दिव्यत्वपरब्रह्मत्वयोर्दिव्यत्ववेषत्वयोः, परब्रह्म-  
त्ववेषत्वयोः, मनुष्यत्ववेषत्वयोः दिव्यत्ववेषत्वयोर्मनुष्यत्वदिव्यत्वयोः, दिव्यत्वदिव्यत्वयोः  
परब्रह्मत्वयोः सर्वथैव व्याप्तैरव्यभिचारात् ।

नन्वेकव्यक्तिवृत्तिधर्माणां व्याप्त्यनवकाश इति चेन्न, तद्भावाऽवृत्तित्वस्याऽवकाशत्वात् ।  
अथ वेवान्तरेषु व्यधिकरणत्वमिति चेन्न, शीतस्पर्शस्य नीहारतुहिनकासाराऽन्ध्रमेघवृष्टिपूर-  
सागरादौ तद्गुणस्य व्यधिकरणत्वाभावात्, समवायिकारणजन्यत्वस्य समवेतकार्याधिकरणत्वस्य  
तदविषयत्वात्, निरवधिकानन्तैश्वर्यशक्तिशालिनः परमात्मनो वेवान्तरो न स्वरूपे तदाकार-  
भिन्नतानियोजकः, कम् ? किन्तु दर्शकवृत्तिषु तत्तदाकारोद्भावनकः, वेपाऽऽकाराऽनैक्येपि वृत्त्या-  
काराऽनैक्यमिति सृष्टितनुखनिगोलकानैक्यात् । स्वयमाह च भगवान्—महासरोवरे निमग्नस्य  
समर्थस्य यथेष्टं तत्रैव परितो दूरेऽन्यत्र वा प्रकाशे निरसरणवत् अक्षरधाम्नि  
स्थितस्य परब्रह्मणस्तत्रैव वा ब्रह्माण्डेषु यथेष्टं तत्र तत्र तन्मूर्त्यैवाऽऽनन्दघनस्वरूपेण  
स्वेन निःसरणं, न मनागपि मूर्तौ वैवर्च्यं, अथ तर्हि दर्शकानां दृष्टिरेव तत्र सुस्थिरा  
स्याद् यथा, तथा तत्तत्स्वरूपवेषानुकूलदृष्टिसम्पादकत्वं, दृष्ट्यनुकूलवेषवर्तनम्, वेषानुकूलदृष्टि-  
सम्पादनम्, दृष्टिर्यथा पात्रीभूता तथा दृष्टौ वेषाधानतेति, तस्मात् परब्रह्मादिव्यता मनुष्यदिव्यता  
समैव, दिव्यत्वं मनुष्यत्वं सममेव वेषत्वेनाऽभिन्नमिति । दिव्यत्वे मनुष्यत्वमिति मुनेरभिप्रायः ।

अथ मनुष्यत्वमिति जातिस्मृतिप्रयोगः, स च न दिव्यत्वात्मकगुणसहचरः, तथा  
च कथं व्यातिरिति चेत् ? इत्थम् । दिव्य व्यवहारे स्फुरणात्मके संकल्पेऽर्थे प्रवर्तते, 'एकोऽहं  
बहु स्यामि'तिसंकल्पवत्त्वं दिव्यत्वम्, मनुः मन्त्रो मननं संकल्पः 'एकोऽहं बहु स्याम्' इत्यनेन  
सहैव 'प्रजायेय' इति सृष्टौ च 'मनुष्यो भवेयं' इति संकल्पवत्त्वं संकल्पानुस्वरूपवेषत्वं मनुष्यत्वम्,  
तथा च यत्र संकल्पस्तत्र वेषः, यत्र संकल्पवत्त्वं तत्र वेषवत्त्वं यत्र संकल्पात्मकदिव्यत्वं तत्र  
संकल्पसाहित्यात्मकमनुष्यत्वम्, इत्येवं पारिभाषिकदिव्यत्वमनुष्यत्वयोः संकल्पवत्त्वं संकल्पानुरूप-  
मनुष्यवेषवत्त्वयोर्व्याप्त्यैरेकाधिकरणे संभवात्, दिव्यत्वे प्रथमे सति ततो मनुष्यत्वमिति परब्रह्मण  
एव पारिभाषिकोभयं 'यः परब्रह्म सोऽत्र मनुष्य' इति ऐक्यव्याप्तेः सधोचीनत्वेन प्रतिपत्ति-  
विषयत्वात् न जातिस्मृतिप्रयोगापत्तिः, किन्तु परब्रह्मप्रयोग एव दिव्यत्वे सति मनुष्यत्वमिति ।  
एतच्च श्रुतिस्मृतिभिरग्रे स्फुटीभविष्यति ।

वस्तुतस्तु—मनुष्यैः निजस्वरूपस्वरूपिते परमेश्वरे शास्त्रैर्दिव्ये ज्ञाते नैत्रादिभिर्मानवे  
ज्ञातेऽभिन्नपिण्डे परब्रह्मणि प्रयुज्यते 'दिव्योऽयं मनुष्य' इति, तेन दिव्यत्वे सति मनुष्यत्वं  
सुव्याप्तमेव, द्योतमानताप्रयुक्तं दिव्यत्वं मनुष्यवेषप्रयुक्तं मनुष्यत्वं चेत्युभयमेव गुणवेष-  
प्रयुक्तं सुवचम् ।

अथ मनुना—मन्त्रेण 'एकोऽहं बहु स्यामिति' संकल्पेन 'सच्च त्यच्चाऽभवत्'—  
'स्यच्च त्यच्चाऽभवत्' मनुना स्यच्च मनुष्यः, त्यच्च दिव्यवेष स एव स्यच्च मनुष्यवेषः । स एव  
संकल्पवान् श्रीहरिः परमात्माऽत्र निजेश्लोके निजेश्वरकेषु निजेश्वररूपवेषवान् स्यामिति कृत्वा  
मनुष्यवेषोऽभवत्, ततस्तत्र परब्रह्मणि मनुष्यत्वं दिव्यत्वं द्योतमानसुयथेष्टरमणीयवेषत्वं समान-  
मेव तादात्म्येन व्याप्तमिति । ततो ब्रह्मश्लोके त्यच्च दिव्यवेषो भगवान् अत्र स्यच्च मनुना  
संकल्पेन मनुष्यवेषो भगवान् अभवदिति दिव्यत्वे सति मनुष्यत्वं सुस्थम् ।

अथ पञ्चमी विप्रतिपत्तिः—मनुष्यत्वे दिव्यत्वमिति । अथ मनुष्यत्वं मनुजन्यसजातीया-

## दिव्यत्वे पुनर्मनुष्यत्वम्

कारसृष्टित्वं मानवत्वम्, तच्चेत् ! कर्मफलानुकूलं 'मध्ये रजोविशाला' इति स्मृतेः राजसमानुष-  
 ब्रजं, तर्हि व्यक्तिरिति दिव्यत्वे तत् । अथाऽन्यादृशम् भगवदैच्छिकं स्वीयं मानुषवेपत्वम्  
 पारिभाषिकं विलक्षणं वक्ष्यमाणश्रुतिस्मृत्यनुरोधादिति चेत् ? अत्र किमुद्देश्यत्वं ? मनुष्यत्वं  
 चेत् ? वैयधिकरण्यात् दिव्यत्वं बाध्येत, अथ मनुना स्वसंकल्पेन स्यत्वं मनुष्यत्वं पारिभाषिकं  
 भगवद्वेषव्यासङ्गिमनुष्यत्वमुद्देश्यत्वम् इति चेत् ? स्वरूपाऽसिद्धिः, साधकहेतोरभावात् । अथ  
 श्रुतेरेव हेतुत्वमिति चेत् ? शाब्दबोधविषयत्वेऽनुमानानुपपत्तिः । अथ विप्रतिपत्तेः शाब्दिक-  
 त्वेनेष्टापत्तिरिति । पूर्वमुद्दिष्टत्वस्य विधेयत्वे विपरीतसंशयाधायकत्वेन चतुर्थविप्रतिपत्तेरना-  
 स्थापत्तिः । न च पक्षतावच्छेदकसंशयनिवारणार्थं तत्साधने नाऽनास्थापत्तिरिति चेत् ? तर्हि तत्  
 पूर्वं सिद्धं न वा ? साधितं चेत् संशयाभावः, असाधितं चेत् पूर्वविप्रतिपत्तेरेव आव्यम्, एतस्या  
 अस्थानापत्तिः । अथ पात्रभेदेन विप्रतिपत्तिर्भिन्ना, ग्रन्थैक्येऽपि तत्तदीयविषयताया भेदात्  
 नाऽनास्थापत्तिः । तथाहि—शास्त्रदृष्टीनां भगवति दिव्यत्वं निश्चितम्, मनुष्यत्वं सन्दिग्धम्,  
 तत्साध्यते । अथाऽशास्त्रदृष्टीनां मनुष्यत्वं निश्चितम्, दिव्यत्वं सन्दिग्धम्, तत्साध्यते ।  
 इत्येवं भिन्नाधिकारित्वेन विप्रतिपत्तिभिन्नत्वेनोपन्यासोऽसापेक्ष इत्यदोषः । अथ शास्त्रैकदेश-  
 दृष्टिमतो दिव्यत्वं सिद्धमेव, मनुष्यत्वं साधितम्, अथ तर्हि दिव्यत्वं तदवस्थं वा विलीन-  
 मित्यपि पुनरुत्थानमतिक्रमं जायते, तस्यार्थे मानुषत्वेऽपि पूर्वानुस्यूततदवस्थमेव दिव्यत्वमिति  
 साधनार्थं विप्रतिपत्तिर्युक्ता, दिव्यत्वं शाश्वतं मनुष्यवेपत्वं नान्तरीयकत्वमिति शपनाय  
 मनुष्यत्वे सति दिव्यत्वस्य प्रतिपत्त्यर्थकवाक्यस्यानुधावनात्, अथ वीप्सया दिव्यत्वं 'शाश्वतं  
 चेत् मनुष्यत्वमपि वीप्सया शाश्वतम्' इति चेन्न । दिव्यत्वं प्राक् निश्चितं श्रुत्या, मनुष्यत्वं  
 च साधितम्, साधिते एव तस्मिन् वर्तमाने सन्देहनाशार्थं दिव्यत्वं शाश्वततया साध्यते,  
 तथा च दिव्यत्वं सिद्धं साधितं च, मनुष्यत्वं तु साधितमेव न तु सिद्धम्, इति न वीप्साऽ-  
 वकाशः, वीप्सया न विप्रतिपत्तिनिरोधः । ततः सूपपन्ना विप्रतिपत्तिर्मनुष्यत्वे दिव्यत्वमिति ।  
 एवं च भगवति द्योतमानतायाः संकल्पेन मानववेपतायाश्च श्रुत्यैव प्रतिपाद्यतया तादात्म्य-  
 समव्याप्तत्वं शाश्वतमिति व्यक्तिविषयताभेदभिन्नताशंकावकाशोऽपि निरवकाश इति । अथ  
 षष्ठी विप्रतिपत्तिः—दिव्यत्वे पुनर्मनुष्यत्वमिति । अत्र पुनःपदं प्रागतं मनुष्यत्वं स्मारयति,  
 दिव्यत्वाऽव्यभिचरितमनुष्यत्वं यत्र तत्र मनुष्यत्वमिति नियमः । मानवदिद्वयोऽयं मानव  
 इति तु न, साध्यपक्षतावच्छेदकयोरैक्यात् । 'दिव्यमनुष्योऽयं मनुष्य' इति,—दिव्यमनुष्यत्वे  
 मनुष्यत्वम्, द्योतमानस्य संकल्पकृतवेपस्य मनुष्यत्वमिति न वीप्साभयं न वा पुनरुत्थानत्व-  
 दोषः, अत्र मनुष्यत्वमिति वामनादिधन्वन्तरिमोहिन्यादिवारणाय । द्योतमानस्येति परमेश्वर-  
 संग्रहाय । संकल्पकृतवेपस्येति कर्माधीनदेवादिवारणाय । दिव्यसंकल्पितवेपोऽयं मनुष्यत्व-  
 वान्न वेति, विधिकोटिः श्रीहर्षाश्रितानाम्, निषेधकोटिर्यच्छलिनाम् । शब्दोऽत्र मनुष्यत्वा-  
 भावान् । तदर्थः—राजसप्रधानकर्मवत्त्वं मनुष्यत्वम्, कर्मभूम्युत्तमयोनित्वं मनुष्यत्वं,



## बृहन्नारायणोपनिषद्—

मनुवंशत्वं मनुष्यत्वम्, कर्माऽधिकारित्वं मनुष्यत्वम्, एकविधसर्गत्वं मनुष्यत्वम्, 'मानुष-  
कश्चैकविधः' इति सांख्यात्, 'कर्मण्येवाऽधिकारस्ते'ति गीतावाक्यात् । 'मनुतो मानवा जाताः'  
इति मन्वन्तस्प्रकरणात् । 'चतुरशीतिलक्षयोनिषु मानवाः श्रेष्ठा' इति भागवतविवेचनात् ।  
'मध्ये रजोविशाल' इति कारिकातश्च । दिव्यपरब्रह्मण्येतेषामर्थानामभावात्, तथाविधमनुष्य-  
त्वाभाववानिति । इति तदर्थच्छलिनः पक्षः । अथ तर्हि कोऽर्थोऽच्छलः ?, अत्र भगवति  
मानुषानुकरणलीलोपवेष्टव्यम् अच्छलत्वम् । लाक्षणिकमेतन्मनुष्यत्वम् । दिव्यत्वविशिष्टा-  
दस्मात् एतस्य विशेषो यः कर्मठमानववन्निगूढोऽदिव्यत्वाभासोऽत्र सर्वसौशील्यसर्वसहमील-  
नसारः सर्वविधाश्रितानुकरणपाटवात्मक इति । तथा च यो दिव्यः सोऽत्र दिव्यमानवः, योऽत्र  
दिव्यमानवः स तत्र दिव्यमानवदिव्यः, यस्तत्र दिव्यमानवदिव्यः सोऽत्र दिव्यमानवदिव्यमानवः,  
अत्र वस्तुतो दिव्यत्वयोरभेदात् मानवत्वयोरभेदात् दिव्यत्वमानवत्वयोरभेदाच्च 'अयं परब्रह्मेति'  
अपरोक्षानुभवसिद्धिः । 'अत्राऽयं भगवांस्तत्र प्रातव्य' इति महाविधवाक्यबोधेन स्वरूप-  
निर्णयस्वरूपसाक्षात्कारस्वरूपोपसम्पत्तिस्वरूपस्नेहसेवनमुक्तिस्वरूपसम्प्राप्तिप्रभृतयो निष्पद्यन्ते  
इति ग्रन्थरचनोपास्त्यायासमहाफलमत्र परमं प्रयोजनं शाश्वतं विजयते ।

अत्रार्थे श्रुतिस्मृतयः । वदन्तीत्युद्धोषयन्ति-भगवान् परब्रह्मदिव्यः परस्वरूपः, स एव  
दिव्यपरस्वरूपो मानवस्वरूपः, स एव दिव्यपरस्वरूपमानवस्वरूपो दिव्यपरस्वरूपः, स एव दिव्य-  
परस्वरूपमानवस्वरूपदिव्यपरस्वरूपो मानवस्वरूपः, तथा च समानाधिकरणमेकाधिकरणं दिव्यत्वं  
परस्वरूपत्वं मानवस्वरूपत्वं दिव्यपरस्वरूपत्वं दिव्यमानवस्वरूपत्वं च मिथ इति । चकारत्रयम्  
एकत्र समवेतधर्मषट्कार्थबोधकम् । दिव्यत्वं मानवत्वं दिव्यमानवत्वं मानवदिव्यत्वं दिव्या-  
कारत्वं मानवाकारत्वं चेति । स्वानधिकरणानधिकरणत्वं षट्के वर्तते, द्योतमानमानवमूर्तित्व-  
मिति फलबोधः । द्योतमानता गुणः, मानवता वेषः, मूर्तिता मूलस्वरूपता, विशिष्टमूर्तिर्भगवानिति  
निदिध्यासितव्यः, द्योतमानता प्रकाशो ब्रह्म, मूर्तिः परब्रह्म, मानवत्वं सर्वात्मकत्वस्मारकम्,—  
एकमेवाऽद्वितीयमित्यनेनैकार्थ्यदर्शकम्, एकम्-व्यतिरेकस्वरूपेणाऽवस्थितं सर्वनियामकं परब्रह्म  
सुमूर्तम् । एव-अवतारादिव्यावर्तक एवकारः ( आदिना मुक्ताः ), अद्वितीयम्-ईश्वर-  
जीवादिव्यावर्तकमद्वितीयपदम् । ( आदिना माया ) अथावशिष्टं यदत्र दृष्टिविषयं मानववेषं  
स्वरूपं सर्वदृष्टिगोचरं तद् अन्वयि, यत्रेच्छति यथेच्छति यादृगिच्छति, यदर्थमिच्छति येन  
यस्मादिच्छति तत्र तथा तादृक् तदर्थं तेन तस्मात् सुवेषं दृश्यते इत्येतादृशं यद्व्यापकत्वं  
बृहत्त्वं तज्ज्ञापकं सामान्यविशेषज्ञापकं ब्रह्मपदम्, तथा च योऽक्षरे धाम्नि व्यतिरेकस्वरूपो  
यावन्नियामकः सुदिव्यसुमूर्तः स सामान्यविशेषमानवपुरुषः परब्रह्माऽयं दर्शनविषयः श्रीस्वामि-  
नारायणः परमात्मा ज्ञातव्य इति । सृष्टिप्रारम्भे त्वेतद्वाक्यस्य कारणतानुगुणोऽर्थः । अत्र  
विप्रतिपत्तिषु तु स्थितिसमनुगुणोऽर्थः । नैतावता वाक्यभेदप्रसंगः, श्रुतिद्वयहृदयस्योपलम्भात् ।  
समानानुपूर्वीमन्तो मुक्ता इव समानानुपूर्वीमत्यः श्रुतयोऽपि यथाप्रसंगं परमात्मानं बहुधा

‘वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण स ‘मि’ति ॥ १ ॥

वदन्तीति सूत्रार्थमुक्तम्—वदन्तीति । श्रुतयः—भगवत्परस्वत्यः, स्मृतयोऽपि भगवदुप-  
देशिन्यः, सर्वा अपि भगवद्वाण्याः, बहुस्वेष्टस्वरूपभगवन्तमेव वदन्तीति ।

अथ श्रीहरेरनादिसिद्धदिव्याकृतित्वं दर्शयन्त्या श्रुत्या दिव्यपरमूर्तस्वरूपत्वं सर्वान्वित-  
सामान्यविशेषपूर्णपुरुषस्वरूपत्वं चात्राऽपि प्रत्यक्षपुरुषस्वरूपत्वं च प्रवर्ण्यते । ‘बृहन्ना-  
रायणोपनिषद्’ इति बृहन्नारायणः परब्रह्मपरमात्मा श्रीस्वामिनारायणः परमात्मा, बृहत् सर्व-  
परः, सर्वव्यापकः सर्वनियामकः, गुणस्वरूपस्वभावसामर्थ्यैश्वर्यशक्तिप्रभृतिभिः सर्वाधिको बृहत्,  
सर्वस्वामी बृहत्, स्वामित्वं नियामकत्वम्, शरीरित्वं च, एतादृश एक एव परमात्मा श्रीहरिः,  
नराणां समूहो नारम्, ‘आपो नारा इति प्रोक्ताः आपो वै नरसूतवः । तत्र तस्याऽयनं यस्मात्तेन  
नारायणः स्मृतः,’ ॐ आपो ज्योतिः रसाऽस्मृतं ब्रह्म, नारा ब्रह्म तत्राऽयनं ब्रह्मायनो  
भगवान्नारायणः, नारं बृहद्दयं तत्राऽन्तर्यामी भगवान्नारायणः, आपः आर्द्राभावो दया तद्वत्सु  
सत्सु अयनं यस्य स नारायणः, नो निस्तारो वेदशास्त्राणि, अरः निर्वेगं मानसम्, तत्र तत्राऽ-  
यनवान् नारायणः, ना चेतनवर्गः रा क्षेत्रात्मिका सम्पत्तिः शक्तिर्माया, तेषु तास्वयनं यस्य  
स नारायणः, नरमिव सार्वज्ञ्यमाचरतीति नरमिव ब्रह्मव्रतमाचरतीति नारायणः, नरेण ब्रह्मशील-  
साधुव्रतेन सहाऽयनो नारायणः, नारासु भक्तिमद्व्यक्तिषु अयते स नारायणः, नारा शरणागतिः  
तत्राऽयते नारायणः, नारा माया तस्या अयो विधिरस्तित्वं यत्र तत्र नास्तीति नारायणः, नास्ति  
आरा माया यत्र तत्राऽयते स नारायणः, नृमात्रे ब्रह्मलोकेऽयनं यस्य स नारायणः, नृजन्म शास्त्रं  
तत्र रमतेऽयते च नारायणः, नारं नृचिह्नं शंकरस्तत्र स्नेहेनैकात्मतया वर्तते स नारायणः,  
नारं बलं स्वत्वं तद्वान् स्वामी अथ चाऽयतेऽयं च साधुस्वरूपः, स स्वामिनारायणः परमात्मा,  
स बृहन्नारायणः परमपुरुषः, तस्य उप समीपे वासदात्री विद्या सती विद्या परा विद्या  
सा बृहन्नारायणोपनिषत् । एतादृशनिजब्रह्मविद्यायां निजात्मानं स्वयमेव भगवान् दिव्य-  
मानववेषं दर्शयति—वृक्ष इवेत्यादिना । ‘एको ह वै नारायण आसीद’ इत्यनेन परब्रह्म-  
परमात्मा बृहन्नारायणो निरूपितः, ‘वेदाऽहमेतं पुरुषं महान्तमादित्यवर्णं तमसः परस्तादि’-  
त्यनेन दिव्यपरमपुरुषः स एव परमात्मा प्रोक्तः, कल्याणस्वरूपोऽयं भगवान् स्वेच्छया  
करुणया च देवमनुष्यादिसंस्थानवेषं दर्शयतीत्याह—‘अजायमानो बहुधाऽभिजायते’ । ‘न  
भूतसंघसंस्थानो देहोऽस्य परमात्मनः’ ( म० भा० उ० प० ) । ‘यदा पश्यः पश्यते ऋक्मवर्णं  
कर्तारमीशं पुरुषं ब्रह्मयोनिम्’ । ‘परात्परं पुरुषमुपैति दिव्यम्’ । ‘दिव्यो देव एको नारायणः’ ।  
‘यदतः परो दिवो ज्योतिर्दीप्यते विश्वतः पृष्ठेषु सर्वतः पृष्ठेषु अनुत्तमेभूतमेषु लोकेषु’ इत्यादिभिर्दिव्यो  
द्योतमानमूर्तिः परमात्मा श्रीहरिः किशोरपुरुषविध आनन्दमात्रकरपादमुखोदरादिरानन्दघनः  
स्वरूपसत्साकारः स्वयं परमात्मा दिव्यमानववेषः कल्याणस्वरूपः प्रतिपाद्यते ॥ ( तैत्ति०  
आर० प्र० १० अनु—१०-३ ) इत्यत्र स्थितेयं श्रुतिः ‘वृक्ष इव स्तब्धो दिवि तिष्ठत्येक-  
स्तेनेदं पूर्णं पुरुषेण सर्वमिति’ । १ । अनया सर्वान्तर्यामित्वबोधयन्त्या श्रुत्या श्रीहरेरनादि-

## तैत्तिरीयोपनिषद्वाक्यमेतत्

नित्यसिद्धदिव्याकृतिरपि बोध्यते—दिवि दिव्येऽक्षरे धाम्नि एकः परमेश्वरः परमपुरुषः पुरुषाकारः स्तब्धो नित्यस्थिरः कदापि तद्विषयं न त्यजतीति तथाविधः सदायतनः सन्नेव तिष्ठति विराजते, अत्रत्यं निदर्शनं स्तब्धः समूलस्थिरो महावृक्षः स्वस्थानवर्तीव वर्तते, यद्वा वृक्ष इति पारिभाषिकं वृ—वर्धते तत्र तिष्ठन् सन्नेव बहुस्वरूपोऽनेकसृष्टिषु दृश्यते क्षः क्षयं लयं तिरोभावं चापि प्रयाति, ब्रह्मवतारैः स्वरूपसद्वैपैर्दृश्यते पुनर्न दृश्यतेऽपि चेति । तदुक्तम् ‘अजायमानो बहुधाऽभिजायते’ इत्यनेन स्वेच्छया करुणया वा देवमनुष्यादिसंस्थानवेषात्मकत्वमिति । अत्रार्थ—इवेति स्तब्ध इत्यत्राऽन्वेति, स्थिरोऽव्यापार इव—अत्यन्ताऽव्यापारां स्थितिम् इवाऽर्थः सादृश्यं निवार्य कांचित्सव्यापारां देवमानवादिवेषावतरणाभिकां स्थितिं सर्वत्राऽन्तर्यामितया स्थितिं च निवेदयति । यद्वा दिवि दिव्योऽव्ययार्थः, वृक्षः सर्वशरीरी, स्तब्धः—कार्यकारणात्मकः शाश्वतः, एकः विशिष्टस्वसमानाऽपररहितः पूर्णपुरुषो विराजते पूर्णब्रह्मविशिष्टः, तेन पूर्णब्रह्मविशिष्टेन स्वामिना परमपुरुषेण इदं स्थूलतया यत्किञ्चिन्मतिगोचरं व्यष्ट्यात्मकं तत् सर्वं समष्टिरूपं नैकजातीयविशेषणत्वैरवगतमपि शरीरत्वेन सह व्याप्त्या सर्वत्वेनाऽवगतम्, यद्यद् व्यष्टितयाऽवगतं तत्तत् समष्टितया सर्वत्वेनाऽवगतं यावत्, तेन साकारेण परमात्मना पूर्णमिति व्याप्तमिति । अथ कथं परिच्छिन्नो व्याप्नोति ?, समर्थत्वात्, कथं सामर्थ्यम् ?, इत्थम्—सूर्यस्तेजोभिः सर्वसंयुक्तः, स चाकाशे दूरः, पृथिव्यां तु तत्तेजांसि व्याप्तानि, पृथिवीपटलेऽब्जाऽऽदर्शाः स्थापिताः स्युस्तत्र पतितानि तेजांसि आहत्य पर्यावर्तमानानि निजतनुष्वब्जानि मन्दानि सूर्यप्रतिफलानि रचयन्ति, दृश्यन्ते चक्षुमद्भिस्तानि, अतः सूर्यतेजस्सु प्रत्यणु प्रत्यणु सूक्ष्मसूर्या वर्तन्ते साकारा अदृश्या अपि दृश्या जायन्ते मन्दस्वरूपा यथापात्रानुस्वरूपाः, तथा भगवानपि स्वप्रकाशात्मकव्यापकप्रकाशात्मकधामनि सर्वत्र वर्तते साकार एक एव सः सूक्ष्मो यथापात्रं प्रद्योतमानो बहुधाऽपि दर्शनविषय इति । एवं वृक्ष इत्यनेन सिद्धस्वरूपम्, स्तब्ध इत्यनेन नित्यस्वरूपम्, इवेत्यनेनाऽनादिस्वरूपम्, दिवि इत्यनेन दिव्यं स्वरूपम्, एकस्तिष्ठतीत्यनेन सगुणसलीलपुरुषाकृतिश्च सूच्यन्ते, पुरुषेणेतिपदबलात्, तेनाऽनादिनित्यसिद्धदिव्याकृतिपुरुषश्रीहरिणा धाम्नि वर्तमानेन इदं शरीररूपं भिन्नं भिन्नं मायिकं चेतनसृष्टिमिश्रितं स्थूलं सर्वमनवशेषं यावद् व्याप्तं पूर्णं प्रपूरितं तेनाऽन्वितं तत्सत्तया सुजीवनं तदस्तित्वेनाऽस्तितावत्, तथा च सर्वत्र दिव्याकृतिरेव पुरुषोत्तमो विराजतेऽतो निषेधकोटिः पराभिमता निरस्ता । तथाहि—भवन्मते केयमाकृतिर्यदभावः परब्रह्मणि मन्यते । निराकारे ब्रह्मणि अज्ञानात्मकाऽविद्याकृताऽऽभास एवाकृतिरन्तःकरणावच्छेद्या इति । अत्रेदं विचार्यते भवन्मते केयमाकृतिर्यस्या अभावः परब्रह्मणि वर्तते ?, निराकारपरब्रह्मणि अनाद्यज्ञानात्मकाऽविद्याकृताऽध्यासेनैवाऽऽकृतिरन्तःकरणाऽवच्छेद्या स्वाप्नवन्मिथ्या मिथ्याभूतजीवात्मना जीवात्मभूतब्रह्मणा स्वेनाऽध्यासेन दृश्यते इति । अथ केयमविद्या ?, यत्कृताध्यासेन भवद-



भिमतनिराकारपरब्रह्मणि मिथ्यासाकारता, अविद्यानाशेऽध्यासनाशाच्च पुनर्निराकारतेति । सदसद्विलक्षणा मिथ्याऽनादिनी निराकारपरब्रह्माऽऽवरणिकाऽध्यासोत्पादनेन परब्रह्मण्येश्वर-जीवादिभावमप्रादयुनी परब्रह्मस्वरूपापादकविद्यानिवर्त्या मिथ्याभूतेति । अत्र विचार्यते—भवदभिमताऽविद्यैव न सिद्ध्यति, इयं मिथ्या कथमनादिनी ?, मिथ्यात्वमस्याः स्वरूपे ? वा ताटस्थे ? स्वरूपे चेत् ! मिथ्यात्वमुपपादनीयम्, अतथास्वरूपत्वं मिथ्यात्वमिति चेत् ?, विकल्पाधिता सा सिद्ध्यनास्पदा । अथ विकल्पात्मिका सा भवदङ्गीकृता नो मतेति चेत् ?, विकल्पस्य स्वरूपशून्यत्वात् । अथाऽज्ञानमेव स्वरूपमिति चेत् !, किम् अभावरूपं तत् ?, असंभवः, भावरूपं चेत् मिथ्यात्वाभावः, अज्ञानस्याऽपि स्वस्वरूपेऽज्ञानत्वेन तथास्वरूपत्वात् अतथास्वरूपत्वाऽभावात् । किञ्च—मिथ्यात्वं स्वरं मिथ्या चेत् ! न स्वाश्रयं मिथ्ययति, अमिथ्या चेत् ! स्वाश्रयम् अमिथ्ययति, ततोऽविद्या न मिथ्या । अथ मिथ्यात्वस्य मिथ्यात्वार्थम् अन्यमिथ्यात्वस्याऽपेक्षैवं तत्तदूर्ध्वमिथ्यात्वपरम्पराऽनवस्थापातात्, तथा च स्वरूपे मिथ्यात्वस्याऽसिद्धिः, यदि नाऽपेक्षेत मिथ्यायां मिथ्यात्वं तदाऽध्यासोऽपि दोषाऽनपेक्षः स्यात् । अथ ताटस्थे चेत् ?, तटम् अन्तःकरणम्, तत्र चेत् मिथ्यात्वम्, तदवच्छिन्नत्वं परब्रह्मण्यसम्भवि, तटस्थस्य स्वरूपेऽभावात् तत्राऽमिथ्यात्वस्य कदाऽप्यनिवर्त्यत्वेन जीवेश्वराणां स्वरूपभूतानां नित्यसंसारापत्तिः, अर्थात् पारमार्थिक्यां तस्यां भवदपसिद्धान्तापातः । अथ मिथ्यास्वरूपमनादि चेत् ?, क्षणध्वंसि तत्, अमिथ्याक्षणाऽलम्भात्, क्षणध्वंसिनाऽव्यापकेनाऽच्छिन्नं परब्रह्म व्यापकं शाश्वतम् आब्रियते इत्यसंभवि, श्रुत्युक्तजीवेश्वराणामनादित्वेऽप्यविद्याकल्पितत्वेऽविद्याया अनादिन्या अपि अविद्याकल्पितत्वेऽनवस्थाया अविश्रामात्, प्रपञ्चमात्रे मिथ्यात्वार्थम् अविद्याया अपेक्षा चेत्, अप्रपञ्चे तदनपेक्षणात् परब्रह्मतो जीवेश्वराद्यनुद्भवात् मिथ्यात्वादेरप्यसिद्धेः । अथ जगदुपपत्त्यर्थमेवाधिष्ठानेऽविद्यादोषकल्पनमिति चेत् ?, जगदुपपत्तेरधिष्ठानात् सूक्ष्मात् स्थूलावस्थात्मिकाया उत्पत्तेरेव श्रुत्या स्वीकारेण तु अविद्याकल्पनाऽनौचित्यात् । जीवेश्वरमायानां नित्यत्वबोधकश्रुतिविरोधादेव दूरोत्सार्यं मिथ्यात्वमाभासत्वमाविद्यकत्वमविद्या चेति । अथ 'नाऽसदासीन्नो सदासीत् तदानीं तम आसीत्' । 'अमृतेन हि प्रलूढाः' । 'इन्द्रो मायाभिः पुरुरूप ईयते' इति श्रुतिभिः सदसद्भिन्नाऽनिर्वचनीया तमःस्वरूपाऽनृता मिथ्या मायाऽविद्या प्रवर्ण्यत इति चेन्न, महदादीनां कारणावस्थं प्रधानं तम उक्तम्, न तन्मिथ्येति, मायाभिरित्यपि मायाजन्यतत्त्वैस्तदनुसूयैः स्वेच्छावैषैर्बहुस्वरूपो भगवान् भवतीति न तत्र माया मिथ्येति । अनृतैरित्यपि स्वस्वप्रतिकूलकर्मभिः क्षयिभिर्युक्ताः प्रजा इत्यर्थः, ततो न मिथ्यात्वं मायायां प्रमाणम् । सदसदनिर्वचनीयत्वं तु उक्तश्रुत्या भवदभिमतं मायामृगादिष्वव्याप्तम्, नहि कालविशेषे सदसतोः प्रतिषेधेन तत् सिद्ध्यति, काले सतः परब्रह्मणः सत्त्वात्, शशशृङ्गस्याऽसत्त्वान्निषेधाऽनुपपत्तेः, सदसद्भ्यां व्यावहारिकप्रातिभासिकप्रतिक्षेपे तु तव तमसः पारमार्थिकत्वं तुच्छत्वं वाऽऽपेतेत् । अतः सदसद्भ्यां व्यष्टिचेतनाऽचेतनयोर्विलयां निवेद्यते । एतद्रीत्या 'अनादि-

मत्परं ब्रह्म न सत्तन्नासदुच्यते' इत्यनेन परब्रह्मणोऽप्यनिर्वचनीयत्वं कथं न स्यात्, ततो नाऽनिर्वचनीयाऽविद्यासिद्धिः ।

अथ 'अहमज्ञो मामन्यं च न जानामी'ति प्रत्यक्षम् अविद्यायां प्रमाणम् 'अज्ञान्यहं मन्मदितराऽज्ञान्यहम्' इति ज्ञानम् । अत्र ज्ञाने आत्मा मदन्योऽज्ञानं च विषयः, सविषयं ज्ञानं भावरूपम्, अज्ञाने च—अहं मदन्यश्च विषयौ, सविषयम् अज्ञानम्, तस्माद् भावरूपम्, न भावद्वयोर्विरोधो ज्ञानसुखयोरिव, किन्तु प्रमाणभूतज्ञानोदयेनाऽज्ञाननिवृत्तिरिति ।

तन्न । अज्ञाने विषय आत्मा मिथ्या वाऽमिथ्या?, मिथ्याविषयकस्य मिथ्यात्वादप्रमाणम्, अमिथ्या विषयश्चेत्? असम्भवः, मिथ्यात्मभिन्नस्य ब्रह्मणो विषयत्वाऽभावात् । अथ तद्विषयाऽवच्छेदेनाऽज्ञानप्रत्यक्षस्याऽस्य तद्विषयावच्छिन्नज्ञानाभावविषयकतयाऽज्ञानसिद्धिरिति चेन्न । ब्रह्मणोऽप्रत्यक्षात्, निराकारे ब्रह्मणि प्रत्यक्षाभावात्, न तेनाऽज्ञानसिद्धिः, अविद्यारूपाऽज्ञानाऽभावान्न तदाभासाध्यासेन जीवेश्वरसिद्धिः, तथा च सर्वमेव भवदभिमतमसिद्धमिति, प्रत्यक्षाऽप्रवर्तनात् तन्मूलकानुमानाद्यपि न ब्रह्मणि प्रवर्तते, ब्रह्मणोऽविषयत्वेनाऽनुमेयत्वाऽभावाच्च । मम तु आत्मा नित्योऽणुर्ज्ञाता ज्ञानवान् 'अहमि'ति प्रकाशते, तत्र सत्तया मानं ज्ञानमेवेति, तेनाऽऽत्मा गृह्यते, अहमिति विशिष्टज्ञानं शरीरशरीरविषयं विशिष्टमेवोपासनया साक्षात्करोतीति, नाऽज्ञानकल्पना, सर्वज्ञानानां सत्त्वादेव यथार्थत्वादेवेति । 'स्वयमपीतो भवती'ति तुर्यावस्थादौ स्वं जाग्रदाद्यवस्थाभोगसंभृतं न जानामीति भोगाद्यनवगाहपरकज्ञानस्य सत्त्वात् तथाविधप्रत्यक्षस्य निर्वाहात् ।

अथाऽनुमानम्—'प्रमाणप्रभा स्वनिवर्त्य—भावान्तरपूर्विका, अपूर्वार्थप्रकाशिकात्वात्, प्रथमदीपप्रभावात्' । 'प्रमाणप्रभा स्वप्रागभावभिन्नस्वविषयकाऽऽवरकस्वनिवर्त्यस्वदेशगतवस्त्वन्तरपूर्विका, अपूर्वार्थप्रकाशिकात्वात्, अन्धकारस्थाऽऽद्यदोषप्रभावत्' । अनेनाऽज्ञानसिद्धिरिति चेन्न ।

ब्रह्मव्यतिरिक्तयत्किञ्चित्सविषयायाः प्रमाणप्रभायाः पक्षाऽसिद्धत्वात्, ब्रह्मव्यतिरिक्तत्वेनाऽऽत्मनस्तदानीमभावात्, भावे वा तत्र ज्ञानाऽभावस्याऽवगमेनाऽज्ञानात्मकभावस्याऽसिद्धेः, ब्रह्मस्वरूपज्ञाने सति वा तदज्ञानस्य निवर्त्यस्य तत्र संभवाऽभावादेव तदसिद्धेः । निराकारे ब्रह्मणि प्रभाया अभावादेव तद्वोचरीभूताऽज्ञानात्मकभावस्याऽप्यभावात् । किञ्च—पक्षे वृत्त्यवच्छिन्नचैतन्ये बाधात्, वृत्तौ तु त्वन्मते जडायाम् अज्ञाननिवर्तकत्वाऽसंभवेन बाधात्, वृत्तेः स्वपूर्वतत्त्वज्ञाने स्वविषयाऽऽवरकत्वाऽभावेन वृत्तौ बाधात्, चैतन्यमात्रेऽपि स्वविषयाऽऽवरकवस्त्वन्तरपूर्वकत्वाऽभावेन बाधाच्च, चक्षुषोरपि अप्रकाशितार्थप्रकाशकारणत्वेन व्यभिचाराच्च, दोषप्रभाया ज्ञानकारणेन्द्रियानुग्राहकत्वादेव प्रकाशक(कारण)त्वाभावाद् दृष्टान्ताऽसिद्धिः, भागाऽसिद्धिः, इन्द्रियेष्वनैकान्त्यं च । 'अहमज्ञ' इति प्रत्यक्षेण प्रकाशितार्थस्य भावात्मकस्याऽज्ञानार्थस्य प्रकाशत्वेनाऽस्याऽनुमानस्य वैयर्थ्यापत्तिः । अप्रकाशिताऽर्थप्रकाशने एतदनुमाने साध्याभावेनैकान्त्यम्, पुनः साध्यान्तरेऽज्ञानान्तरसिद्धिः, एवमेवाऽनवस्थाऽज्ञानसिद्धीनां

पूर्वपूर्वानुमाने पश्चपश्चानुमानेनापत्तिः, तथा सति अज्ञानस्याऽप्यज्ञानेन ब्रह्मस्वरूपाऽवृत्तत्वेन साक्षित्वमेव ब्रह्मणोऽपगच्छेत् । साक्षित्वे वा ब्रह्मणो ज्ञानवत्त्वे सिद्धे भावात्मकाऽज्ञानकल्पना व्यर्थः, अज्ञानेऽज्ञानाऽन्तरसिद्धिपरम्परयाऽनवस्थाया ब्रौव्यमिति नानुमानं तन्निर्दोषम् । किञ्च—अविद्यासम्बन्धस्य ब्रह्मण्यसंभवात्, जीवभावपूर्वस्य तस्य बाध्यत्वादेव ब्रह्मणि ब्रह्मस्वरूपज्ञानेन निवर्त्यस्याऽज्ञानस्याऽभावादेवाऽध्यासद्वारकजीवेश्वरादिकार्यक-ब्रह्मकारणत्ववादो निर्मूल इति ।

अथ 'सर्वमपि साकारमि'ति व्याप्तः सिद्धान्तः, दिव्ये दिव्याकारा अदिव्येऽदिव्याकाराः, चेतने चेतनाकारा अचेतनेऽचेतनाकाराः, विशिष्टस्य परब्रह्मणः स्वरूपसतो ज्ञानानन्दघनदिव्याकारस्य तत्प्रकाशस्य धाम्नः सेवकस्यापि दिव्याकारत्वात् मुक्तानामपि दिव्याकारत्वात् मायाया अपि जडाकारत्वात्, ईश्वराणां जीवात्मनां मायातत्त्वानामपि सूक्ष्ममध्यमादिपरिमाणवत्तया साकारत्वात्, परमाणूनां चापि साकारत्वात् सर्वमेव साकारमिति । परिमाणं गुणश्चतुर्विधोऽणुः ह्रस्वः दीर्घः महंश्चेति, मध्यमपरिमाणा यथास्वरूपं सम्पद्यन्ते ,

मानवाः साकाराः प्रत्यक्षगम्याकाराः, आकारः संस्थानघटना भौतिकेषु, गुणादिघटनाऽमूर्तेषु, अधीनावृत्तताऽऽधेयेषु, परिच्छिन्नस्वरूपता सपरिमाणेषु, आश्रिताश्रयत्वमाधारेषु, मिथः सत्तावत्त्वम् अपृथक्सिद्धेषु, विषय्यारोहित्वं पदार्थेषु, व्याप्याधीनत्वं विशेषणेषु, प्रतिफलनवत्सु स्वच्छेषु, अप्रतिहतप्रवेशवत्त्वं दिव्येषु, क्रियावत्त्वं मूर्तेषु, आकर्षणशक्तिमत्त्वं समर्थेषु, अन्तर्यामित्वं विशेष्येषु, प्रभावत्वं द्योतमानेषु पारवर्तित्वं व्यष्टिसमष्टिषु, इत्येता अगूढा गूढा ग्राह्याकारा धार्याकारा भोग्याकाराश्च यथायथं यावत्सु तत्त्वेषु वर्तन्ते तास्तास्तत्स्वरूपाकृतयः, करपादादिमत्त्वं मनुष्यपशुपक्षिसरीसृपवृक्षतृणवल्ल्यादिषु प्राणिषु अवयवसंस्थाना आकृतयः, पृथ्वीजलतेजोवायुषु पुञ्जपरिमाणवत्त्वानि आकृतयः, गगनस्य शब्दाधिकरणतयाऽऽकृतिमत्त्वम्, शब्दादीनां स्वाधारावच्छेद्यतया भिन्नेन्द्रियग्राह्यतयाऽऽकृतिमत्त्वम्, ज्ञानादेरात्मन्येव वासादाकृतिमत्त्वम्, आत्मनां जडव्यावृत्ततयाऽऽकृतिमत्त्वम्, चैतन्यप्रभाकृतिः । अणुपरिमाणस्य जीवात्मनो हृदवच्छिन्नत्वमाकृतिः, अन्तःकरणावच्छेद्यत्वमाकृतिमत्त्वम्, मनआत्मनोर्योगात्परमाण्वोरिवाऽऽकृतिमत्त्वम्, त्रिगुणाश्रयत्वेन मायाया आकृतिमत्त्वम्, आत्मसु स्थितत्वेनाऽन्तर्यामिणः साक्षिणश्चाऽऽकृतिमत्त्वम्, नित्यानन्दत्वेन व्यावृत्तो भगवान् सर्वान्वितो भिन्न आकृतिमान् 'यदा पश्यः पश्यते रुक्मवर्णम्' इत्यनेन दृष्टा दृश्यं चाकृतियुक्तम्, ब्रह्मणोऽविद्ययाऽध्यासेन वा जीवेश्वरभावापन्नतावादिमतेऽपि अवस्कन्द्याकृतिमत्त्वम्, विप्रतिपन्नाकारप्रतिस्पर्धिस्वरूपस्याऽपि तथाविधाकृतिमत्त्वम्, संसारेणाऽपि साकृतिना साध्यते निजकारणस्य सारूप्येण वैरूप्येण वा समानाकृतिमत्त्वं विषमाकृतिमत्त्वम्, क्रियाजातिधर्मगुणसत्त्वशक्तिसामर्थ्यैश्वर्यप्रतापाऽभावादिपदार्थानामर्थत्वेन व्यावृत्तत्वेन चाकृतिमत्त्वं ब्रह्माण्डाकाशस्याऽवकाशरूपाकृतिमत्त्वं चिदाकाशस्य विधारणशक्तिमत्त्वेन भासा भासकत्वेन भासित्वेन च तथाविधाकृतिमत्त्वमिति, स्वाप्नेष्वपि विमर्शोपादानकत्वमाकृतिमत्त्वम्, नाशनाशक-



भावापन्नत्वमाकृतिमत्त्वम्, एक एव ब्रह्मेति स्थितिर्ब्रह्माकृतिस्ततो द्वितीयता द्वेधाऽऽकृतिस्ततो बहुधा सर्वाकृतय इति, निर्वचनोपं तथात्वे साकृतिमत्त्वम् अथाऽतथात्वे त्वनिर्वचनीयं निजत्वे साकृतित्वं द्वयोर्भिन्नतया सिद्ध्यति विरुद्धस्वरूपाकृतिमत्त्वमिति 'रूपं रूपं प्रतिरूपो बभूवे'त्यनेन सर्वाकृतिर्ब्रह्मेत्यपि प्रतिपक्षिमतसिद्धम्, 'एकमेवाऽद्वितीयं ब्रह्मे'त्यनेन व्यावर्तक-विशेषणाऽभावात्कब्रह्मात्मकनिजस्वरूपनित्यज्ञानानन्दरूपाकृतिमत्त्वं सच्चिदानन्दत्वमा-कृतिमत्त्वं 'स ऐश्वर्ये'तीक्षणवत्त्वाद्याकृतिमत्त्वम्, प्रकृतिप्रत्ययादिनिष्पन्नपदवाच्यविशिष्टपदा-र्थत्वमाकृतिमत्त्वमेवेति न किमपि विनाकृति वर्तते, ब्रह्म सर्वत्र भास्सु भातीति भानं भातं भासको भा च सर्वमपि साकारं ज्ञानं ज्ञेयं ज्ञाता ज्ञातिश्च सर्वमपि निजनिजस्वरूपेषु साकारमेव, तथा च—अनादिसिद्धनित्यदिव्याकृतित्वस्यैव सर्वत्र सत्त्वेन तदाकृतित्वा-भाववत्त्वं निषेधकोट्याश्रितानामश्रीकमिति सर्वमनवद्यम् ।

अथ भवतो ब्रह्म जीवेश्वराद्यात्मकं यदा येन सम्पन्नं तदा येन सम्पन्नं तत्करणं जानाति न वा ?, नित्यज्ञानस्य तस्याऽज्ञाने जडेन को विशेषो ज्ञानतत्त्वाभिमत्या, चार्वाकवदेव सर्वं निर्वहेत्, अथ जानाति ज्ञानस्वाभाव्यात्, तदा प्रमाणपूर्वा सा ज्ञातिर्मिथ्या तर्हि तद्वत्त्वेन ब्रह्मणो मिथ्यात्वम्, यद्यमिथ्या तर्हि तद्विषयेण सत्त्वेन केनचिद् भाव्यम्, सत्यं वस्तु सत्या ज्ञातिः सत्यो ज्ञाता, सर्वेऽप्यमिथ्याः, ज्ञातौ सत्यत्वेन विषयसत्यत्वं सत्यस्वरूपाऽऽकृतिरेव, ज्ञातिज्ञातृत्वेन विषयसत्यत्वं नित्यप्रत्यक्षद्रष्टाकृतिरेव, तथा च सिद्धं 'स ऐश्वर्ये'ति-श्रुत्या परब्रह्मणः साकारत्वं दर्शनवत्त्वादिभिरिति । सूक्ष्मं च बहुभवनं विषयीकृतं सूक्ष्माकारं साकारं तत् स्थूलाकारं प्रजातमिति श्रुत्यैव प्रतिपाद्यते परब्रह्मणो ब्रह्मणश्च साकृतित्वं तत एव तथाविधाकृतित्वाभाववत्त्वस्य निरास इति ।

अथ साकारनिराकारब्रह्मपरब्रह्मात्मेश्वरतेजःप्रभृतिशब्दाः प्रकृतिप्रत्ययसमुदायस्वरूपाः समुदितं विशिष्टार्थमेव सविशेषं बोधयन्ति, न त्वविशेषम्, तथा च गुणगुणिसमुच्चये पदार्थे स्वरूपधर्मा आकृतयः, निर्विकल्पकं ज्ञानमपि प्रथमपिण्डग्रहणं संस्थानाद्यनुवृत्तिविषयकं तदेव पुनः संस्थानाद्यनुवृत्तिविषयकं सविकल्पकं तयोस्तत्तदाकाराऽवर्जनीयत्वात् साकारत्वम्, निर्विकल्पके इत्थंभावस्य सत्त्वात् । सकलेतरव्यावृत्तवस्तुसंस्थानविशेषविशिष्टव्यावृत्तिप्रतीति-कत्वाच्च 'नैकस्मिन्नसंभवात्' ( २।२।३१ ) इति सूत्रेणापि अनेकधर्माणामन्योन्यतादात्म्या-भावात् ब्रह्मस्वरूपमात्रपरताया असंभवस्य दर्शितत्वात् विशिष्टस्य बोधकत्वेन वेदान्तवाक्यानां साकारतापरत्वमेवेति । प्रत्यक्षस्य मानसप्रत्यक्षस्य सविकल्पकप्रत्यक्षस्य च सविशेषविषयक-ग्रहणरूपत्वात्, निर्विकल्पकस्याऽननुवृत्तसविशेषविषयकग्रहणरूपत्वात्, अनुमानस्य सविशेष-विषयकसम्बन्धविशिष्टग्रहणरूपत्वात्, प्रमाणान्तराणामपि सविशेषसदृशधर्मादिसमन्वित-ग्रहणरूपत्वात्, प्रकृतिप्रत्ययार्थान्विताऽभिधेयार्थग्रहणरूपत्वात्, वाल्मूकादिज्ञानानामपि परिच्छिन्नवस्तुग्रहणरूपत्वात्, ब्रह्मेति तदितरानवच्छिन्नत्वाद्यनुस्यूतवस्तुविषयग्रहणरूपत्वात्, निर्विकल्पकस्य एकक्षणवर्तिप्रत्यक्षीयस्वक्षणमात्रस्थितवस्तुभेदरूपतत्संस्थानरूपजातिधर्मादि-

ग्रहणरूपत्वात् क्षणान्तरीयग्रहणाऽनपेक्षणाच्च, शब्दानां सविशेषपदार्थबोधकत्वात्, निर्विशेष-  
सन्मात्रग्राहित्वे मानवश्रृंगिपतत्त्वादिबोधवैलक्षण्यं न स्यात्, स्वयंप्रकाशत्वस्य स्वसत्तयैव  
स्वाश्रयाय प्रकाशमन्तव्यस्य धर्मधर्माभावसिद्धत्वात् । अनुभूतित्वस्य वर्तमानकालीनस्वसत्ताक-  
स्वाश्रयानुप्रकाशमानत्वात् ; स्मरणानुमानागमयोगिप्रत्यक्षादीनां भूतभविष्यविषयकत्वात्,  
तथा च सर्वपदार्थानां स्वाकृतिविशिष्टत्वं स्वरूपसतोऽपि साकारत्वं न त्वसाकारत्वमिति ।  
संकोचविकासावस्थादिमत्त्वं साकृतित्वमिति ।

वर्णयन्ति च श्रुतिस्मृतिस्त्राद्याः परमात्मानं साकारमिति शिक्षापत्र्याम् 'स श्रीकृष्णः  
परं ब्रह्म भगवान् पुरुषोत्तमः' इत्यनेन साकारता दर्शिता । श्रुतयः 'यः सर्वज्ञः सर्ववित्'  
'तदैक्षत बहुस्यां प्रजायेयेति' 'स ईक्षत लोकान्नु सृजा इति' 'नित्यो नित्यानां चेतनश्चेतना-  
नामेको बहूनां यो विदधाति कामान्' 'तमीश्वराणां परमं महेश्वरम्' 'पराऽस्य शक्तिर्विविधैव  
श्रूयते स्वाभाविकी ज्ञानव्यक्रियाच्च' 'एष आत्मा विजरो विमृत्युर्विशोको विजिघत्सोऽपिपासः  
सत्यकामः सत्यसंकल्पः' 'यतो वाचो निववर्तन्तेऽप्राप्य मनसा सह' 'आनन्दं ब्रह्मणा  
विद्वान्' 'सोऽश्नुते सर्वान् कामान् सह ब्रह्मणा विपश्चिता' 'अथ यदिदमस्मिन् ब्रह्मपुरे  
दहरं पुण्डरीकं वेश्म दहरोऽस्मिन्नन्तराकाशस्तस्मिन् यदन्तस्तदन्वेष्टव्यम्' 'तस्मिन् कामाः  
समाहिताः' 'वेदाऽहमेतं पुरुषं महान्तमादित्यवर्णं तमसः परस्तात्' 'य एषोऽन्तराऽऽदित्ये  
हिरण्मयः पुरुषो दृश्यते हिरण्यश्मश्रुहिरण्यकेश आप्रणखात् सर्व एव सुवर्णस्तस्य यथा  
कन्यासं पुण्डरीकमेवमक्षिणी' 'स एषोऽन्तर्हृदये आकाशस्तस्मिन् पुरुषो मनोमयोऽमृतो  
हिरण्मयः' 'सर्वे निमेषा जज्ञिरे विद्युतः पुरुषादधि' 'मनोमयः प्राणशरीरो भारूपः सत्य-  
संकल्प आकाशात्मा सर्वकामः सर्वगन्धः सर्वरसः सर्वमिदमभ्यात्तोऽवाक्यनादरः'  
'परात्परं पुरुषमुपैति दिव्यम्' । 'यस्मात् क्षरमतीतोऽहमक्षरादपि चोत्तमः । अतोऽस्मि  
लोके वेदे च प्रथितः पुरुषोत्तमः' । 'उत्तमः पुरुषस्त्वन्यः परमात्मा उदाहृतः' 'क्लेशकर्म-  
विपाकाशयैरपरामृष्टः पुरुषविशेष ईश्वरः' । 'स्वरूपाविर्भावः स्वेनशब्दात्' 'लोकवत्तु लीला-  
कैवल्यम्' । इत्याद्या दिव्यमूर्तिमत्त्वे प्रमाणानि, सगुणसाकारत्वे प्रमाणानि, दिव्याकारत्वे  
च प्रमाणानि ।

'वृक्ष इवे'त्यादिश्रुत्या श्रीहरेरेनादिनित्यसिद्धदिव्याकृतित्वं पुरुषाकारत्वम् अक्षर-  
ब्रह्मलोके नित्यास्थिरवर्तमानत्वम् अनेकसृष्टिषु स्वरूपसदसंख्याऽवतरणवेषवत्त्वं देवमानवादिदेवत्वं  
सर्वान्तर्यामित्वं शरीरिणस्तस्य शरीरभूतव्यष्टिसमष्टिस्थितिकत्वं सर्वत्र दिव्याकृतिपुरुषोत्तम-  
विराजमानत्वं च प्रतिपादितम् । प्रसंगतः—आकृतिसम्पादिकाऽविद्यायाः, मिथ्यात्वस्य,  
अज्ञानस्य, च परमताभिमतस्य निरासो निषेधकोटेश्च निरासः कृतः, स्वतन्त्रसिद्धान्तस्य  
सर्वसाकारात्मकस्याऽऽविष्करणं सयुक्तिकं प्रतिपादितम्, प्रमाणज्ञानानां तज्जन्यप्रमाणानां  
श्रुत्यादीनां च विशिष्टार्थाकारबोधकत्वं च प्रवर्णितम् ॥

## योऽक्षरे सञ्चरति यमक्षरं न वेदेति । २ ।

अथ सुकिशोरदिव्यपुरुषोत्तमस्याऽक्षरब्रह्मलोके यथेष्टं सञ्चरतो मुक्ते पुं विचरतोऽक्षर-  
ब्रह्मणाऽपि यदन्तो न प्राप्यते तथाविधित्वमनया श्रुत्या वर्ण्यते इति सा श्रुतिरुपन्यस्यते  
'योऽक्षरे सञ्चरति यमक्षरं न वेदेति' ॥ यः—श्रीहरिः परब्रह्म परमात्मा परमपुरुषः साकार-  
दिव्यकिशोरमूर्तिः सर्वत्र प्रवर्ण्यते, स भगवान् । अक्षरे—निजाऽक्षरब्रह्मलोके, यथेष्टं  
मुक्तमण्डलेषु मुक्तानां रमणार्थं सञ्चरति, मुक्ता अपि जहन्तः क्रीडन्तो रममाणा भगवता  
सह वर्तन्ते, तेऽऽनुवृत्ते सर्वान् कामान् सह ब्रह्मणा विपश्चिता, प्रतिमुक्तं समसारूप्यादि-  
किशोरो भगवान् विहरति, मुक्तेच्छापूर्वको भवति, सर्वानन्दप्रदो भवति, सञ्चरणं सर्वविध-  
दिव्यलीलाकरणम्, यथाऽत्र मानवेषु सर्वचेष्टां भगवाँस्तथाऽक्षरब्रह्मलोकेऽपि सर्वदिव्यचेष्टो  
भगवान् विचरति, स्वधिण्यमत्यज्जनेव प्रतिमुक्तं विचरति, सम्राडिव स्वभक्तेषु रमते  
भक्तान्श्च रामयति, भक्तास्तं रामयन्ति रमन्तेऽपि च, द्वयोरिच्छयोरेकप्रवणिकतया महानन्द-  
प्रदत्वमिति । अक्षरधाम्नः सर्वान्वयित्वेन मायिकाऽमायिकयावल्लोकेषु यथापेक्षं निजाक्षरं पुरस्कृत्य  
मानवादिस्वरूपवेषः सन्नपि सञ्चरति, स परमात्मा श्रीस्वामिनारायणभगवान् धार्मिकः  
सन्नसञ्चरत्, दिव्यमानववेषोऽयमभवत् ! सर्वत्र सञ्चरन्तं रमन्तं विहरन्तं स्वामिनं सेवकोऽ-  
क्षरधाम वेद, यदा तु स भगवान् स्वसेवकेनाऽक्षरेण सह सर्वात्मना रमते, अक्षरधाम च  
सर्वात्मना स्वामिना रमते, द्वयोः रमणयोरैक्यप्रावण्ये, मिथःप्रवेशेऽन्याऽप्रवेशे, सत्यपि  
विधारणेऽन्यत्रस्नेहाऽप्रवेशे, तत्समसामयिकसृष्टिगतभक्तलीलारमणवति मानवादिवेषे  
परमात्मनि स्नेहाऽप्रवेशवतोऽक्षरब्रह्मणोऽवेदनत्वं भक्तवेषाऽनुगुणसुवेषस्य रममाणस्य भगवतो  
निजवेदनाऽविप्रयत्नात्मकाऽन्यथाकारपरायणस्य वर्ण्यते श्रुत्या—यमक्षरं न वेदेति । अति-  
स्नेहेन यत्र प्रवेशे सत्यैक्यम्, सर्वविधज्ञातृत्वार्पणम्, तत्र तदितरतो ज्ञातृत्वविनिवर्तनम्,  
एतदवस्थायामक्षरब्रह्म यं परमात्मानं न वेद । यद्यप्यक्षरं ब्रह्म सर्वज्ञम्, तथापि परमात्मनो  
महिम्बाहुल्यमेतद् यदक्षरब्रह्मणः सार्वज्ञ्यं भगवदनिच्छया क्वचित् भगवन्तं नाऽऽक्रमते  
इति । 'तान्यहं वेद सर्वाणि न त्वं वेत्थ परन्तप' इति नरस्य नारायणात्मकत्वेऽपि सर्वावता-  
राऽवेदनं भगवता प्रोक्तम्, तथा श्रुत्या परब्रह्मात्मकस्य ब्रह्मणोऽपि परब्रह्मयावत्त्वाऽवेदनं  
प्रदर्शितम्, नैतावता ब्रह्मणस्तावदंशे वेदनशून्यत्वम्, किन्तु यत्र यत्र ब्रह्मवेदनं व्याप्नोति  
तत्र तत्र ततोऽत्यतिरिच्यते परब्रह्मस्वरूपस्वभावैश्वर्यगुणकर्मप्राविर्भावादीति । यद्वाऽक्षरं  
विल्लीनीकृत्य स्वराट्स्थितौ परमात्मानं प्रति नाऽक्षरं वेदनसमर्थमित्यपि घटते । वस्तुतस्तु  
परमात्मा गुणैश्वर्यशक्तिप्रकाशाद्यन्वितो विशिष्टं परमबृहत्तत्त्वम्, तस्य प्रकाशस्य शरीरस्य  
सेवकस्य पुरुषविधस्य तन्म्यूनस्थितिकस्य तस्मिन् पुरुषोत्तमे नियामकत्वाऽभावात् तदाज्ञयाऽन्यत्र  
व्यापकत्वात् पुरुषोत्तमे त्वव्यापकत्वात्, अक्षरब्रह्मज्ञानस्य पुरुषोत्तमज्ञानाधीनज्ञानत्वात्,  
अक्षरे मूर्तस्वरूपे पुरुषोत्तमस्य साक्षादन्तर्व्यापकविराजमानत्वात्, अक्षरधाम्नो द्विविधस्यापि



## ‘यो वेत्ति युगपत्सर्वं प्रत्यक्षेण सदा स्वतः’ ( २।१५ )

श्रीपुरुषोत्तमप्रज्ञात्वात्, श्रीपुरुषोत्तमे यावद्भावस्वरूपे उक्ताधिक्यभावेऽक्षरब्रह्मणोऽप्रवृत्त्यंशेऽवेदनं मनागदियत् स्यात् तच्छ्रुतिर्वर्णयति—यमक्षरं न वेदेति । यम्—तत्तदाधिक्यस्वरूपं किञ्चिन्मात्रं वा बहुलं श्रीहरिं सदुर्वरितं परब्रह्म न वेदाऽक्षरब्रह्मेति सुविवेचनम् ॥

अत्रार्थे तत्सजातीयः श्रुतिस्मृतयः—‘योऽक्षरे तिष्ठन्नक्षरस्याऽऽन्तरो यमक्षरं न वेद यस्याऽक्षरं शरीरं योऽक्षरमन्तरो यमयति स त आत्माऽन्तर्याम्यमृतः’ । ‘योऽक्षरमन्तरे सञ्चरन् यस्याऽक्षरं शरीरं यमक्षरं न वेद’ । ‘अक्षरात्परतः परः’ । ‘क्षरं प्रधानममृताऽक्षरं हरः । क्षरात्मना विशते देव एकः’ । ‘अक्षरं ब्रह्म परमम्’ । ‘यस्मात् क्षरमतीतोऽहमक्षरादपि चोत्तमः । अतोऽस्मि लोके वेदे च प्रथितः पुरुषोत्तमः’ । ‘क्षरः सर्वाणि भूतानि कूटस्थोऽक्षर उच्यते । उत्तमः पुरुषस्तन्व्यः परमात्मेत्युदाहृतः’ ॥ इति ॥ ‘अक्षरात्खल्विमानि भूतानि जायन्ते’ । ‘यस्याऽक्षरस्य प्रशासने गार्गि सूर्याचन्द्रमसौ विधृतौ तिष्ठतः, लोका लोकपालाश्च अक्षरे ओताश्च प्रोताश्चेति । इति च । एताः सर्वाः यथाऽर्थं तच्छ्रुत्यर्थप्रतिपुष्टिकारिण्यः । ‘अक्षरम् अम्बरान्तधृतेः’ इति सूत्रमपि परमेशस्य धाम्नि धाम्नश्च सर्वाधारत्वं दर्शयति ।

भगवान् श्रीहरिः परब्रह्म साकारः समूर्तो यथाऽक्षरे धाम्नि नित्यप्रत्यक्षदृष्टिर्विराजते, तथाऽत्र भूतलेऽपि नः सन्निधौ धर्मात्मजः प्रत्यक्षोऽलुप्तप्रत्यक्षदृष्टिर्विराजते, यथा दृश्यस्तथाऽदृश्योऽपि प्रत्यक्षदृष्टिर्निकटे सर्वदिक्षु सर्वथा मय्यपि च साकारमूर्तिरेव विराजते पश्यति मां जानाति मदीयं सर्वमाचरणम्, सम्राट् साक्षादिव विराजते इत्येवं यस्य माहात्म्यं तस्य कस्या अपि विधाया मर्यादाया लोपाचरणं न भवेदित्यतो भगवन्माहात्म्यं दिव्यसमूर्तस्य प्रत्यक्षसमूर्तस्याऽदृशसमूर्तस्य निकटवर्तिनो ज्ञातव्यमित्यभिप्रायेण मूल्याक्षरब्रह्म स्वयं मानवावतारं स्वोपदेशवाक्ये परब्रह्ममाहात्म्यं दिव्यमानवाकारस्य निकटवर्तित्वात्मकं माहात्म्यं स्वयमाह—यो वेत्तीति ‘यः परब्रह्म परमात्मा स्वरूपसन् दिव्याऽऽनन्दघनमूर्तिरक्षरधाम्नि प्रत्यक्षो विराजते सर्वं साक्षात्पश्यति सर्वमेकक्षणावच्छेदेन प्रत्यक्षं पश्यति सर्वविषयकविशेषज्ञाता सर्वविषयकसामान्यज्ञाता च’ ‘यः सर्वज्ञः सर्ववित्’ भवति, स एव परमात्माऽत्र दिव्यमानवस्वरूपोऽपि धर्मजो यः सोऽयं सर्वं निजं निजाक्षरं निजमुक्तान् निजमायां निजेश्वरान् निजजीवान् निजशरीराणि स्थूलसूक्ष्माणि निजानि दृश्यान्यदृश्यानि निजानि गुणधर्मक्रियाविभूत्यैश्वर्यसामर्थ्यशक्त्यादीनि सर्वाणि, युगपत्—समक्षणावच्छेदेन विशेषत्वेन सामान्यत्वेन च केवलान्ययित्वेन यावत्त्वेन समष्टित्वेन व्यष्टित्वेन विशिष्टत्वेन विशेषणत्वेन संसर्गत्वेन विषयत्वेन विषयित्वेन ज्ञानत्वेन ज्ञेयत्वेन ज्ञातृत्वेन च प्रत्यक्षो करोति, हस्ताऽऽमलकमित्राऽऽरपारं पश्यति, वेत्ति—प्रत्यक्षीकरोति, नित्यप्रत्यक्षदर्शी वर्तते, कालं देशं वस्तु सर्वमपि यथावत्त्वेनाऽत्र दिव्यमानवस्वरूपः सन्नपि प्रत्यक्षेण—प्रत्यक्षप्रमाणेन प्रत्यक्षात्मक-

## अथ पुरुषो ह वै नारायणोऽकामयत प्रजाः सृज इति ॥

निजसाक्षात्कारेणाऽधिगच्छति पश्यति, परमात्मनो नित्यप्रत्यक्षात्मकज्ञानमेव ज्ञातृत्वमेव प्रमा प्रमाणं प्रमितिरिति नामभाक् नाऽस्मद्वद्वृत्तिप्रख्यमिति । त्रिकालप्रत्यक्षचित्तत्वं कालेन भगवज्ज्ञातृत्वस्याऽनवच्छेदात् सर्वकालीनसर्वदेशीयसर्वस्वरूपसर्वतत्त्वोपसर्गो यप्रत्यक्षदर्शितेति सूचनायांक्तं सदेति—यत्र कालावच्छेदो नास्तीति तथाविधं शाश्वतं सनातनं प्रत्यक्षमिति क्षणसम्बन्धानवच्छिन्नं प्रत्यक्षमिति । अथाऽऽत्मा स्ववृत्त्या चक्षुरधीनो बहिः पश्यति मनोद्वाराऽन्तःप्रपश्यति बुद्धिद्वारा भोगात्मकं प्रपश्यति, नाऽद्वारकं किमपि प्रत्यक्षं भवत्यस्य, यत् स्वयं स्वेन स्वं पश्यति स्वस्वरूपाऽवस्थानतया, तत्तु अद्वारकं स्वचैतन्येन स्वात्मक-प्रदीपेन पौरुषेयं बोधं बोधस्थं च स्वम् आत्मानं बुद्धमेव तदात्मकः स एव स्वं पश्यति, स्वसाक्षिणं चान्तर्यामिणं चापि ज्ञातृस्वरूपदीपेन योगाभ्यासेन पश्यति, परमात्मानं स्व आत्मा स्वात्मनि ज्ञानज्ञातृस्वरूपेण सविषयेण स्वेन दीपेन स्वस्थितं पश्यति, तत्राऽद्वारकः सन् पश्यति, परमात्मा तु स्वं स्वव्याप्यं ब्रह्म स्वस्थितगुणादीन् स्वव्याप्यब्रह्ममुक्तपुरुष-प्रकृतितत्त्वसृष्टिचेतनेश्वरजीवादिसमष्टिव्यष्टिपदार्थान् अद्वारकमेव स्व एव वेत्ति प्रत्यक्षं स्व एव स्वात्मकं पश्यतीत्याह—स्वत इति । स्वस्मात् स्वेन स्वं स्वं जानातीति द्रष्टा दृश्यं दृष्टिः दर्शनप्रमा च स्वयमेव विशिष्टं स्वं जानातीति । उपासकस्यापि ‘एकविज्ञातेन सर्वं विज्ञातं भवति,’ तर्हि तस्य तु सुतरां सर्वं स्वत एवाऽपरद्वारकमेव परद्वारकहितमेव विज्ञानं वर्तत इति, तथा च नित्यप्रत्यक्षदर्शित्वेन नित्यकार्यसंकल्पवत्त्वं नित्यजनवत्त्वं कर्तृत्वं सर्वकर्तृत्वं परब्रह्मणि शाश्वतमेवेति अक्षरब्रह्मोक्तश्रुत्याऽनया व्यञ्जितम् । “यथा श्रीजोमहाराजो यथा सन्तश्च यादृशाः । तादृशान् यदि जानीयात् ज्ञातव्यं नाऽस्य शिष्यते ॥ येन ज्ञाता हरिः सन्नो बोधः स्यात्तस्य कीदृशः ?” ‘यो वेत्ति युगपत्सर्वं प्रत्यक्षेण सदा स्वतः’ ॥ (वार्ता—प्र० २।१५) ॥ ‘एवं माहात्म्ययुग्मबोधस्तस्य स्याच्छ्रीहरेः सताम् । मर्यादां नैव लुम्पेत् स साक्षात् स्थितहरेर्भयात् ॥’ इत्येवं श्रीगुणातीतानन्दस्वामिकृतवार्ताग्रन्थे प्रदर्शितम् (२।१५) ॥

अथ श्रीहरेः परब्रह्मणः साक्षाद्विव्यपरमपुरुषत्वं परनारायणत्वं सूक्ष्मचिदचिद्विशिष्टकारणत्वं स्थूलसृष्टिविषयकसंकल्पवत्त्वं स्थूलचिदचिद्विशिष्टकार्यत्वं सृष्टिविषयस्थूलशरीरात्मकप्रजान्वितत्वं प्रजासु च स्वस्यापि किशोरपुरुषवेषत्वं च तेषां प्रतिपादनार्थं श्रुतिमुपन्यस्यति—‘अथ पुरुषो ह वै नारायणोऽकामयत प्रजाः सृज’ इति । पुरुषः परमपुरुषः किशोरदिव्यसाकाराऽऽनन्दधनस्वरूप-सन्मूर्तिः स्वयं निजाक्षरधाम्नि विराजमानः स एव बृहन्नारायणः सर्वनारायणानां नारायणः ब्रह्मणोऽपि परब्रह्मनारायणः सर्वेश्वरेश्वरेश्वरः परमात्मा सर्वात्मा सर्वत्र सूक्ष्मयावन्निवसितः सूक्ष्मयावच्छरीरी कारणकारणं परमात्मा सूक्ष्मचिदचिदवस्थजडचेतनविशिष्टः कारणावस्थः परमात्मा अकामयत—संकल्पं स्थूलचिदचिद्विशिष्टस्वात्मकार्यात्मकभवनविषयकं कार्यानुयोगिनं समपादयत्, संकल्पो नित्यज्ञानात्मकः सूक्ष्मोऽपि सृष्टिं विषयीकृत्य स्थूलभावोऽभवत् । का

## चरणं पवित्रं विततं पुराणं येन पूतस्तरति दुष्कृतानि ॥ ४ ॥

सृष्टिः किं स्थूलम् ? प्रलयाऽनवस्थाक्रान्तत्वमिति । ननु किमाक्रान्तम् ? प्रजा इति । प्रकर्षेण भेदभविने व्यष्टितया जायन्ते स्वस्वसंस्कारप्रकृत्यनुसारेण प्राक्सृष्टिकासीनस्वभावानुसारेण आविर्भवन्ति स्थौल्यमापादयन्तीति प्रजाः, पूर्वसृष्ट्यनुरूपाः परब्रह्माकृत्यनुकृतयः, प्रजास्तत्रापि यथापेक्षं जडचेतनात्मिका आकंकरिकाऽऽतृणान्ताः प्रजाः । सृजे इति । अहं मां प्रजास्वरूपं स्थूलप्रजात्मकं दर्शये, विशेषणानि मिथो दर्शनवन्ति स्थूलानि यथा स्युस्तथा सम्पादये इति स्वस्याऽनुप्रवेशं विना सर्जनमनुपपन्नमिति सृष्ट्यनुप्रविष्टमपि मानवेषु प्रत्यक्षमपि मानवेषु मां सृजे इत्यपि बोध्यम् । एतादृशोऽन्या अपि श्रुतयः—‘अथ पुरुषो ह वै नारायणोऽकामयत प्रजाः सृजेयेति अथाऽऽपः संसृज्य नारायणाद् ब्रह्मा जायते नारायणाद् रुद्रो जायते नारायणे प्रलीयन्ते’ । ‘नारायणः परब्रह्म तत्त्वं नारायणः परः । नारायणः परो ज्योतिरात्मा नारायणः परः ॥ यच्च किञ्चिज्जगत्सिन् दृश्यते श्रूयतेऽपि वा । अन्तर्बहिश्च तत्सर्वं व्याप्य नारायणः स्थितः’ ॥ ‘नारायणः परं ब्रह्म’ । ‘अथ पुरुषो ह वै नारायणोऽकामयत प्रजाः सृजेयेति नारायणाद् ब्रह्मा जायते नारायणाद् रुद्रो जायते नारायणादिन्द्रो जायते नारायणाद् द्वादशाऽऽदित्या रुद्रा वसवः सर्वे देवा सर्वे ऋषयः सर्वे लोकाः समुत्पद्यन्ते सर्वाणि च भूतानि नारायणादेव समुत्पद्यन्ते नारायणे प्रलीयन्ते’ । इत्यादिभिः श्रुतिभिः परब्रह्मबृहन्नारायणशरीरभूताः सर्वे लोके आविर्भवन्ति, तन्मध्ये तत्तत्समानाकारो भगवानप्याविर्भवतीति प्रतिपाद्यते । एतदुक्तं सुबालोपनिषदि—‘एष सर्वभूतान्तरात्माऽपहतपाप्मा दिव्यो देव एको नारायणः चक्षुश्च द्रष्टव्यं च नारायणः’ । अत्र चक्षुस्तद्दर्शनविषयो मानवेषु भगवानपि दिव्याकृतिः सूचितः । ‘किं तदासीन्नैवेह किञ्चनाऽग्र आसीदमूलमनाधारमिमाः प्रजाः प्रजायन्ते दिव्यो देव एको नारायणः’ इत्यनया श्रुत्या यस्य मूलान्तरम् आधरान्तरं च नास्ति स्वयं सृष्टिमूलकारणं सृष्ट्याधारं च कारणावस्थमवलम्ब्य प्रजाः कार्यावस्था असृजतेति निवेद्यते ।

अथ परब्रह्मपुरुषोत्तमस्य किशोरस्वरूपानन्दधनमूर्तेः सर्वांगापेक्षया चरणयोः पवित्र्यं चरणसेवकस्य पूतत्वं दुष्कृतनिस्तारं च श्रुत्या निवेदयति—चरणमिति । चरणारविन्दयुगलम्, दिव्यचरणकमलयुगलम्, दिव्यमूर्तिपरमात्मना प्रकटीभूय यत्र कापि ब्रह्माण्डे विततं विन्यस्तं विस्तारितं विहरणेन स्पर्शितं, तत्र तत्र सर्वत्र पवित्रं निर्लेपं निर्गुणं स्पृष्टवस्तु-संगाऽपराभूतं स्पृष्टवस्तुपवित्रकारकं च मायालोकेषु पृथिव्यादिष्वपि अमायिकभावसम्पादकं दिव्यताधायकं सर्वपावनमेवाऽऽधारदोषवर्जितं वर्तते । सांगा मूर्तिः शाश्वती सर्वांगानि शाश्वतानि चरणयुगलं शाश्वतं सनातनं पुराणम्, कदाचिदाविर्भूतमिति न, सदैकमानं सदायतनं निर्मितिवर्जितमित्याह—पुराणमिति । अथ भगवानेव पुराणपुरुषः पुरुषोत्तमः सर्वथा पावनः, कथमस्याऽन्यान्यंगानि विहाय चरणयोः पुराणयोः पावनत्वमभिहितम् ? इति



चेदित्थम्—मूर्तित्वेन वर्ण्यते तदा मूर्तिः पावनी, मूर्त्यगत्वेन वर्ण्यते तदा तत्र मूर्त्यगं पावनम्, पावनं पूजाऽर्हणम्, हृदयेन पूजार्हा समग्रा मूर्तिः, नेत्रदृष्ट्या पूजार्हं नेत्रे, चन्दनेन पूजार्हं ललाटफलकम्, पुष्पहारेण पूजार्हः कण्ठः, वस्त्रादिना पूजार्हः स्कन्धः, भोजनेन पूजार्हमुदरम्, परिचर्यया पूजार्हौ पादौ, तत्रापि सर्वेषां मूर्तिमतां सर्वांगपेश्वया भूम्यादिषु सर्वविधदुःसह-सहनशीलौ कण्ठकंककरकर्दमादिषु सव्यापारौ पादौ शरीरसेवकौ निःकृष्टमानाहौ चात्य-त्यमानाहौ यावच्छरीरस्तम्भौ सेवकौ प्रियाविति स्वामिनो निःकृष्टपूजार्हयोग्यांगौ चरणौ पूजितौ सेवकप्रीत्यापादकौ विशेषपूजार्हौ उत्तमाङ्गस्य स्पर्शेन नमनेन प्रसन्नतापात्रताकरौ सेवकस्य मस्तकादप्युत्तमौ स्वामिचरणौ भवतः सेवकस्योत्तमाङ्गादप्युत्तमौ प्रत्यक्षप्रमाणाचरण-सिद्धौ भवतः, तत्राप्यूर्ध्वरेखाऽष्टकोणस्वस्तिकजाम्बुयवज्जक्रांशकेतुपद्मानां दिव्यपावनचिह्नानां दक्षपादतले सत्त्वेन त्रिकोणकलशधेनुपादधनुर्मानाऽर्धचन्द्रव्योम्नां दिव्यपावनांकानां वाम-पादतले सत्त्वेन च विशेषतः पावनं चरणयुगलं सार्वभौमशिष्टाचारस्य बलेनापि पावनतमम्, वामनपादाङ्गुष्ठपावनी गंगा, रामपादाङ्गुष्ठपावन्यहल्या श्रीकृष्णपादाङ्कितपावनेरेणुकवृन्दावनं श्रीस्वामिनारायणपादाङ्कितपावनं छुण्पयपुरम्, स्वयं तत्र तत्र संकल्पमात्रेणाऽवतरतोऽपि मम न कोऽपि पारमेश्वरः प्रकारः प्रच्यवति, येन येन प्रकारेण पारमेश्वरस्वरूपेणाऽस्मि तेन तेनाऽनुज्झित एवाऽऽविर्भवामि देवमानवादिसमसंस्थानवेपं प्रदर्शयन्नुपत्तिष्णामीति । ततस्तत्र तत्र मे चरणौ सर्वेषां शिरोमुकुटमणिस्पृष्टौ सर्वेषां दुष्कृतानां विनाशकौ भवतस्ततो येन चरणयुगलयोगेन चरणनिहितशिरस्को भक्तः, पूतः सन्नेव निजस्य यानि यानि जन्मान्तर-जान्यपि दुष्कृतानि भोग्यानि कर्माणि पुण्याऽपुण्यात्मकानि सर्वाण्यपि, तरति तरति पाप्मानं तरति शोकं तरति मोहं य एवं वेद, नतोऽस्म्यहं तच्चरणं समीयुषां भवच्छिदं स्वस्त्ययनं सुमङ्गलम्, तव चरणशतपलाशच्छायां विविधवृजिनसंसारपरिश्रमोपशमनीमुप-सृतानाम्, यत्पादाब्जं प्राप्य यदृच्छयाऽद्य स्वस्थः शेते मृत्युरस्मादपैति, न केवले दुःखा-पगमः किन्तु मुक्तस्वरूपः साकारकिशोरः, सन् परमात्मपरमानन्दभोगवान् भवति, प्रथमस्य द्वासप्ततितमे सुधासिन्धोस्तरंगे प्रोक्तं—यस्य भगवत एकैकरोम्प्यनन्तकोटिब्रह्माण्डान्यणु-समानि निवसन्ति तादृङ्महत्स्वरूपस्य दर्शनं कर्तुमप्यसमर्थानां जीवानां तत्स्वरूपेण कल्याण-योगो न भवेदतो भगवान् जीवानां कल्याणार्थं मानवस्वरूपेणः समाविर्भवति तदा तस्य सेवार्हतायोगो जीवानां भवति तेन च कल्याणं सम्पद्यते जीवानामिति ।

अथ चरणम्—आचरणम्, 'लोकवत्तु लीलकैवल्यम्', मानवस्वरूपवेपो भगवान् स एव दिव्यमूर्तिभक्ताभिलषितरमणानुकूलऽऽदर्शितदिव्यकिशोरानन्दधनवेपो यानि यानि समाचरत्याचरणानि भक्तानुकूलानि तानि पवित्राणि पावनकारकाणि विततानि विस्तृतानि विशालानि संख्यावर्जितानि सर्वबुद्धयगम्यानि वरणपात्रगम्यानि पुराणानि सृष्टिसृष्टयन्तर-समाचरितानि यानि यानि तानि तानि यथानुकूलानि यथेष्टानि स्मृतानि वर्णितानि गीतानि तैस्तैस्तत्तदर्थभावभावितस्वरूपस्फुरणसबीजैः करणैः पूताः पावना भूत्वा भक्ता निजदुष्कृतानि

## आत्मैवेदमग्र आसीत् पुरुषविध इति ॥ ५ ॥

परित्यज्य प्रश्नात्त्य प्रज्वात्य भोग्यतया निर्बीजीकृत्य तरन्ति शोकान् तरन्ति पाप्मनः प्रभान्ति सम्पर्चन्ति च स्वरूपसत्याकाराः प्रयान्ति ब्रह्मलोकं भुञ्जते परब्रह्माऽऽनन्दान् न पुनरावर्तन्त इति ।

परमात्मा परमपुरुषोऽक्षरधाम्नि दिव्यकिशोरस्वरूपसत्साकाराऽऽनन्दधनमूर्तिर्विराजते इति पुनः कारणबोधकश्रुत्या द्रढयति आत्मैवेदमग्र आसीत्पुरुषविध इति । ( बृह० उ० अ० १ ब्रा० ४-१ ) । अग्रे सृष्टेः प्राक्काले, आत्मा—सूक्ष्मदशापन्नचिदचिद्विशिष्टपरमात्मा शरीरी कारणावस्थो विशिष्टः, एव—अन्याभिमतपरमाणुकालादिस्वतन्त्रकारणतानिबृत्त्यर्थकः, इदम्—एतदिदानीं दृश्यमानं स्थूलावस्थं व्यष्टितयाऽपि समष्टिस्वरूपेण सर्वम्, कारणावस्थपरब्रह्माऽभिन्नं विशिष्टाभिन्नं सूक्ष्मदशापन्नमासीत्, सत्तयाऽऽसौदेव, अग्रे इत्यनेन समयविशिष्टमपि दर्शितम्, इदमित्यनेन कारणेन सह कार्यस्य तादात्म्यं दर्शितम् आत्मेत्यनेन परमात्मा विशिष्टो दर्शितः, ननु कीदृशोऽयं परमात्मा तदानीमिति चेत्, कार्यकारणात्मकोऽन्वय्यपि स समर्थो व्यतिरेकस्वरूपः सार्वभौमः सम्राट् आनन्दधनसाकारस्वरूपः समूर्तः किशोरो वनश्यामो दिव्यमूर्तिः परमात्मा स्वामी बृहन्नाराणोऽयं पुरुषविधः—पुरुषस्वरूपो दिव्यकिशोर आसीत् । तत्र दिव्यकिशोरोऽनादिनित्यसिद्धदिव्याकृतिरासौदिति स एवाऽयं धर्मजः परमात्मा श्रीहरिर्मानवमूर्तिरिति । एतदर्थपोषिका अन्याः श्रुतयः—सेयं देवतैश्चत, तदैश्चत बहु स्यां प्रजायेय, स ऐश्वर्य लोकांस्तु सृजै, सोऽकामयत बहु स्यां प्रजायेय, स तपोऽतप्यत, स तपस्तप्त्वा इदं सर्वमसृजत, सर्वं निमेषा जज्ञिरे विद्युतः पुरुषादधि, तस्यैव आत्मा विवृणुते तनुं स्वामिति । अथ भगवतो दिव्यमूर्तिमत्त्वं दिव्यसद्गुणित्वम्, प्रतिपादयन्ति श्रुतयः—‘योऽयमात्माऽपहतपाप्मा विजरो विमृत्युर्विशोको विजिघत्सोऽपिपासः सत्यकामः सत्यसंकल्पः, पराऽस्य शक्तिर्विविधैव श्रूयते स्वाभाविकी ज्ञानबलक्रिया च, रसो वै सः, रसं ह्येवाऽयं लब्ध्वाऽऽनन्दीभवति, एष ह्येवाऽऽनन्दयति, सोऽश्नुते सर्वान् कामान् सह ब्रह्मणा विपश्चिता, यदा पश्यः पश्यते रुक्मवर्णं कर्तारमीशं पुरुषं ब्रह्मयोनिम्, य एषोऽन्तराऽऽदित्ये हिरण्मयः पुरुषो दृश्यते हिरण्यश्मश्रुर्हिरण्यकेश आप्रणखात् सर्व एव सुवर्णः, तस्य यथा कण्थासं पुण्डरीकमेवमश्विणी, वेदाऽहमेतं पुरुषं महान्तमादित्यवर्णं तमसः परस्तात्, तस्य ह वा एतस्य पुरुषस्य रूपं यथा महारजनं वासः, मनोमयः प्राणशरीरो भारूपः सत्यसंकल्प आकाशात्मा सर्वकर्मा सर्वकामः सर्वगन्धः सर्वरसः, रुक्माभम्, तस्मिन्नयं पुरुषो मनोमयोऽमृतो हिरण्मयः’ स्मृतयः—‘समस्तकल्याणगुणात्मकोऽसौ सर्वज्ञता तृतिरनादिबोधः । स्वतन्त्रता नित्यमलुप्तदृष्टिः अनन्तशक्तिश्च विभोर्विभुज्ञः ॥ मां भजन्ति गुणाः सर्वे, निर्दोषपूर्णगुणविग्रह आत्मतन्त्रः, आनन्दमात्रकरपादमुखोदरादिः, भगवान् दिव्यविग्रहः’ इति ।

## यः सर्वज्ञः सर्ववित् यस्यैष महिमा भुवि दिव्ये ब्रह्मपुरे ह्येष व्योम्नि आत्मा प्रतिष्ठितः इति

अथाऽऽकाशशरीरं ब्रह्मेत्यत्रापि समन्तात्काशते इति प्रकाशमानदिव्यविग्रहः

• परमात्मा वर्ण्यते,

• अथ ( मुण्ड० उ० मुं० २ खं० २-७ ) 'यः सर्वज्ञः सर्ववित् यस्यैष महिमा भुवि' इति श्रुत्या सामान्यविशेषोभयज्ञानात्मकप्रत्यक्षदर्शनवत्त्वं समूर्तिमत्त्वं द्रष्टृदिव्यपुरुषत्वं प्रतिपाद्यते, यस्य परमपुरुषस्य दिव्यकिशोरानन्दधनस्वरूपसन्मूर्तेरत्र भुवि भवनशीले तच्छरीरभूते लोके महिमा, परमपुरुषस्य सर्वजडचेतनविशिष्टत्वव्यापकत्वान्तर्यामित्व-  
नियामकत्वसर्वात्मकत्वादिमहिमा रूपं रूपं प्रतिरूपभवनमहिमा च वर्ण्यते श्रुत्या, अत्रार्थे मुण्ड० उ० मुं० १ खं० १-९ श्रुत्योपबृंह्यते—'यः सर्वज्ञः सर्ववित् यस्य ज्ञानमयं तपः, तस्मादेतद् ब्रह्म नामरूपमन्नं च जायते' इत्येवं परस्य ब्रह्मणो जगत्कारणत्वमहिमाऽपि च वर्ण्यते । यः—समूर्तः परमपुरुषोत्तमः स्वरूपसन्मूर्तिमान् आनन्दधनः श्रीहरिर्व्यतिरेकस्वरूपोऽपि विशिष्टकारणात्मकः सगुणो भगवान् ज्ञानगुणो मुख्यः सार्वज्ञ्यार्थयुक्तस्तदनु चाऽन्ये गुणा महिमशब्देनोच्यन्ते, तथा च स श्रीहरिः किशोरदिव्यमूर्तिः सर्वज्ञः सर्वविषयकविशेषज्ञानवान् स एव भगवान् सर्ववित्—सर्वविषयकसामान्यज्ञानवान्, न हि भगवन्तमन्तरा कोऽपि सर्व-  
तत्त्वविशेषसामान्यज्ञानवान्, आनन्दधनमूर्तिवानन्दगुणो मुख्यतमस्तत्र सच्चिदानन्दे चैतन्यस्य सार्वज्ञ्यस्य नित्यगुणत्वात् श्रुत्या स निवेदितः, सन्मात्रस्य चैतन्याऽऽनन्दवत्त्वं मुख्यं तदन्वेषां तत्र तत्र तत्तदभिमतार्थे मुख्यतमत्वमिति ।

अथ भुवीति कथमुक्तम् ?, सर्वत्र व्याप्यर्थमुक्तम्, 'कृषिर्भूवाचकः शब्द' इति निघण्टुः, कृष् आकर्षणे, भगवान्निजं प्रत्याकर्षयति भक्तं सर्वत्र भगवदाकुष्टे शरीरात्मके जडचेतने विशेषणानां भूस्वरूपे भगवत्साक्षाद्विशेषणरूपे मायातत्त्वे जीवेश्वरमुक्तब्रह्मतत्त्वादौ च सर्वज्ञातृत्ववान् सर्वत्र वृत्तिमान् सर्वत्राऽनन्तशक्तिसम्पादकः परमात्मा सर्वान्तर्यामी यथेष्टावतरणवाँश्चेति सर्वसमुदितार्थं बोधयितुं महिमा भुवीति प्रोक्तं पदद्वयम् । अथाऽणुत्वं कथं नोक्तम्, महतां द्रव्याणाम् असंग्रहपरिहारायाऽणुत्वं नोक्तम्, तदुक्तौ तद्ग्रहणं न स्यात्, अणुत्वे महत्त्वाऽसमावेशात्, महत्त्वे लणुत्वस्य व्याप्यतया समावेशात्, महदाकाशे घटाकाशवत् पृथिव्यां कंकरवत् चिदाकाशे भूताकाशवत् परब्रह्मणि ब्रह्मवत् शरीरिणि शरीरवत्, तथा च महिमवतोऽणुत्ववत्त्वस्य वास्तविकतया ग्रहणात्, अणोरणीयान् महतो महीयानिति श्रुतिरपि सम्मताऽस्ति, यस्य सर्वदेशवृत्तित्वं तस्याऽऽन्तरदेशवृत्तित्वं सुतरामिति मानवदिव्यकिशोरानन्दधनवेषत्वं निष्प्रतर्क्य सिद्धयत्येवेति ।

अस्यैव भगवतोऽक्षरे धाम्नि दिव्यस्वरूपसत्साकारानन्दधनमूर्तित्वं श्रुत्या पुनः प्रतिपाद्यते—'दिव्ये ब्रह्मपुरे ह्येष व्योम्न्यात्मा प्रतिष्ठितः' इति । दिव्यं द्योतमानं



यद् ब्रह्मपुरम् अक्षरधाम परमं व्योम चिदाकाशाभिधानं तस्मिन्, सर्वेषां भूतानां सर्वेषां लोकानामधिपतिरन्तरात्मा सर्वेषां परम आत्मा परमात्मा परमेश्वरः परमपुरुषः पुरुषोत्तमो व्यतिरेकस्वरूपो नियामकः श्रीहरिरेषः प्रत्यक्षप्रमाविषयो धर्मभक्तिपुत्रोऽयं साकारो दिव्यमानवस्वरूपसर्दानन्दघनाकारोऽत्र सर्वसेवास्वीकर्ता सेवकसमप्रकटितस्वरूपस्वभावगुणादिवर्तत इति । 'यो यूस्याऽध्यक्षः परमे व्योमन्' इति श्रुत्या परमव्योम्नोऽध्यक्षतया परमपुरुषो वर्णितः, योऽध्यक्षः सः साकारमूर्तिः सर्वद्रष्टा सर्वांगिपरमपुरुष इति । 'यत्र पूर्वे साध्याः सन्ति देवाः' इति श्रुत्या तत्र धाम्नि साध्यभगवत्समाना दिव्या द्योतमाना देवा मुक्ताः समूर्ता भगवत्सेवायां भगवत्समानवेष्टा वर्तन्ते इति निरूप्यते 'यत्र गावो भूरिशृंगा अयासः अत्राह तदुरुगायस्य वृष्टः' कृपावर्णिणोऽनन्तकीर्तिमतः समूर्तपरमपुरुषस्य श्रीहरेः अनन्ताः

असंख्यस्वरूपान्तःशास्त्रस्वरूपाः गावः किरणानि वर्तन्ते । 'निर्दोषपूर्णगुणनिर्गुण आत्मतन्त्रो निश्चेतनात्मकशरीरगुणैश्च हीनः' । एतत्स्मृत्या सर्वदिव्यगुणसहिते भगवति जडा गुणा न सन्ति, किन्तु चेतनाः सर्वे गुणा मुक्ता ब्रह्ममूर्तयः सन्ति, लोके तु शरीरे गुणा जडा विद्यन्ते मायाशरीरे गुणा अपि जडा विद्यन्ते संयोगादयः, परमात्मनि स्वरूपमूर्तौ सर्वे गुणाश्चेतन-तत्त्वात्मका इति प्रतिपाद्यते । अथ नारदपञ्चरात्रे प्रोक्तं परमात्मनः सर्वाण्यायुधानि शंखचक्रगदापद्मादीनि मुक्ताश्चेतना मूर्तिमन्तः सेवायां वर्तन्ते यथावकाशं भगवत्सेवायां भगवत्सारूप्यवेष्टा अपि वर्तन्ते, ब्रह्मवैवर्तपुराणे श्रीकृष्णजन्मखण्डेऽप्युक्तं शक्तयः सर्वाः श्रीकृष्णपरमात्मनो मूर्तेः प्रकटीभूताश्चेतना मुक्तान्यो दिव्यकिशोर्यो दासीस्वरूपाश्चेतन्यवन्तो ज्ञानिन आत्मानः सर्वा न लवचेतनाः, ता गंगासरस्वतीशिवाल्क्ष्मीराधारमाप्रभाविरजापार्वती-दुर्गासुशीलापद्मासावित्रीकमलाद्या भगवत्पत्न्यो वर्तन्ते इति । तत्रैवोक्तं श्रीकृष्णभगवतो वंशी भगवदधरामृताधिकारिणी चेतनाऽऽत्मतत्त्वात्मिका राधिका भगवदंगनावेष्टा प्रवर्तते इति । कामश्च भगवन्मूर्तेः कामनात्मकः स्वयं चेतन आत्मा मुक्तस्वरूपो गुणो मूर्तिमान् रतिपतिर्देव-शरीर उद्भूतो दिव्यश्चेतन इति इत्येवं नारायणस्य सुदर्शनचक्रं सहस्रार्जुनो राजा चेतन आत्मा प्रकटीभवूव, तथा शंकरजटांशो वीरभद्रश्चेतन उत्पन्नः ब्रह्मणो हृदयसंकल्पात्मको धर्म उद्भूत-श्चेतनो मूर्तिमान्, धर्मशरीरात् ज्ञानवैराग्यौ चेतनौ साकारौ पुरुषाबुद्भूतौ, अन्या अपि प्रजा उद्भूताः, एतत्सर्वं तत्तच्चेतनवृन्दमेव सुषेणदिव्यस्वरूपमभवदिति चेतना एवाऽवतारास्ते ते लिखितास्तत्र तत्रेति । अथ पुराणेष्वन्यत्र च, स्कन्दपुराणे रेवाखण्डे—नरो नारायणश्चापि हरिः कृष्णस्तथैव च । विष्णोरंशांशका ह्येते चत्वारो धर्मसूतवः ॥ तत्र नारायणनरौ गन्धमादनपर्वते । आत्मन्यात्मानमाधाय तेपतुः परमं तपः ॥ ( ५।१९२।११ ) । 'अरण्ये वह्निः सीतां गृहीत्वा छायासीतां ददौ' तत्र छायाऽपि चेतना युवती दृष्टा । 'सीताछाया द्रौपदी' ( ब्रह्मवै० पु० प्र० खं० २।१४-२१ तः ५९ पर्यन्तम् ) 'ब्रह्मणो मनसः कामोत्पत्तिः स कामपुरुषश्चेतनः' ( शि० पु० सतीखण्डे । २।३ ) । 'भक्तिः स्वयं स्नेहसेवागुणात्मिका चेतना भगवन्माता प्रसिद्धा, वाणी सरस्वती शारदा वाचो मूर्तिमत्यश्चेतना देव्यः प्रसिद्धाः ।'

‘क्रोधाद् रुद्रोऽजायत’ ( भा० पु० ३।१३ ) ‘ब्रह्मणो नसो वाराहावतारो जातः’ । त्रिपाद्विभूतिमहानारायणोपनिषदि शंखचक्रगदापद्मादयो मूर्तिमन्तश्चेतनाः पार्षदा आयुधमूर्तय उक्ताः, ‘अरे वाऽस्य महतो भूतस्य निःश्वसितम् ऋग्वेदो यजुर्वेदः सामवेदोऽथर्वाङ्गिरस इतिहासः पुराणं विद्या उपनिषदः श्लोकाः सूत्राण्यनुव्याख्यानानि व्याख्यानानि सर्वाण्यस्य निःश्वसितानि’ इत्यत्र बृहदारण्यके परमेश्वरश्वासशक्तेश्चेतनाया अवताराश्चेतना वेदादयः प्रोक्ताः, ( सत्संगिजीवने ४ प्र० २७ अ० ४८ प्रोक्तं ‘श्रीवृन्दावनविहार्याख्याध्याकृष्णाऽर्चा-समीपे स्वार्चास्थापने श्रीहरेरयमभिप्रायः प्रतिभाति—अक्षरधामाधिपतिरनन्ताऽक्षरमुक्तो-पासितचरणपंकजो राधारमादिकाऽनन्तशक्तिसमर्चितपादपद्मः श्रीदामादिपार्षदैर्यथाकालं छत्रचामरादिमहाराजोपकरणैः कृतपरिचर्यः सकलावतारैकनिदानरूपः सदा दिव्यकिशोरवस्थो रूपानुरूपावयवः कालमायामहापुरुषाद्यनन्तशक्तिप्रेरकः सर्वान्तरात्मा पुरुषोत्तमोऽहम्, तस्य मम क्रोडाद्यनेकावतारेभ्यो वृन्दावनविहारिणि श्रीकृष्णे सकलावतारेभ्योऽप्यतिशयिता प्रीतिरस्ति तस्यामपि च गाढानुरागोऽस्ति इति स्वीयान् ज्ञापयितुं तदर्चान्तिके स्वार्चास्थापनं कृतमिति, अत्रापि शक्तिपार्षदोपकरणाद्याश्चेतनाः सेवकाः सुमूर्ताः परिचर्यापरायणा अभिहिताः । महाभारते आदिपर्वणि ( अ० १९७, श्लोकः ३२ ) ‘स चापि केशौ हरिरुद्ववर्हश्चक्रमेकमपरं चापि कृष्णम्’ । इत्यनेन केशौ चेतनौ धृतावतारवेषौ साकारदिव्यमानवाकारावुक्तौ’ भागवते ‘सितकृष्णकेशः’ । जातः, ( भा० २।७।२६ ) इत्युक्तम् । बृहन्नारदीयपुराणे उत्तर-खण्डेऽध्याये ५८—‘तत्तेजः सर्वदा देवि निर्गुणं गुणकृन्मतम्’ गुणास्तदंशवो भद्रे सर्वेव्याकृत-रूपिणः इत्यनेन हरेस्तेजसोऽपि चेतनत्वं तदंशानां स्वरूपवत्त्वं चेतनात्मस्वरूपत्वमुक्तम् । ब्रह्माण्ड-पुराणेऽध्याये ३७ उपोद्घाते पादे ३—‘मम चक्रस्याऽवतारः कार्तवीर्यो धरातले’ । इत्यनेन सुदर्शनचक्रस्य राजस्वरूपेण सहस्रार्जुनात्मकत्वेन चेतनात्मत्वं प्रोक्तम् । ब्रह्मवैवर्तपुराणे ख० ४ अ० ७—‘तस्या एवाऽष्टमो गर्भो वायुपूर्णो बभूव ह । निस्सारं च वायुः स देवकीजठरात्ततः’ । ३७।७४। इत्यनेन वायोर्बालचेतनसुमूर्तता प्रोक्ता । ब्रह्मवै-प्र० ख० २ अ० १—‘मूर्तिश्च धर्मपत्नी सा कान्तिरूपा मनोहरा’ इत्यनेन मूर्त्याः कान्तिरूपायाश्चेतनात्मत्वं दर्शितम् । वाराहपुराणे अ० ३२ ‘तस्य चिन्तयतस्खंगात् दक्षिणाच्छ्वेतकुण्डलः । प्रादुर्बभूव पुरुषः श्वेतमाल्यानु-लेपनः ॥ ३ ॥’ इत्यनेन ‘चिन्तनात्मा चेतनो धर्म उक्तः’ । कूर्मपुराणे अ० १२ हिमालये-नाऽनन्ताः शक्तयः—‘ज्ञानशक्तिः क्रियाशक्तिः प्राणशक्तिरिति त्रयम्’ इत्येवमनन्ताः शक्तयश्चेत-नात्मस्वरूपिण्य उक्ताः । कूर्मपुराणेऽध्याये २—‘तदा श्रीरभवद्देवी कमलायतलोचना । नारायणी महामाया मूलप्रकृतिरव्यया’ इत्यनेन मूलतत्कृतिर्जडा श्रीनारायणी सलोचना सुमूर्ता चेतनात्मा प्रोक्ता । वायुपुराणेऽध्याये ७०, ‘दत्तात्रेयं तनुर्विष्णोः पुराणज्ञाः प्रचक्षते’ इत्यनेन दत्तात्रेयं चेतनात्मानं विष्णुतनुरूपमपि पुरुषरूपं चेतनतत्त्वमुक्तम् । ऋग्वेदे १।१५४।१ ‘विष्णोर्नु कं वीर्याणि प्रवोचं यः पार्थिवानि विममे रजांसि’ इत्यनेन विष्णोः पराक्रमाः वीर्याणि च शरीराणि चेतनाऽवताराणि आत्मस्वरूपाण्युक्तानि । ‘केरलराजपुत्रः कुलशेखर-

## अथ नित्यो नित्यानां चेतनश्चेतनानामेको

नामा कौस्तुभमप्यवतारः प्रोक्तः चेतनो मणिरुक्तः । 'विप्रनारायणो ब्राह्मणो वनमालाऽवतार उक्तः आत्मा चेतनो वनमाला' । 'मुनिकाहनः श्रीवत्साऽवतारोऽभवत् चेतनात्मा श्रीवत्स उक्तः' । 'पोगो' स्वयं पाञ्चजन्याऽवतारोऽभवत् चेतनात्मा शंखः । 'भूतत्ता' स्वयं गदाया अवतारस्वरूपताऽभवत् । 'पेयालवारः' स्वयं खड्गस्याऽवतारोऽभवत् खड्गश्चेतनात्मा प्रोक्तः । 'निम्बार्काचार्यः सूर्यावतारोऽथवा सुदर्शनचक्रावतारोऽभवदिति चेतनात्मा प्रोक्तः सुदर्शनहेतिः । 'मध्वाचार्यो वाय्ववतारोऽभवत् वायुश्चेतन उक्तः । 'वल्लभाचार्यः' स्वयं सोमयज्ञस्य फलं पुण्यमवतरितम्, पुण्यं फलं चेतनात्म प्रोक्तम् । 'चैतन्यमहाप्रभुः राधावतारोऽभवत्' । 'श्रीहिताचार्यो भगवतो वंश्या अवतारोऽभवत् वंशी आत्मा चेतन उक्तः 'महेश्वरतन्त्रे' दिव्यब्रह्मपुरस्येह ब्रह्माऽद्वैतस्य वासनाः । तासामेका च परमा सुभगा सुन्दरी प्रिया सा चन्द्रनाम्नो चन्द्रनामा पुमान् आत्मा चेतनोऽभवत् इत्युक्तम् । 'ब्रह्मा-छादीन्यस्त्राणि समन्त्राणि सचेतनात्मस्वरूपाणि' । 'महाकाले भगवत्संकल्पात्मकश्चेतनात्मा मूर्तिमान् भगवत्तेजः श्रीकृष्णस्वरूपम्' । 'भगवद्दीर्यं नारायणस्वरूपम्' । 'भगवद्बलं बल-देवस्वरूपम्' । 'भगवदैश्वर्यम् अपरवासुदेवस्वरूपम्' । 'भगवद्ब्रह्मचर्यं नारायणनरस्वरूपम्' । 'भगवज्ज्ञानं सनककपिलादिस्वरूपम्' । 'भगवच्छक्तयो लक्ष्मीराधादिस्वरूपाः' । 'विष्णुपुराणे 'उज्जहाराऽऽत्मनः केशौ सितकृष्णौ महामुने । उवाच स सुरानेतौ मत्केशौ वसुधातले । अवतीर्य भुवो भारक्लेशहानिं करिष्यतः' । ( वि० पु० ५।१।५९-६० ) । परमेश्वरकेशा अपि चेतनात्मानो बोध्याः, चिह्नानि चेतनात्मानः, आभूषणानि चेतनात्मानः वेषालंकाराम्बराणि चेतनात्मानः, आश्रयणानि चेतनात्मानः, आयुधानि यष्टिमालाकण्ठीनक्तकादयोऽपि चेतना-त्मानः, उष्णिक्पुत्राणपादुकापादपीठच्छत्राद्युपकरणानि सर्वे मुक्ताश्चेतनाः, पुष्पहारा मणयो यज्ञोपवीतं चन्दनद्रवाद्याः सुगन्धसाराः स्वेदाः शब्दस्पर्शरूपरससौरभादयः कलशपात्रादयः सिंहासनोपकरणादयो वृक्षवल्लीस्तम्बसस्योद्यानालयमहोलादयः सर्वेऽपि चेतनात्मानो मुक्ता-त्मानो धामनि वर्तन्ते । अथास्य श्रीहरेः गुणाष्टकं षडैश्वर्याणि एकोनचत्वारिंशद्गुणाः अन्येऽपि असंख्या गुणाश्चेष्टाः कर्माणि धर्मास्तेजांसि विरामस्तृप्तयो मोदा आनन्दाः सुखानि प्रवृत्तयोऽभिलाषाभावनास्नेहप्रीतिभक्तिसेवादयः सर्वे चेतना मूर्यभिन्ना ये ते प्राविर्भवन्त्यव-तारास्तत्राऽऽत्मद्वयम् एकः अवतारचेतनस्तत्रान्तरात्मा परब्रह्मेति स्वयमवतारी एव विशिष्टै-कात्माऽविशेषणोऽप्यस्य, सर्वथा विशेषणत्वाऽनास्कन्दितत्वम् अवतारित्वम्, तदन्यत्वम् अवतारित्वम् । श्रीहरेर्मूर्तिगुणादयोऽवताराः । अक्षरब्रह्मणोऽप्यवताराः, मुक्तानामप्यवताराः ईश्वराणामप्यवताराः देवर्षिपितृविष्णुविराट्पुरुषादीनामप्यवतारा भवन्तीति सूक्ष्मं यथायथं विद्वद्भिर्योजनीयं ब्रह्मरसायनपात्रमेतत्सत्संगरसायनपात्रमिति ।

अथ कठवल्लीयाम् ( अ० २ वल्ली-५-१३ ) चेतनानां बहुत्वं परमेश्वरस्यैकत्वं चेतनानां नियाम्यत्वं परमेश्वरस्य नियन्तृत्वं सर्वकर्मफलप्रदत्वं भगवत आत्मनां च मिथः



## बहूनां यो विदधाति कामान् ॥

स्वाभाविकभेदं सर्वकामपूरकत्वं च नित्यो नित्यानामित्येतच्छ्रुत्या प्रतिपाद्यते, तत्र चेत् न' इत्यनेन सर्वज्ञस्वरूपसत्सुमूर्तानन्दधनदिव्यसाकारसगुणसर्वज्ञातृत्वं 'नि' इत्यनेन 'सदातनशाश्व-  
तत्वम् 'एक' इत्यनेन सर्वचेतनेष्ट्वमपरमनियामकविशिष्टसर्वावतारिपरमेश्वरत्वं विशिष्टावतारि-  
सर्वेश्वरनिजसमानेतररहितस्वामित्वं च सर्वकामान् 'विदधाती'त्यनेन कामसंकल्पवतां दिव्य-  
मुक्तानां स्वरूपसतां सुमूर्तानां साकारस्वरूपाणां सेवाऽग्नीकरणयोग्यः अनादिनित्यसिद्धदिव्या-  
कृतिस्वरूपसदानन्दधनसाकारकिशोरसुस्वरूपो भगवान् सर्वकामपूरो भक्तेच्छानुसम्पादक-  
दिव्यनवनवसुषेपः परमात्मा श्रीहरिः सर्वावतारी ब्रह्मस्वामी मुक्तपतिर्मायाधीश ईश्वरेश्वर-  
स्तत्त्वान्तरात्मा परमेश्वरः परब्रह्म सर्वकामानव्याप्तसमस्तमनोरथपूरणानुकूलदिव्यसमस्वरूपानु-  
स्वरूपद्योतमानसमुज्ज्वलसर्वोज्ज्वलपरमपुरुषः श्रीस्वामिनारायणो विशिष्टशरीरी व्यतिरेक-  
स्वरूपोऽन्तर्यामी बहिरन्तःस्वरूपो यथा यथा कामितस्तथा तथा सुषेपः श्रीहरिकृष्णो महाराजो  
वर्ण्यते । अयमर्थः 'कामानि'ति बहुवचनप्रयोगेण लभ्यते 'विदधाती'त्यनेन सर्वेच्छापूरकत्वं  
मुक्तादीनां सर्वेष्टपूरकत्वमीश्वरादीनां सर्वकर्मफलप्रदत्वं जीवात्मनां सर्वाऽपूरकत्वं च मायादीनां  
च परब्रह्मणि सहजानन्दे बृहन्नारायणे निवेद्यते । उक्तं च स्कान्दे वासुदेवमाहात्म्ये "नित्याना-  
मात्मनां नित्य आत्मा चेतनचेतनः । क्षराऽक्षरेभ्यश्च परस्त्वं परमं हरे" । (स्कं. पु० वा० मा०  
अ० १७।२९) ॥ (श्वेता० अ० ६।१३) इत्यत्रापि श्रुत्या 'नित्यो नित्यानामि'त्यनया  
'नित्यसिद्धे तदाकारे' एतत्सर्वं समन्वितं च वर्ण्यते ।

अथ परमेश्वरः कथं कर्मफलं दद्यात्, दानस्य यथेष्टविनियोगार्हस्य स्वायत्तवस्तुकर्म-  
कत्वात्, फले कर्मजन्ये कर्मकर्तृव्यक्त्यधीने परमेश्वरस्य स्वत्वाभावादिति चेन्न । निरीक्षणा-  
त्मकस्य श्रुत्यन्तरेण प्रतिपादितत्वात्, 'एष यं साधु कर्म कारयति तमुन्निनीषति, एष यमसाधु  
कर्म कारयति तमधो निनीषति,'—इति श्रुत्या यं साधुकर्मस्थं निरीक्षति तम् ऊर्ध्वलोकं  
प्रति निनीषावान् भवति यम् असाधुकर्मस्थं निरीक्षति तम् अधोलोकं प्रति निनीषावान्  
भवति । अथ कथं परमेश्वरस्य निनीषा, कर्मणाऽऽत्मा स्वयं नीयमानो भविष्यतीति चेन्न ।  
कर्म जडम्, कर्मणि कर्माऽभावात्, निष्कर्मणो नीयमानत्वाऽसंभवात्, अथ परमात्माऽपि  
निष्कर्मा, इति चेन्न, चेतनस्येच्छावत्त्वेन ज्ञातुः प्रवृत्तिमतस्तस्य प्रवर्तकत्वेन निरीक्षितस्य  
जडस्य सुखाद्यात्मकफलयोजकस्य निरीक्षकत्वेन तत्प्रापकतया निरवद्यत्वात् । आत्मनां  
कर्मकर्तृत्वम्, तच्च परमात्मायत्तम् 'परात्तु तच्छ्रुते' रिति सूत्रेणोक्तम् । श्रुतिश्च 'अन्तः प्रविष्टः  
शास्ता जनानां सर्वात्मा' । 'य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं  
य आत्मानमन्तरो यमयति' इति । अत्र परमात्मायत्ताऽऽत्मनिष्ठकर्तृत्वेऽपि न विधिनिषेध-  
वैयर्थ्यम्, पूर्वपूर्ववासनानुगुण्येन प्रवृत्तस्याऽऽत्मनः प्रवर्तकत्वं परमात्मनीति । 'कृतप्रयत्ना-  
पेक्षस्तु विहितप्रतिषिद्धावैयर्थ्यादिभ्य' इति सूत्रेणैतदुक्तत्वात् । यावज्जीवात्मनां चिच्छक्ति-

तमात्मस्थं येऽनुपश्यन्ति धीरास्तेषां शान्तिः शाश्वती नेतरेषामिति ॥ ६ ॥

प्रवृत्तिशक्तयोः करणकलेवरादिलाभस्य च परमात्मायत्तत्वात् प्रवृत्तिमात्रे परमात्मनो हेतुत्वात् । अदृष्टादिवत् कालवच्च कर्तृत्वे साधारणकारणत्वेऽपि 'अन्तःप्रविष्टः शास्ता जनानां सर्वात्मा' 'अध्यक्षश्चानुमन्ता च' । 'एष एव साधु कर्म कारयति' इत्यादिस्वारस्यादसाधारणकारणत्वमपि परमात्मनि निवेद्यते । तत्र प्रथमप्रवृत्तौ जीवो गुणत्रयतारतम्यवासनाविशेषोद्बोधादिभिरसाधारणकारणैः क्वचिदिच्छति यतते च, तस्यां प्राथमिकप्रवृत्तौ वाञ्छया च भगवानुदास्ते तथापि साधारणकारणत्वमनपायम्, आदौ स्वतःप्रवृत्तिमपेक्ष्याऽनुमन्यते परमात्मा, ततो जीवस्य द्वितीयादिप्रवृत्तिः, तत्रानुमतिदानं प्रथमप्रवृत्तिफलदानरूपम्, उन्निनीपाऽधोनिनीपा वा तु अत्यन्तानुकूलेऽत्यन्तप्रतिकूले च । तत्प्रवृत्तौ परमेशस्य संकल्पविशेषपूर्वकं प्रयोजकत्वम्, परमेशस्य क्वचित्सत्तामात्रेण क्वचिदनुमतिदानेन क्वचित्प्रयोजकतया च प्रवर्तकत्वमिति । अथाऽत्र सर्वत्र साक्षितया स्थितः परमात्माऽऽत्मना कर्त्रा सह निरीक्षतेऽनुमीयते प्रयोजयत्यपि च, आत्मनश्चेतनस्य प्रथमप्रवृत्तौ वासनया जायमानायां प्रत्यवायाऽन्ववायानुरूपार्थकस्याऽवर्जनात् । न हि क्रयविक्रये जडपदार्था द्रव्यफलदायकाः, मूल्यकर्तारं चेतनं विना निष्फलत्वात्, चेतने एव फलदातृत्वम्, कर्ता द्रव्यफलं सुखादि भुङ्क्ते, द्रव्यदाता त्वन्यः, एवं मूल्यकारो दाता, मूल्यं च मतिमूलम्, यथावन्मतिः परमेशस्य, स मूल्यदाता, एतदेव फलदातृत्वम्, आत्मकृतकर्मसु अन्वितपरमात्माऽधिष्ठितेनाऽऽत्मना कृतत्वात् । निरीक्षणसत्तायाः परमात्मनः सत्त्वात् स्वत्वेऽविरोधात्, आत्मना कृतकर्मणां प्रकृतिस्वभावसंस्कारप्रारब्धाऽदृष्टवासनादिस्वरूपाणां विशिष्टे सत्त्वात् विशिष्टे सत्तायाः सत्त्वात् विशेषणे मुख्यकर्तृत्वेन मुख्यफलवत्तायाः विशिष्टे निरीक्षकतामात्रत्वेन भोग्यत्वेनाऽफलवत्ताया निराव्याधात् । 'चिरध्वस्तं फलायाऽलं न कर्माऽतिशयं विना' अतिशयश्चात्मसु चैतन्यविशेषः, तस्य सर्वज्ञचेतनाधीनफलवत्तायां यथायथं व्यवस्थानात् विस्मर्तृव्यक्त्यधीनफलवत्ताया विस्मरणाधीनाऽव्यवस्थानात्, नियतव्यवस्थार्थकश्रुत्यधीननिर्णयात् । कर्मफलमात्मनियतभोगात्मकम्, न जडनियतभोगात्मकम्, वातोदकप्रेरिततृणस्योद्भूयने न तृणस्य फलभोगः, साक्षात्परम्परया वा चेतनानामेव तत्फलवत्त्वात्, चेतनफलव्याप्तौ चेतनतत्साक्ष्यभयव्यातेर्ग्राव्यात् । अर्थात् साक्षित्वे परमेशस्यात्मनः फललब्धिवत्त्वमिति सुस्थिरम् । सवासनस्य फलवत्त्वात्, निर्वासनस्य तु फलाऽप्रसक्ततेर्माक्षिवत्त्वात् । तथा च सिद्धं कर्मफलप्रयोजकत्वादिकं परमात्मनीति ।

अथ दिव्यकिशोरानन्दघनस्वरूपसत्साकारमूर्तिभगवतोऽन्तर्यामितयाऽपि दिव्याणुसाकारमूर्तिदर्शनविधिं श्रुतिराह—'तमात्मस्थं येऽनुपश्यन्ति धीरास्तेषां शान्तिः शाश्वती नेतरेषामिति ॥ ६ ॥ तं सदाऽक्षरधामस्थसच्चिदानन्दघनस्वरूपसत्साकारकिशोरमूर्तिश्रीस्वामिनारायणपरमात्मानं व्यतिरेकिणं तमेवाऽन्वयितुं सर्वान्तर्यामिणं निजात्मस्थं सूक्ष्मातिसूक्ष्ममूर्तिम् अणोरणीयांसं सुरूपां रमणीयद्योतमानमूर्तिम्, ये धीराः धियम् ईम् रान्तीति धीराः, धीराः

## ब्रह्मवैवर्ते प्रकृतिखण्डे 'ददर्श कृष्णं ग्रीष्मस्य

ब्रह्मशारदाभगवत्कृष्णो वन्नो भक्तजना आत्मसंयमिनोऽन्तश्चक्षुषो युक्तयोगिनो निर्विकल्प-  
स्थितिमन्तः । अनुपश्यन्ति—भगवत्सार्धजनोपदिष्टदर्शनमार्गमनुस्मृत्यनुस्मृत्याऽन्वनु-  
प्रपश्यन्ति साक्षात्कारयन्तं कुर्वन्ति वृत्तिमूर्तिं स्फुर्तिमूर्तिं चैतन्यमूर्तिं निजानन्दमूर्तिं साक्षिमूर्तिं  
तमेवाऽन्तर्यामिमूर्तिं निजविशिष्टं शाश्वतं श्रीहरिं स्वविशिष्टं श्रीहरिं श्रीहरिविशिष्टं स्वं  
चाऽपृथक्सिद्धतादात्म्यापन्नमीक्षते तेषाम्—साक्षात्कर्तृणां धीराणाम्, शान्तिः—मोदप्रमोद-  
सुखशमोपरतितृप्तिविरामाऽऽस्वादाऽऽनन्दसागरिकाः निजात्मसु प्रोच्छलन्ति, सापि शान्तिर्न  
क्षणिका न यौगिकी न काल्पिकी किन्तु शाश्वती सदातना ध्वंसाऽप्रतियोगिनी अनिवर्तिनी  
यावज्जीवनो भगवाँस्तावज्जीवनो यावज्जीवनो निजात्मा तावज्जीवनी शान्तिः आद्यन्तरहिता  
परब्रह्मस्वरूपानन्दवत् सापि निरवधिका निरतिशयस्य शमस्य अन्तिः महाकोशः परार्धाऽ-  
धिकशान्तिः ससीमन्यपि चेतनेऽसीमशान्तिरिति । तथाविधदर्शनबद्धीरितरेषां तु भगवद्योगहीनानां  
निजात्मदर्शित्वाऽगन्धानां तु सा शाश्वती शान्तिर्न, अशाश्वती तु सा भगवत्यशाश्वतसाधनैः,  
मूर्तिदर्शने तत् साधनं यद्यत् तदशाश्वतसाधनम् अपुनरावृत्तिदर्शनं ध्रुवसाध्यं समनुवर्तते इति ।

अथ ब्रह्मवैवर्तपुराणे प्रकृतिखण्डेऽनादिश्रीकृष्णनारायणं परब्रह्म पुरुषोत्तमम्  
अवतारिणम्, गर्गसंहितायाः सप्तमे विश्वजित्खण्डे प्रोक्ताः ये 'हरिणद्रोपेऽपान्तरतमास्तपति, तत्र  
गरुडो जगाम, गरुडस्य पिच्छमेकं पपात, अपान्तरतमाः प्राह—गरुड ! मम मस्तके पिच्छ-  
सहस्राणि विलोक्य, यदा यदा कृष्णावतारो भवति तदा तदा गरुडस्यैकं पिच्छं पतति तन्मया  
धार्यते गण्यते च, सर्वपिच्छानां मम धारणे आनन्द्योत्तरं मम मृत्युरिति ( ७।४०।४२ ) ॥”  
इति प्रकरणोक्ताः अनन्ताः कृष्णावताराः तेषां सर्वेषामवतारी परब्रह्माऽनादिश्रीकृष्णनारायण-  
परमात्मा, एनं श्रीहरिकृष्णपरमात्मानं सुमूर्तं साकारं वर्णयितुं श्रीगोपालानन्दस्वामी  
अवतारस्वरूपं श्रीकृष्णं साकारमावेदयति प्रमाणवाक्येन ददर्श कृष्णमिति । एवम्  
'स्कन्दपुराणे काशीखण्डे ४-उ । स० अ० ६१।५ २६२ विष्णुधर्मोत्तरेऽपि च अनादि-  
श्रीकृष्णनारायणं परब्रह्मपुरुषोत्तममवतारिणं वर्णयितुमुक्ता ये—'नारायणाः शतम्, पञ्चशतं च  
जलशायिनः । त्रिंशत्कमठरूपाणि मत्स्यरूपाणि त्रिंशतिः ॥ ७ ॥ गोपालश्च शतं साऽष्टं  
बुद्धाः सन्ति सहस्रशः । त्रिंशत्परशुरामाश्च रामा एकोत्तरं शतम् ॥ ८ ॥ विष्णुरूपोऽस्य-  
हमेको मुक्तमण्डलमध्यगः ॥’ इति प्रकरणोक्ता अनन्ता अवताराः अष्टोत्तरशतं प्रोक्ता  
गोपालाः श्रीकृष्णावताराः, तेषां सर्वेषामवतारी परब्रह्माऽनादिश्रीकृष्णनारायणपरमात्मा,  
एनं श्रीहरिकृष्णपरमात्मानं सुमूर्तं साकारं वर्णयितुं श्रीगोपालानन्दस्वामी अवतारस्वरूपं  
गोपालं मुरलीधरं श्रीकृष्णं साकारमावेदयति प्रमाणवाक्येन ददर्श कृष्णमिति भावं  
सुधातिन्धोः १२२ तरंगे श्लोकः १४-२३ पर्यन्ते च 'सदा मंगलरूपोऽ हि श्रीकृष्णो भगवान्  
स्वयम् । अवताराऽवतारित्वभेदो नैवाऽत्र विद्यते ॥ २३ ॥



कोटिसूर्यसमप्रभं द्विभुजं मुरलीहस्तं किशोरं गोपवेषकम् ।  
परमात्मानमीशं च भक्तानुग्रहविग्रहम् ॥ १ ॥ स्वेच्छामयं

इत्यर्चिऽनादिश्रीकृष्णनारायणं परब्रह्मं पुरुषोत्तममवतारिणं निजं श्रीहरिं स्वमेव वर्णयितुं टीकायां—‘यद्यपि स्वयं ब्रह्मपुराधीशोऽवतारी पुरुषोत्तमोऽनन्ताऽक्षरमुक्तोपसितचरणाऽब्जोऽस्त्यथापि नृनाट्यशोभनायेष्टदेवत्वेन श्रीकृष्णस्य स्वेन स्वीकृतत्वात् तस्य सर्वावतास्महत्त्वाच्च स्वकीयं पुरुषोत्तमत्वं तत्राऽऽरोप्य उपासनाप्रदर्शनार्थमाह सदेति । ‘श्रीस्वामिनारायणः सोऽयं नित्यं हृदि मयेक्ष्यते । तिर्यगूर्ध्वमधोऽपारे स्थितः को ह्यर्कतेजसि ॥ २४ ॥ कृतावतारो भगवान् मिलेद् यर्हि स्वयं तदा । तस्य रूपान्तरमपि न ध्येयं ध्येय एव सः ॥’ १४ ॥ इत्येताभ्यां श्रीस्वामिनारायणपरमात्मना श्रीकृष्णे स्वस्य पुरुषोत्तमत्वमारोपितं तथा श्रीस्वामिनारायणस्वरूपं विनाऽन्यावतारोऽपि तत्प्रत्यक्षोपस्थितौ न ध्येय इत्यपि निवेदितमिति श्रीकृष्णाऽवतारस्यावतारी श्रीस्वामिनारायणो भगवान् परमात्मा श्रीहरिरिति वर्णयितुं श्रीगोपालानन्दस्वामी अवतारस्वरूपं श्रीकृष्णं साकारमावेदयति प्रमाणवाक्येन ददर्श कृष्णमिति । कृष्णम्—इदं परब्रह्मणोऽभिधानं स्वावतारे श्रीकृष्णेऽर्पितम्, पुरुषोत्तमे श्रीकृष्णनिरुक्तिः ‘कुषिर्भूवाचकः शब्दो णश्च निर्वृतिवाचकः । तयोरैक्यं परब्रह्म कृष्ण इत्यभिधीयते’ ॥ ‘ब्रह्मवैवर्तपुराणे खण्डे द्वितीयेऽध्याये द्वितीये ‘कृष्टिस्तद्भक्तिवचनो नश्च तद्दास्यकारकः । भक्तिदास्यप्रदाता यः स कृष्णः परिकीर्तितः ॥ २५ ॥ कुषिश्च सर्ववचनो नकारो बीजवाचकः । सर्वबीजं परब्रह्म कृष्ण इत्यभिधीयते’ ब्रह्मवै. ख. ४ पूर्वार्धे अ० १३—‘ब्रह्मणो वाचकः कोऽयमृकारोऽनन्यवाचकः ५६ । शिवस्य वाचकः षश्च नकारोऽधर्मवाचकः । अकारो विष्णुवचनः श्वेतद्वीपनिवासिनः ॥ ५७ ॥ नरनारायणार्थस्य विसर्गो वाचकः स्मृतः । सर्वेषां तेजसां राशिः सर्वमूर्तिस्वरूपकः ॥ ५८ ॥ ब्र० वै० ब्रह्मखण्डेऽध्याये १७—‘गोलेके द्विभुजः कृष्णो राधाकान्तः सनातनः ॥ ६४ ॥ इत्युक्तो भगवतः परब्रह्मणोऽवतारः श्रीकृष्णो गोलेकेशो द्विभुजोऽत्र दर्शितः । एतत्कृष्णावतारवर्णनेनाऽवतारिणो वर्णनं दिव्यमिति श्रीगोपालानन्दस्वामी प्राह ददर्श कृष्णमिति कृष्णं श्रीकृष्णं भगवन्तम्, ग्रीष्मसमयस्य सूर्यस्य कोटिशानां किरणानां याः प्रभास्तदुर्वरितप्रभाशालिनं सुमूर्तं द्विभुजं द्विहस्तम्, ‘दक्षभुजा ब्रह्मरक्ष्या वामा शक्तिप्रसेविता । पुंभुजः स्वयमेवोक्तो वामः श्रीराधिकात्मकः’ । ‘कृष्णकृष्णात्मकः कृष्णो द्विभुजश्चात्र कीर्त्यते’ ‘द्वाभ्यां भुजाभ्यां वंशीं स्वां वादयन्तं तु राधिकाम् । रामयन्तं कृष्णरूपं रामयामः सखीजनः’ ‘इत्येवं तालिकादानैर्भुजाभ्यां स्कन्धसंस्पृशः, । गोपीगोपस्वरूपोऽयं कृष्णोऽवतारिरूपकृत् किशोरम् आपोडशाऽपूर्णस्वरूपं दिव्यं गोपानां वेषं धारयन्तम् । गाः पान्तीति गोपा धेनुपालास्तेषां मयूरपिच्छमुकुटादिसुशोभसुनीशारसुसुरवाल्मुयष्टिकसुप्रपदीनसुनेपथ्यशिक्षादिधारिणं वेषं धृतवन्तं गोपीगणान्तर्वर्तिनं चेति । सुगोपवेषकम्, स्वयं स्वरूपसत्सुमूर्तो भगवान् श्रीकृष्णः स्वेच्छया दर्शनादिविहारानुकूलान् वेषान् परिवर्तयतीति

## परंब्रह्म परिपूर्णतमं विभुं ब्रह्मविष्णुशिवाद्यैश्च स्तुतं

सुगोपवेषकम्, गावोऽत्रेन्द्रियाणि तेषां वृत्तिसमाकर्षणार्थं समाकर्षकवेषान् सुस्वरूपाणि विवर्तयतीति तादृशं, परमात्मानम्, परमेश्वरस्याऽवतारिणः श्रीहरेरारोपितं यत्परमात्मत्वं तद्वन्तं स्वयमवतारस्वरूपम्, तथा गोलोकस्थगोपीगोपादिसमग्रभक्तेशं तदीश्वरं तन्नियामकं भक्तानां गोलोकस्थानां भूतलादी यत्र यत्र कोटिशोऽवतारा धृतास्तत्र तत्र भजमानानां नारीनरादिभक्तानामुपरि योऽनुग्रहो दया तेषां कामपूरणानुकूलतावन्तं सुदिव्यशरीरं तत्तन्मनोरथपूरकवेषवन्तं विशिष्टग्रहवन्तं विशेषकलायुक्तं भक्तानां यथाविधानां तथाविधानाम् अनु अनुग्रहो वेषो विग्रहो विशिष्टाः कलाश्च तद्वन्तं सूक्ष्मं स्थूलं च स्वरूपं धारयन्तं धरन्तं च । तत्रापि स्वस्येच्छयैव भक्ते च्छानुकूलं प्रायशः स्वरूपमाविष्कुर्वन्तं स्वेच्छोपात्ताऽभिमतो-रुदेहम्, आरोपितं च पूर्णब्रह्मत्वं परब्रह्मत्वं परिपूर्णतमत्वं विभुत्वं सर्वथा पुरुषोत्तमप्रदत्तं वर्तते यत्र, तादृशम्, ब्रह्मभिर्विष्णुभिः शिवैर्वैराजमहाविष्णुभूमादिभिश्च स्तुतं प्रशस्ततया वन्दितं स्वनियामकतयाऽऽराधितं तथा मुनिगणैः साधुभिर्भक्तैश्च नमस्कृतं भगवन्तं मुनिनारदो ददर्शति ह्येतदवतारसुमूर्ततापरकवर्णनं कृतम् । आधारस्यैव वाक्यस्याऽवतारिसुमूर्ततापरकवर्णनम् कृष्णम्—अनादिश्रीकृष्णनारायणं परब्रह्म श्रीहरिकृष्णपरमात्मानम्, कोटिसूर्यप्रभा एकस्मिन् वैराजैकरोम्णि, अनन्तवैराजप्रभा महाविष्णौ श्रीमहेकरोम्णि, अनन्तमहाविष्णुप्रभाः प्रधानपुरुषैकरोम्णि, अनन्तप्रधानपुरुषप्रभा महापुरुषैकरोम्णि, अनन्तमुक्तप्रभा अक्षरस्यैकरोम्णि, अक्षरस्य सर्वाः प्रभाः श्रीपुरुषोत्तमस्यैकांगे वर्तन्ते एतादृशतेजोनिधिमूर्तिम्, ग्रीष्मस्य प्रकाशितब्रह्मलोकस्य ये कोटिकोटिसूर्याः सूर्यो नित्यसूर्यो नित्यमुक्ताः अक्षरं धाम च, तेषां समा द्योतमाना मूर्तिः साकारः श्रीहरिः तम् । द्विभुजम्, गोलोके तु राधिकासहित-श्रीकृष्णस्तयोश्चतुर्भुजत्वम्, श्रीपुरुषोत्तमस्यैकस्य परब्रह्मणस्तु द्विभुजत्वं युगलत्वाऽभावात्, मुरली दैत्यहन्त्री अभयदात्री रेखा, भगवदोष्ठयोः प्रेमरसनिष्पादयित्री या निजप्रसन्नता तस्या वैशिष्ट्यबोधयित्री करतलगताऽऽशीर्वादप्रदात्री दिव्या रेखा तत्सहितकरं श्रीहरिम्, किशोर-मूर्तिम्, गोपा भगवदानन्दभोक्तारो दिव्या मुक्ताः स्वरूपव्यवन्तः, तत्प्रतियोगिस्वरूपं दिव्यो वेषो दिव्याकारस्तद्वन्तम्, परमात्मानं परममीश्वरं सर्वेशानं नियामकं श्रीहरिम्, भक्तानां मुक्तानां सर्वसृष्टिस्थस्वाश्रितानां दर्शनसेवाभदानार्थानुग्रहरचित्दिव्यतत्तदनुसम्मीलनानुस्वरूपदिव्य-सुसमुज्ज्वलविशिष्टानन्तविग्रहम्, अक्षरे धाम्नि परमात्मनः स्वरूपमिदं प्रोक्तम्, एनमेव परमात्मानं नारायणशब्देन कृष्णशब्देन सर्वावतारिणमाहुः श्रुतयः स्मृतयश्च सर्वलोक-प्रशासनकर्ता सर्वेश्वरः निरवधिकातिशयानन्दघनः आनन्दमयमूर्तिनारायणः कृष्णशब्देनोच्यते, नारायणशब्दो बृहन्नारायणे कृष्णशब्दोऽनादिश्रीकृष्णनारायणे योगरूढः वसुदेवसुतत्वेन प्राविर्भूतस्य श्रीकृष्णभगवतः कृष्णशब्दस्तु परब्रह्मणोऽर्थितः पूर्वयुगेष्वपि भक्तैः श्रीकृष्ण-शब्देन नारायणशब्देन च परमात्माऽऽराधितः, स परमात्माऽक्षरधामाधिपतिः

श्रीस्वामिनारायणपरमात्मा परब्रह्मेति बोध्यः । तानीमानि पूर्वयुगीयवचनानि—भगवते पृथुचरिते 'आरिराधयिषुः कृष्णमचरत्तप उत्तमम्' अजामिलोपाख्याने 'अजामिलोऽप्यथाऽऽकर्ण्य दूतानां यमकृष्णयोः' । 'कृष्णाय नो नमति यच्छिर एकदाऽपि तानानयध्वमसतोऽकृतविष्णुकृत्स्नि' । 'यथा कृष्णार्पितप्राणस्तत्पूरुषनिषेवया' । 'कृष्णांघ्रिपद्मधुलिप्न पुनर्वि-सृष्टमायागुणेषु रमते वृजिनावहेषु' । भारताख्याने—'सा मां स्मृतिर्मृगदेहेऽपि वीर ! कृष्णार्चन-प्रमवा नो जहाति' प्रह्लादचरिते 'कृष्णग्रहगृहीतात्मा न वेद जगदीदृशम्' 'मतिर्न कृष्णे परतः स्वतो वा मिथ्याऽभिपद्येत गृहव्रतानाम्' 'एषा ब्रह्मण्यदेवस्य कृष्णस्य च महात्मनः । अवतारकथा पुण्या' ध्रुवाख्ये—'इत्युत्तानपदः पुत्रो ध्रुवः कृष्णपरायणः' 'तं कृष्णपादा-भिनिविष्टचेतसम्' पुरञ्जनोपाख्याने—'आरिराधयिषुः कृष्णं स जगाम कुलाचलम्' ययाति-चरिते च—'सर्वत्र सङ्गमुत्सृज्य स्वप्नौपम्येन भार्गवी । कृष्णे मनः समावेश्य व्यधुनोल्लिङ्गमात्मनः' देवस्तुतौ—'प्रस्तानि येन नः कृष्ण ! तेजांस्यस्त्रायुधानि च' 'हंसाय दहनिलयाय निरीक्षकाय कृष्णाय मृष्टयशसे निरुपक्रमाय' व्यासनारदसंवादे' च 'तत्राऽन्वहं कृष्णकथाः प्रगायताम्' वैकुण्ठदर्शने' च 'कृष्णात्मनां न रज आदधुरुत्समयाद्यैः' 'रुद्रगीते' नमो धर्माय बृहते कृष्णावाऽकुण्ठमेधसे' वृत्रोपाख्याने 'इत्थं दृढमतिः कृष्ण आसीत् सङ्ग्राम उल्बणः' प्राचेतसाख्याने 'वासुदेवाय कृष्णाय सात्त्वतां पतये नमः' 'निमिजायन्तेयसंवादे' एवं कृष्णात्मनाथेषु मनुष्येषु च सौहृदम् 'सर्वे वेदा यत्पदमामनन्ति' 'नारायणपरा वेदाः' 'वेदैश्च सर्वैरहमेव वेद्यः' 'नताः स्म सर्ववचसां प्रतिष्ठा यत्र शाश्वती' 'एको ह वै नारायण आसीत्' 'दिव्यो देव एको नारायणः' 'अथ पुरुषो ह वै नारायणोऽकामयत प्रजाः सृजेयेति' 'सर्वस्य वशिनं देवं सर्वस्याऽऽयतनं हरिम्' 'कृष्णो वै परमं दैवतम्' 'नारायणः परं ब्रह्म तत्त्वं नारायणः परः' 'नारायणः परो ज्योतिरात्मा नारायणः परः' । 'आलोड्य सर्वशान्त्राणि विचार्य च पुनः पुनः । सारमेकं मुनिष्पन्नं ध्येयो नारायणः स्वयम्' नारायणात्परो देवो न भूतो न भविष्यति । एतद्रहस्यं वेदानां पुराणानां च सत्तमम्' 'तत्त्वं जिज्ञासमानानां हेतुभिः सर्वतो-मुखैः । तत्त्वमेको महायोगी हरिनारायणः परः' 'कृष्ण एव हि लोकानामुत्पत्तिरपि चाऽव्ययः । कृष्णस्य हि कृते भूतमिदं विश्वं चराचरम्' 'अयमनादिश्रीकृष्णनारायणपरमात्मा दिव्य-गुणसहितसाकारमूर्तिरेव श्रुतिस्मृतिभिर्वर्ण्यते, स एव परमात्मा स्वेच्छामात्रेणानन्तवेषस्व-रूपोऽनन्तस्वरूपोऽपि चैकेशश्चतस्वरूपो व्यतिरेक्यप्यन्वयी अन्वय्यपि व्यतिरेकी च सर्वत्र प्रतिपाद्यते, तं सर्वत्र पूर्णं पृथक् च संस्तुतमूर्तिकं चापि पुराणवाक्यं वर्णयति—स्वेच्छामयं परंब्रह्म परिपूर्णतमं विभुम् । ब्रह्मविष्णुशिवाद्यैश्च स्तुतं मुनिगणैर्नुतमिति । २ । प्राचुर्यार्थोऽपि भक्तेच्छासमानार्थो मयट्, तत्र भगवदिच्छाप्राधान्ये मयट्सामर्थ्यम्, द्वयोरेकेच्छयाऽनुकूलाचारपरत्वात्, स्वस्य भगवतः स्वेषां भक्तानामिच्छाभिर्व्यथारामणीयक-गाचराभिरिच्छाभिर्वेषबाहुल्यपरत्वात्, ज्ञातुर्निजेच्छया प्रवृत्तेर्भगवतः श्रीहरेर्नित्यसर्वज्ञस्य सर्वकर्मफलप्रदातुः सर्वान्तर्यामिणः सर्वकर्तुस्तस्य स्वेच्छया लीलया लोकरचनावत्त्वसत्त्वेन स्वेच्छा-



मयत्वमुक्तम्, नन्वानन्दधनवत् 'सत्यसंकल्पसत्यकामाभ्याम्' स्वेच्छाधनत्वमस्त्विति चेन्न, इच्छाया आनन्दप्रयोज्यत्वात्, विना सुखमिच्छाया असत्त्वेन श्रुत्या यथावस्थितवस्तुवर्णनेन 'आनन्दधन अयमात्मा प्रज्ञानधनः' । 'अस्यैवानन्दस्य मात्रामन्यानि, भूतान्युपजीवन्ति'- इत्यादिभिः सच्चिदानन्दस्वरूपस्य परमेश्वरस्याऽऽनन्दस्य स्वरूपस्य ज्ञानात्मकस्य तेन इच्छाया-स्तद्धर्मत्वाद्विच्छायां मयङ्मयोजनात्, ज्ञानाधीनत्वमानन्दशालमिच्छायां बोधयितुं मययोनु-सरणात्, 'लीलात्तनुः' । 'स्वेच्छाधृतभिमतोरुदेहः' 'सोऽकामयत ब्रह्म स्याम्' इत्येतैरिच्छायाः प्राधान्योक्तत्वात् तादर्थ्ये मययोऽप्यविरोधात् । वस्तुतस्तु लौकिकाऽलौकिकसमस्तकार्यजात-स्येच्छाकारणकत्वेन कारणताप्राधान्ये मयङ्मयविधानम् । आनन्दमयस्य वेपान्तरे तेजःसारूप्ये ऐश्वर्यसारूप्ये ज्ञप्तिसारूप्ये वा जवनिकासारूप्येऽपि वेपे इच्छाया व्यापकत्वादेवाऽत्र व्याप-कत्वार्थे मयटः प्रयोगात् । स्वेच्छाधृतदिव्यप्रतिममिति । 'परब्रह्मेति' पदसन्निध्येन मूलस्वरूपेण निजधामस्थस्य बृहन्नारायणस्याऽक्षरब्रह्माधिपतेः श्रीहरेः स्वीयान्यसर्वनिजवेषावतरणाधियोजना-वश्यकतया तत्रेच्छायाः प्राथम्यात् परब्रह्मसन्निध्येनेच्छामयत्वमिति स्वेष्टे स्वेष्टसाधनताया आवश्यकत्वयोतनार्थं मयट्प्रयोगः । अथ बृहद् 'ब्रह्माऽक्षरं तेजोमयम्, भगवन्मूर्तिप्रकटित-तेजःसर्वस्वं धाम, तच्च प्रोक्तं श्रुतिषु, तत्परः परमात्मा परब्रह्म, ब्रह्मतः परः बृहत्त्वाद् बृहणत्वाच्च व्यापकत्वात् केवलान्वयित्वात् ब्रह्म, तच्च श्रुतिषु प्रोक्तम्- 'दिव्ये ब्रह्मपुरे ह्येष स व्योम्यात्मा प्रतिष्ठितः' । 'एतःसत्यं ब्रह्मपुरम्' 'अपहतपाप्मा ह्येष ब्रह्मलोकः' । 'स खल्वेवं वर्तयन् यावदायुषं ब्रह्मलोकमभिसम्पद्यते न च पुनरावर्तते' । 'तदक्षरे परमे व्योमन्' । 'स वेदैतत्परमं ब्रह्मधाम यत्र विश्वं निहितं भाति शुभ्रम्' । 'यो अस्याऽध्यक्षः परमे व्योमन्' । 'हिरण्मये परे लोके विरजं ब्रह्म निष्कलम्' । 'पादोऽस्या विश्वाभूतानि त्रिपादस्याऽमृतं दिवि' 'ते ह नाकं महिमानः सचन्त यत्र पूर्वं साध्याः सन्ति देवाः' 'स सामभिरुन्नीयते ब्रह्मलोकम्' 'तद्विष्णोः परमं पदम्' । 'यत्र गावो भूरिशृङ्गा अयासः, अत्राह तदुरुगायस्य वृष्णः परमं पदमवभाति भूरि' । स्मृतयः 'तत्र प्रयाता गच्छन्ति ब्रह्म ब्रह्मविदो जनाः' । 'यद्गत्वा न निवर्तन्ते तद्धाम परमं मम' 'तत्र गत्वा न शोचन्ति न च्यवन्ति व्यथन्ति च' । 'ते तु तद् ब्रह्मणः स्थानं प्राप्नुवन्तीह सात्त्विकाः' 'नित्यं स्थानमजरं चाऽप्रमेयम्' । 'स्थानमेतन्महाराज ध्रुवमेतन्ममाऽक्षरम्' । 'तथाऽन्येषां दिवौकसाम् । स्थानानि निरयास्तात स्थानस्य परमात्मनः' 'ब्रह्मलोकपदान्वेषी याति विष्णोः परं पदम्' शिवपुराणे खं० ५, अ० ५०, पार्वत्युवाच— 'अविनाशि परं धाम मायातीतं परात्परम् । श्रुतयो वर्णयन्ते यत् तद्रूपं तु ममैव हि ॥ ३७ ॥ सगुणं निर्गुणं चेति मद्रूपं द्विविधं मतम् । 'प्राप्याऽवध्यं ब्रह्मपुरं राजेव स्यामहं सुखी' । 'क्षेमं विन्दन्ति मत्स्थानं यद् ब्रह्म परमं विन्दुः' । 'ब्रह्माख्यं धाम ते यान्ति शान्ताः सन्न्या-सिनोऽमलाः' । 'धाम तेजोमयं तद्धि प्राप्यमेकान्तिकैर्हरेः' । 'यस्याऽक्षरं शरीरं यमक्षरं न वेद' 'कृतस्थोऽक्षर उच्यते' इत्येताभिर्ब्रह्मधाम प्रोक्तम्, तदेव द्वेधा प्रोक्तं विष्णुपुराणे 'द्वे रूपे ब्रह्मणस्तस्य मूर्ते चाऽमूर्तमेव च १।२२।५५' (ब्र० वै० ख० ४-अ-२१) 'अक्षरं परमं ब्रह्म

ज्योतीरूपं सनातनम्' 'गुणातीतं निराकारं स्वेच्छामयमनन्तकम् ॥ ७९ ॥ भक्तध्यानाय  
 सेवायै नानारूपधरं वरम् । शुक्लरक्तपीतश्यामं युगानुक्रमणेन च ॥ ८० ॥ 'सत्यं ज्ञानमनन्तं  
 च पूर्णं चाखण्डमक्षरम् । धाम यद्वासुदेवस्य मूर्ते चामूर्तमुच्यते' । 'शुद्धं नित्यं चाविकारि  
 मायादीनां प्रकाशकम्', तद् ब्रह्मेति विजानीहि सर्वाधारतया मतम्' । एतद्ब्रह्मधाम यस्य  
 प्रकाशः स परमात्मा परब्रह्म, 'उत्तमः पुरुषस्तन्यः परमात्मेत्युदाहृतः । अतोऽस्मि लोके  
 वेदे च प्रथितः पुरुषोत्तमः' ॥ 'हृदये जीवज्जीवे योऽन्तर्यामितया स्थितः । ज्ञेयः स्वतन्त्र  
 ईशोऽसौ सर्वकर्मफलप्रदः ॥ शि० १०७ । 'यत्परं ब्रह्म विश्वात्मा विश्वस्याऽऽयतनं महत्' ।  
 'सर्वस्य वशी सर्वस्येशानः' । 'रुक्मवर्णं कर्तारमीशम्' 'स श्रीकृष्णः परब्रह्म भगवान्  
 पुरुषोत्तमः । उपास्य इष्टदेवो नः सर्वकारणकारणम्' श्रीकृष्णोऽनादिश्रीकृष्णनारायणो योऽसौ  
 स भगवान् पुरुषोत्तमः । 'पूर्वं पूर्वं पूर्वमहमेवेहाऽऽसमिति तत्पुरुषस्य पुरुषत्वम्, तत्रोत्तमत्वं  
 पुरुषोत्तमत्वम्, ब्रह्मणोऽपि नियामकत्वं परत्वम्, अक्षरब्रह्मतो महद्ब्रह्मतो मुक्तब्रह्मत ईशब्रह्मतो  
 जीवादि ब्रह्मतोऽन्नमयादिब्रह्मतश्च तत्र तत्र यथायोग्यं परत्वं सामस्त्येन च परत्वं श्रीहरेः  
 परब्रह्मत्वमिति । स एव परमात्मा परिपूर्णतम इति । अक्षरब्रह्मार्थं यद् यद् अपेक्ष्यते सत्त्वं  
 चित्तम् आनन्दत्वं प्रकाशत्वं गुणाष्टकत्वं षड्भगत्वम् एकोनचत्वारिंशद्गुणवत्त्वम् अनन्तशक्त्या-  
 दिमत्त्वं सर्वत्र व्याप्तिमत्त्वं सर्वभासकत्वं सर्वचेतयितृत्वं सर्वाऽऽपूरकत्वं सर्वांशनानन्दादितृतिप्रदत्व-  
 मित्यादि यद्यत् तत्सर्वं श्रीहरौ परमात्मनि असीमाऽनन्तं संभृतम्, तथा मुक्तानामीशानां मायाया  
 मायातत्त्वानां सृष्टीनां च भक्तानामपि यद्यदपेक्षितं तत् सर्वं श्रीहरौ नित्यं शाश्वतमसीमानन्तं  
 संभृतमिति पूर्णः परमात्मा, अथ यत्पूर्णत्वेन विद्यमानं तद् यदि स्वीयेभ्यः सर्वस्वं दीयते  
 तथापि नाऽणुमात्रमपि रिक्तं भवतीति पूर्णमेवोर्वरितमेवोद्वेगमेव मातुमशक्यमेव प्रावि-  
 र्भवेत् विकसेत् । एवंविधया पूर्णं स्वयं पूर्णम् अन्यच्च पूरयति न तथाप्यपूर्णं किन्त्वधिक-  
 मधिकं विकसितेन पूर्यतेतरामिति पूर्यतेतमामिति पूर्णतमम्, उपरि प्रतियोगिषु गुणादिषु  
 नीचैरधिकरणेष्वक्षरादिषु संयुक्तेषु शरीरपदार्थेषु परितोऽपि सर्वदिक्षु पूर्णतममिति  
 परिपूर्णतमं परब्रह्मोच्यते सर्वशरीरविशिष्टः परमात्मा सर्वतः परितश्चान्तर्ब्राह्मतोऽतिशयेन  
 पूरितः संभृतः परिपूर्णतम इति । अथ परविभवव्यूहाऽऽर्चान्तर्यामिस्वरूपेषु षट्सु अंशकला-  
 ऽऽवेशविभूतिपूर्णपरिपूर्णभेदा भगवति भक्तैर्वर्ण्यन्ते, तत्र निर्णतगुणकलादिमान् पूर्णः  
 अनन्तगुणकलादिसंभृतः परिपूर्णः, परब्रह्म तु परिपूर्णतममिति । उक्तं ब्रह्मवैवर्ते पूर्वांशे ख० ४  
 अ० २२ धेनुक उवाच—'अधुना कृष्णरूपस्त्वं परिपूर्णतमः स्वयम्, सर्वेषामवताराणां वीजरूपः  
 सनातनः ॥ ४९ ॥ अनेन पुरुषोत्तमस्य परिपूर्णत्वमुक्तं धर्मपुत्रस्य—'त्वं च धर्मसुतो भूत्वा  
 लोकनिस्तारकारकः ॥ ४८ ॥ सत्संगिजीवने प्रक० अ० २७ ( भागवतेऽपि ) अशांऽशां-  
 शस्तथाऽऽवेशः कलाः पूर्णः प्रकथ्यते । व्यासाद्यैश्च स्मृतः षष्ठः परिपूर्णतमः स्वयम् ॥ १ ॥  
 अशांशस्तु मरीच्यादिर्दशा ब्रह्मादयस्तथा । कलाः कपिलकूर्माद्याः आवेशा भागवादयः ॥ २ ॥  
 पूर्णो नृसिंहो रामश्च श्वेतद्वीपाधिपो हरिः । वैकुण्ठोऽपि तथा यज्ञो नरनारायणः स्मृतः ॥ ३ ॥

परिपूर्णतमः साक्षाच्छ्रीकृष्णो भगवान् स्वयम् । असंख्यब्रह्माण्डपतिर्गोलोके धाम्नि राजते ॥४॥  
 कार्याधिकारं कुर्वन्तः सद्शास्ते प्रकीर्तिताः । तत्कार्यभारं कुर्वन्तस्तेऽशाऽशा विदिताः प्रभोः ॥५॥  
 येषामन्तर्गतो विष्णुः कार्यं कृत्वा विनिर्गतः । नानावेशावतारश्च विद्धि राजन् ब्रह्मते ॥ ६ ॥  
 धर्मं विज्ञाय कृत्वा यः पुनरन्तरधीयत । युगे युगे वर्तमानः सोऽवतारः कलौ हरेः ॥ ७ ॥  
 चतुर्व्यूहो भवेद् यत्र दृश्यन्ते च रसा नव । अतः परं च वीर्याणि स तु पूर्णः प्रकथ्यते ॥८॥  
 यस्मिन् सर्वाणि तैजांसि लीयन्ते च स्वतेजसि । तं वदन्ति परे साक्षात् परिपूर्णतमः स्वयम् ॥९॥  
 परिपूर्णतमः साक्षाच्छ्रीकृष्णो नान्य एव हि । एककार्यार्थमागत्य कोटिकार्यं चकार ह ॥ १० ॥  
 'ब्र० वै० ख० ४ पूर्वार्धे० अ० ९—'ब्रह्मेशशेषविघ्नेशाः कूर्मो धर्मोऽहमेव च । नरश्च कार्तिकेशश्च  
 श्रीकृष्णांशा वयं नव' ॥१०॥ 'शूकरो वामनः कल्किर्बौद्धः कपिलमीनकौ । एते चाऽशाः कला-  
 श्चाऽन्ये सन्त्येव कतिधा मुने ॥११॥ कूर्मो नृसिंहो रामश्च श्वेतद्वीपविराड् विभुः । परिपूर्णतमः  
 कृष्णो वैकुण्ठे गोकुले स्वयम् ॥१२॥ एषु वाक्येषु परिपूर्णतमोऽनादिश्रीकृष्णनारायणपरमात्मा  
 परब्रह्म वर्णितो निजावतारस्वरूपश्रीकृष्णं स्वमतिप्रियं द्वारीकृत्येति श्रीगोपालानन्दस्वामिनामाशयो  
 बोध्यः । अवतारे परिपूर्णतमत्वमवतारिण एवेत्यर्थव्यञ्जकं पदमाह—विभुमिति । व्यापकः  
 परब्रह्म परमात्मा ब्रह्मद्वाराऽन्तर्यामिशक्तिद्वारा, न त्ववतारो व्यापको विभुः, अवतार्यधीनत्वात्  
 ब्रह्मवत् सर्वत्राऽन्यथाऽभावात्, कार्यनिमित्तकवेषस्य निरानन्त्यात् कार्यमात्रव्याप्त्या तदितर-  
 प्राप्तेरनावश्यकत्वात्, मत्स्यकूर्मयोजले व्याप्तिः, नृसिंहवाराहयोर्वने व्याप्तिः, कपिलदत्तात्रेय-  
 योर्निर्जने व्याप्तिः, पृथुरामश्रीकृष्णानां प्रजाशासने व्याप्तिः, व्यासादीनां निबन्धे व्याप्तिः,  
 परब्रह्मणस्तु सर्वावतारिणः सर्वत्र व्याप्तिरिति परिपूर्णतमत्वं परब्रह्मणि विभुत्वपदेन निश्चीयते,  
 तस्माद् अत्यन्ताभावाऽप्रतियोगित्वं केवलान्वयित्वं सर्वत्र वृत्तिमत्त्वं सर्वयोगित्वं सर्वशरीरित्वं  
 सर्वान्तरात्मत्वं चेत्यात्मकं यद् विभुत्वं सर्वाविर्भावव्याप्तिरोभावावस्थादिसत्तावत्त्वं नियाम-  
 कत्वं च यत्र विभुत्वं तत्रैव सहकृतमिति विभुत्वसहकृतनियामकत्वस्य परिपूर्णतमत्वाऽविना-  
 भूतस्य परमात्मनि सर्वावतारिणि ब्रह्मधामनिवासिनि सर्वनिवासिनि अपरिच्छिन्नवासिनि  
 वर्तते न तु परिच्छिन्नधामधामिनि तत्र तत्राऽवतारे इति गोपालानन्दस्वाम्यभिप्रायः ।  
 गोपालानन्दस्वामी यं परमात्मानमुपास्ते स परमात्मा स्वयमाह सुधासिन्धौ मध्यतरंगे १३  
 'परे ब्रह्मणि यः प्रोक्तो भगवान् दिव्यविग्रहः । सोऽहमेव भवाम्यत्र स्थितो दिव्यनराकृतिः'  
 'तरंगे १४६ रामकृष्णादयः सर्वेऽवताराः सन्त्यतो हि मे । पुरुषोत्तमस्य वित्तेत्येतत्सत्यं  
 ब्रवीमि वः' ॥६३॥ तरंगे १२२—'स्वामिनारायणः सोऽयं नित्यं हृदि मयेक्ष्यते' तिर्यगूर्ध्वमधोऽपारे  
 स्थितः कोट्यर्कतेजसि ॥२४॥ कृतावतारो भगवान् मिलेद् यर्हि स्वयं तदा । तस्य रूपान्तरमपि  
 न ध्येयं ध्येय एव सः' ॥१४॥ इत्येवं परब्रह्मैव श्रीहरिः सर्वावतार्युक्तः अथ स्तुतमिति सामवेदेन  
 स्तुतम्, तं परमात्मानं ब्रह्मा विष्णुः शिव ईश्वरा मुक्ता अक्षरब्रह्म च स्तुवन्ति । यथाशक्ति-  
 यथामतियथागतियथाप्राप्तिस्तथा स्तुवन्ति, स्तुतिः—गुणकर्मैश्वर्यसामर्थ्यशीलावेपाविर्भावकारण-  
 कार्याद्यात्मकं प्रशंसनं मननस्फुरणध्यानात्मकं तदनुकूलवाक्यगानाद्यात्मकं चेति । ब्रह्माऽस्तौ—



‘क्वाऽहं तमोमहदहंखचराऽग्निवाभूसंवेष्टिताण्डघटसप्तवितस्तिकायः । क्वेद्विधाऽविगणिताण्ड-  
पराणुचर्यावाताध्वरोमविवरस्य च ते महित्वम्’ इत्यादिभिः । गरुडपुराणे शंकरः प्राह ब्रह्माणम्—  
‘अहं ध्यायामि त्वं विष्णुं (परब्रह्म) परमात्मानमीश्वरम् । सर्वदं सर्वगं सर्वं सर्वप्राणिहृदि स्थितम् ।  
भस्मोद्धूलितदेहस्तु जयारुद्राक्षमण्डितः । विष्णोरारार्धनार्थं मे ब्र.मेतत् पितामह’ । विष्णुरहस्ये  
विष्णुः प्राह—‘सूत्यं ब्रवीमि ते शंभो गोपनीयमिदं मम । मृत्युसञ्जीवनीं नाम कृष्णाख्यामव-  
धारय’ । दासमुक्ता ऊचुः—‘त्वयोपभुक्तस्वगन्धवासोऽलंकारचर्चिताः । उच्छिष्टभोजिनो  
दासास्तव मायां जयेमहि’ । ‘शृण्वन् गृणन् संस्मरयँश्च चिन्तयन्नामानि रूपाणि च मंगलानि  
ते । क्रियासु यस्त्वच्चरणारविन्दयोरविष्टचेता न भवाय कल्पते ॥ ‘अयि व्यपश्यस्त्वमजस्य मायां  
परस्य पुंसः परदेवतायाः । अहं कलनामृपभो विमुह्ये यथा वशोऽन्ये किमुताऽस्वतन्त्राः’  
‘अहं सनत्कुमारश्च नारदो भगवानजः । कपिलोऽपान्तरतमो देवलो धर्म आसुरिः ॥ मरीचि-  
प्रमुखाश्चान्ये सिद्धेशाः पारदर्शनाः । विदाम न वयं सर्वे यन्मायां माययावृताः ॥ इतीश्वराः  
प्राहुः ‘त्वदङ्घ्र्युपास्तिबलिनस्तव मायां जयेमहि’ । ऋग्वेदे-( १-१५४-१ ) ‘विष्णोर्नु कं  
वीर्याणि यः पार्थिवानि विममे रजांसि । यो अस्कभायदुत्तरं सधस्थं विचक्रमणस्त्रेधोरुगायः’ ‘इदं  
विष्णुर्विचक्रमे त्रेधा निदधे पदम् । समूढमस्य पांसुरे ॥’ ‘कूर्मपुराणे भगवानाह-अ-१-परात्परतरं  
तत्त्वं परं ब्रह्मैकमव्ययम्’ ॥ १३॥ ऐश्वर्यं तस्य यन्नित्यं विभूतिरिति गीयते’ ॥ १४॥ अथ  
सामवेदसंहितोपनिषदि ( ऋ० १०-७१-९ ) ‘इमे ये नाऽर्वाङ् परश्चरन्ति, न ब्राह्मणासो  
न सुतेकरासः । त एते वाचमभिपद्य पापया, सिरीस्तन्त्रं तन्वते अप्रजज्ञः’ ‘ओं तिस्रो वाच  
उदीरते गावो मिमन्ति धेनवः । हरिरेति कनिक्रदत्, ( ऋ० ९-३३-४ ) ‘ओम् अचिक्रदत्  
वृषाहरिर्महान् मित्रो न दर्शतः । सं सूर्येण विद्युते’ ( ऋ० ९-२-६ ) ‘ओं तिस्रो वाच  
ईरयति प्रवह्निः, ऋतस्य धीतिं ब्रह्मणो मनीषाम्, गावो यान्ति गोपतिं पृच्छमानाः, सोमं  
यान्ति मतयो वावशानाः’ ( सा० ५।६।३ ) ‘सा० ५।६।५। ऋ० ९।७७।१ )—‘ओं धर्ता  
दिवः पवते कृत्व्यो रसो दक्षो देवानामनुमाद्यो नृभिः हरिः सृजानो अत्यो न सत्वभिः वृथा  
पाजांसि कृणुते नदीश्वा’ ‘सा० आ० पव० काण्डे ६।४।९। ‘ओं हरीत इन्द्र इमश्रूण्युतो ते हरितौ  
हरी तं त्वां स्तुवन्ति कवयः पुरुषासो वनर्गावः’ ( सा० उ० २ + ६।१० ) ‘ओं पवते हर्त्यतो  
हरिरति हरांसि रंह्याः, अभ्यर्ष स्तोतृभ्यो वीरवद् यशः’ ‘सा० उ० ५।२।१-२,३,४,५ ‘ऋ० वे०  
९।३९।१-२,४-३-५, ‘ओं आयुरर्ष बृहन्मते परिप्रियेण धाम्ना । यत्रा देवा इति ब्रुवन्’ ‘ओं  
परिष्कृण्वन्ननिष्कृतं जनाय यातयन्निषः । पृष्टिं दिवः परि स्रव ॥७७॥ ‘ओं अयं स यो दिवस्परि  
रघुयामा पवित्र आ । सिन्धोरूर्मा व्यश्चरत्’ ‘ओं सुत एति पवित्र आ त्विषिं दधान ओजसा,  
विचक्षाणो विरोचयन्’ । ‘ओं आविवासन् परावतो अथो अर्वावतः सुतः । इन्द्राय सिच्यते  
मधु’ ( सा० उ० १०।५।३, ५ ) ‘ओम् एष नृभिर्विनीयते दिवो मूर्धा वृषासुतः, सोमो  
वनेषु विश्वजित्’ ।

## मुनिगणैर्नुतमिति ॥ २ ॥

### मार्कण्डेयपुराणे एका मूर्तिरनिर्देशा,

ओं शुभ्यसिष्यददन्तरीक्षे वृषाहरिः ( वृषवृषापुत्रः—धर्मभक्तिसुतो हरिः ) ‘पुनानः इन्दुरिन्द्रमा’ ॥ ‘सा० उ० ७।७।३—‘ओं अभिक्रन्दन् कलशं वाज्यर्पति । पतिर्दिवः शतधारो विचक्षणः, हरिर्मित्रस्य सदनेषु सीदति, मर्मज्ञानोऽविमिः सिन्धुभिर्वृषा’ ॥ ‘सा० उ० ६।६।१०। ऋ० ९-१००-७—‘ओं—त्वां रिहन्ति धीतयो हरिं पवित्रे अद्रुहः, वत्सं जातं न मातरः पवमान विधर्मणि’ ॥ ‘सा० उ० १२ + २।६। ऋ० ९।१०१।१५—‘ओं स वीरो दक्षसाधनो वियस्तस्तम्भ सोदसी, हरिः पवित्रे अव्यत वेधा न योनिमासदम्’ ॥ इत्येवमक्षरधामस्थो वृषवृषासुतः श्रीहरिः स्तूयते ॥ परब्रह्मपरमात्मा श्रीहरिर्धर्मपुत्रोऽत्र स्तूयते ।

**मुनीति**—मुनीनां भगवन्मात्रव्यापृतवाचां शीलसंयमशालिनां भगवदर्थसर्वव्यापाराणां साध्यमात्रतपोधनानां भगवदर्पितचैतन्यात्मनां साधुव्रतानां साधनचतुष्टयसम्पन्नानां महाभागवतानां ब्रह्मनिष्ठानां ब्रह्मविदां ब्रह्मस्वरूपाणां परब्रह्मानन्दाशनानां मुक्तानां सुमुख्याणां चाश्रितानां शरणागतानां देहिनामपि नतिविषयं परब्रह्म । यद्यप्यार्तानां जिज्ञासूनामर्थार्थिनां ज्ञानिनामपि नत्यादिविषयं तथापि अस्वार्थनतिविषयमत्र विवक्षितं, तथात्वेन मुनीनामेव साधुनामेव त्यक्तस्वातिरिक्तसमस्तानामेव भगवन्मात्रमग्नानामेवेति । गणैरित्यनेन सत्संगमण्डलं स्मार्यते, तेन ‘नृत्यन्ति गायन्ति गृणन्त्यभीक्ष्णं मिथोऽभिसंगम्य भजन्ति हृच्छयम् । पश्यन्ति नन्दन्ति सभाजयन्ति तं हरिं सदःस्थं समपूजयन्त्यपि’ इत्युत्सवा अपि स्मार्यन्ते । गण्यन्ते निजाश्रयत्वेन भगवता ये ते गणाः शिष्यसमुदायाः मुनयश्च साधवश्च तद्भिन्नाश्च ये साध्वतिरिक्ताश्रमस्थास्ते सर्वेऽपि नारीनरा आचालवृद्धाः सुज्ञा विज्ञा अज्ञा अपि अतिज्ञाश्च सर्वेऽपि सर्वज्ञा भगवन्तं भजन्ते, **नुतमिति**—दृष्टो स्पृष्टो नतो वा कृतपरिचरणः पूजितो भोजितो वा, रब्धः श्लिष्टो धृतो वाऽऽचरितसुरमणश्चुम्बितो रामितो वा । भुक्तश्चावहितो वा विरचितसमलंकार आकांक्षितो वा, ध्यातः श्रीस्वामिनारायण इह रक्षितो मोक्षकृत्स्यात् कृपालुः ॥ ब्रह्म विष्णुशिवाद्यैश्च स्तुतमित्यनेनेश्वरदेवर्षिमध्यदर्शितवेपथ्वं सूचितम्’ मुनिगणैश्च नुतमित्यनेन यत्र यत्र लोकेषु मुनयः साधवो यतयो ब्रह्मचारिणो मानवाद्या विचरन्ति तत्र तत्र तन्मध्यदर्शितवेपथ्वमपि परमात्मनो निवेदितम् । अथ मार्कण्डेयपुराणस्य वाक्येन दिव्यश्वेतसाकारभगवन्मूर्तिर्योगिजनदर्शनविषयेति प्रतिपाद्यते—‘एका मूर्तिरनिर्देशेत्यादिना’ श्रीवेदव्यासविरचिते मार्कण्डेयसंवादात्मके पुराणे प्रोक्ता, **एका मूर्तिः** परस्वरूपा श्रीहरिमूर्तिरेका, परमाणुमात्रविषमत्वेऽपि द्वितीया स्यात् सा नास्ति यस्य यद्वेप्रविषमवेषाऽत एकैव, व्यतिरिक्तनियामकस्वरूपत्वेन त्वेकैव, द्वितीयाया अप्रयोजनात्, **मूर्तिः**—स्वरूपसत्साकारप्रतिमः आनन्दघनकिशोराकृतिः, नित्यशुद्धबुद्धमुक्तस्वभावाऽनन्तदिव्यगुणवत्साकारमूर्तिः सुमूर्तान्तर्यामिशक्तिद्वारकव्यापकतावत्सूक्ष्मजडचेतनशरीरविशिष्टस्वसमानेतरवर्जितो दिव्यमुक्तादिदर्शनीयमूर्तिर्नित्यैकज्ञानानन्दघन-

## शुक्लां पश्यन्ति तां बुधाः ज्वालामालोपरुद्धांगीम्

स्वरूपसन्निरवधिकमहैश्वर्यज्ञानशक्तिसामर्थ्यविभूषितसत्यसंकल्पात्मकभगविशिष्टाऽविभक्तनामरूप-  
चिदचिद्विशिष्ट एक एव परमात्मा विशिष्टस्वज्ञाता नित्यज्ञानप्रकाशाऽऽश्रयो नित्यानन्द-  
गुणाद्याश्रयो व्यतिरेकी स्वयं राजाधिराजो महाप्रलये महाकालमहामायाद्युपकरणविशिष्टः स्वयं  
दिव्यकिशोरमूर्तिर्विराजतेऽनन्तमुक्तमण्डलसेवित इति अनिर्देशेति । निर्दिश्यतेऽङ्गुल्यादिभिः  
स्थूलभावा या या तद्भिन्ना, मानुषस्वरूपा भूत्वा या भक्ताभिर्दिशति सा निर्देशा मानवसमाना  
सृष्टिदेहिसमाना या या तद्भिन्ना मुक्तब्रह्मनिर्देशा स्वावतारात्मकादिभिर्निर्देशा स्वनिष्ठ-  
गुणैश्वर्यादिचेतनमुक्तनिर्देशा दर्शनार्हा सेयं दिव्येति । अथाऽनिर्देश्यभगवन्निवासादक्षरधाम्नोऽप्य-  
निर्देशेति संज्ञा, स्थानिनः स्थानपरिचायकत्वात्, गोपालस्य गोलोकवत् शाश्वतस्थानिनः  
शाश्वतस्थानवत्तया नामाऽपि शाश्वतम् । अथ कथं शब्दस्य शाश्वतत्वम् ? भगवन्मूर्त्यात्मकत्वात्  
सूक्ष्मदशापन्नस्य नित्यस्य तस्य सर्वदा सत्त्वात् शब्दात्मकप्रणवस्य चेतनपदार्थत्वात्,  
भगवन्मूर्तेर्निवासिनां चेतनमात्रत्वात्, नामनामिनोस्तादात्म्यात् शब्दब्रह्मणि निष्णातस्य  
परब्रह्माधिगमात्, अस्ति हि शब्दो भौतिकोऽपि यावद्द्रव्यभावी, गमने सर्वत्रोपलब्धे,  
प्रणवस्य ब्रह्मणि सर्वत्र तादात्म्यात् ब्रह्मात्मकप्रकाशस्य परमात्मनि द्रव्यगुणात्मकत्वाद्  
अपृथक्सिद्धतादात्म्यात्, तथा च ब्रह्मविमर्शविन्दुनादध्वनिक्रमेण शब्दस्य ब्रह्मात्मकत्वं भावना-  
वत्त्वं प्रयोजकत्वं प्रवर्तकत्वं चाऽभिधेयार्थवत्त्वं नित्यसंप्रकृतत्वमपि न विरुद्धम्, सर्वकारण-  
कारणे परमात्मन्यनुपसर्गात् । अथ दिव्यमूर्तेश्वरधामस्थाया दर्शनं नित्यप्रत्यक्षदर्शिनां  
मुक्तानां सदा भवतीत्युच्यते—**शुक्लामिति** गौरवर्णां तां श्रीपुरुषोत्तमस्य मूर्तिं पश्यन्ति, अक्षरे  
धाम्नि वर्तमानाः **बुधा** नित्यबोधवन्तो नित्यमुक्ता ब्रह्ममुक्ता द्योतमानां श्रीहरिमूर्तिं पश्यन्ति ।  
कथं गौरवर्णाम् ? इत्याकांक्षायामाह **ज्वालेति**—ज्वलन्ति तीव्रतया प्रकाशन्ते इति  
ज्वालाः मूर्तिर्निर्गतकिरणास्तेषां विविधा मालाः पङ्क्तयः परितोऽनुवर्तुल्यमानाः सर्वदिक्षु  
व्याप्ताः अथापि सर्वदिक्षु व्यातज्ज्वालात्मकमक्षरं धाम, अथ मूर्ताविव निरन्तरं नित्यं  
स्थितं यत्तेजोमूर्त्यवच्छिन्नं तदक्षरधाम वाऽन्यदिति ? अक्षरधामत्वेन व्यवहारात्पन्नं मूर्ति-  
बहिर्व्यक्तदेव मूर्तिस्थं धामात्मकं न तु भिन्नम्, किन्तु स्थानावच्छिन्नतया मूर्तिमण्डल-  
मुच्यते मूर्तिपरिधिरुच्यते, मूर्तिद्युतिरुच्यते, ततः प्रसृतं चाऽक्षरधामोच्यते । अतो धाम-  
मालोपरुद्धांगीमित्यनुक्त्वा ज्वालामालोपरुद्धाङ्गीमित्युक्तिः । सर्वाणि भगवन्मूर्त्यङ्गानि सर्वा  
भगवन्मूर्तिस्तेजःसंभृतोपरुद्धा नाऽणुमात्रापरिक्तेति । एतादृशीं भगवन्मूर्तिं **योगिनः** पश्यन्ति  
नित्यप्रत्यक्षदर्शिनो योगिनो निर्विकल्पकसमाध्यवस्थाः । एषा निर्विकल्पकतया नित्यप्रत्यक्षदर्शिता  
**दर्शननिष्ठा** परा, नाऽस्याः **पराऽन्या निष्ठा** विद्यते । यद्यपि भगवतस्तेजोगुणादीनामनन्ताऽ-  
पारत्वात् परानिष्ठावत्त्वं कस्यापि न भवति तथापि निजकृपापात्रयोगिनां दर्शनपराकाष्ठाभा-  
पादयति भगवान्, दर्शनदानकृपाकालीना, ततोऽन्यकालीना तु न परा, अनन्तत्वेनाऽपरात्वस्य



निष्ठा सा योगिनां परा ॥ ३ ॥ रूपवर्णादयस्तस्या न भावाः  
कल्पनामयाः अस्त्येव सा सदा शुद्धा सुप्रतिष्ठैकरूपिणी ॥ ४ ॥

तत्र वर्तनात् । अंगानि चाप्येकरसानन्दघनचैतन्यात्मकानि तत्त्वमेकमेवेति तत्त्वाभिप्रायेण एकेति प्रयोगः, अंगभिव्यवहारमिप्रायेण यथापेक्षव्यवहारः नाऽत्रोपरोध्यरोधकभाषोऽपि तत्त्वैक्ये तथात्वाऽभावात् । अपि तु आनन्दघनतैजःस्वरूपदर्शनात्रमिति वक्तुं शक्यम् । अथाऽविद्यया कल्पितमिदं रूपमित्यत आह रूपवर्णादयस्तस्या नेति । तस्या अक्षरधामस्थमूर्तेः रूपमौज्ज्वल्यसुघटताद्यात्मकं वर्णः श्वेतता गौरता आनन्दसुखमोदप्रमोदाद्या भावाः अन्येऽपि गुणविभूत्यैश्वर्यशक्त्यादयः, अन्ये च प्रसादकृपाशान्तिकामादयो भावाः, अवस्थाविशेषा अपि भावाः, न कल्पनामयाः कल्पनामात्रा न, किं तर्हि ? अकल्पिता वास्तवाः सन्त एव चेतना भावास्ते स्वरूपसन्नित्याऽऽनन्दसाकारभगवच्छ्रीहरिनिष्ठं पाङ्गुण्यमष्टगुणकं चापि भावाः, तेऽपि सन्त एव, नोत्पन्ना न चागन्तुकाः, किन्तु नित्यतादात्म्यसम्बद्धाः, आनन्दसत्तामात्रताऽपि भावता, नैते वस्तुशून्या विकल्पमात्रतत्त्वाः, तस्या इति षष्ठ्या तादात्म्यवृत्तिः आवेदिता, भावा इति बहुत्वम् अनन्तगुणादिज्ञापकम्, यद्यपि भगवान् सत्यस्तद्गुणाः सत्या अपि तु निराकारवादिभिः कल्प्यन्ते तज्ज्ञापनाय मयट्प्रयोगः कल्पनामया नेति अदृश्ये कल्पना अवास्तविक्योऽपि प्रवर्तन्ते साकारे दिव्यकिशोरस्वरूपेऽक्षरधामस्थे श्रीहरौ श्रीस्वामिनारायणे न कल्पनाः स्थानविषयाः, सर्वे भावाः सत्याः न निराकारवादिवत् अभावात्मका ब्रह्मात्मकाः, किन्तु भावधर्मात्मका एव, प्रवृत्तिनिमित्तार्थाऽनपह्नुवात् लक्षणायाश्च सर्वेष्वनुसरणाऽनावश्यकत्वाच्चेति सा मूर्तिः सदा शाश्वती शुद्धाऽस्त्येव, शुद्धत्वं विभूत्यादितत्त्वान्तरतादात्म्यानभिप्रेतस्वरूपसत्त्वम् । अथ काऽशुद्धिः ? शुद्धिविपरीताऽशुद्धिः, आनन्दघनस्वरूपसत्साकारमूर्तिभिन्नं तत्त्वं परमेश्वरेऽशुद्धिः आत्मनि चेतने मायिकसंसर्गो यथाऽशुद्धिः, तथा परमात्मनि आनन्दघने स्वेतरतनुभूतविभूतिवर्ष्माऽशुद्धिः, निराकारवादिना निराकारत्वात्मकश्चतिनिवृत्त्यर्थं स्वीकृता परब्रह्मणो या निवासभूता विभूतिसंज्ञा नित्या तनुः सेयं साकारा मूर्तिः परमात्मन इति या स्वीकृतिः सा एकामशुद्धिं परिहरतो द्वितीयाऽशुद्धिः, अतो न विभूतिमूर्तिः किन्तु आनन्दघनस्वरूपसन्मूर्तिः सैषा शाश्वती मूर्तिः शाश्वती शुद्धिः इत्येवं शुद्धा मूर्तिः अस्त्येवेति शाश्वताऽस्तित्ववती । अथाऽस्याः शाश्वतत्वमपि शाश्वतम्, नैतावताऽनवस्था, तादात्म्येन धर्मे विश्रामात्, यद्वा स्वरूपतः शाश्वतस्य तथाविधधर्माऽनपेक्षणात्, तदर्थमाह—सुप्रतिष्ठेति मूर्तेः स्था स्थितिः सुप्रति स्वरूपमात्रे, सुपदं शाश्वतार्थबोधकम्, प्रतिपदं तादात्म्यबोधकम् शाश्वते आनन्दघने तत्त्वे तादात्म्येन मूर्तेरवस्थितिरिति तदर्थः । सुप्रतिष्ठेति सुसमीचीना परिवर्तनरहिता प्रतिष्ठा स्थितिः, अथ रूपं रूपं प्रतिरूपो बभूव मुक्तं मुक्तं प्रति प्रतिस्वरूपोऽभवदयं कथं सुशाश्वताऽपरिवर्तनप्रतिष्ठः ? इत्थम्—स्वरूपे नाऽणुमात्रा विषमता स्वरूपेषु नांशेनापि व्यंशता किन्त्वव्यंशताऽविषमताऽनन्तस्वरूपा अपि स्वस्मिन्नेकस्मिन् समानाभिहारे

स्कन्दपुराणे वासुदेवमाहात्म्ये सहोदिताऽर्कायुतवद्भास्वरे तत्र  
तेजसि वासुदेवं ददर्शाऽसौ रम्यादिव्यासिताकृतिम् ॥ ५ ॥

अथ दिव्यत्वेऽपि मनुष्यरूपे श्रुतिः

नाणुमात्रमपि व्यातिशून्यता तादात्म्याभिन्नाऽसमता अत्र हेतुमाहैकरूपिणीति । यतः  
साऽऽनन्दघनकिशोरस्वरूपसती न द्वित्वाश्रया द्वित्वं हि भिन्नाकारे व्यातम्, भेदो हि अणुमात्र-  
न्यूनाधिक्यप्रयोज्यः विगुणावयवांशप्रयोज्यश्च, स चात्रैकरसघनभगवन्मूर्तौ नास्ति, द्वित्वमेव  
नास्तीति, मूर्तित्वद्वित्वयोर्व्याप्तिर्नास्तीति, एकस्वरूपत्वात् आनन्दघनात्मकैकमूर्तित्वात्,  
एकत्वेनाऽभिन्नत्वेनाऽऽवशेनाप्यवैषम्येण रूप्यते इत्येकरूपिणी स्वेन स्वरूपेण स्वरूप्यते स्वैः स्वरूपैः  
स्वरूप्यन्ते बहुस्वरूपमूर्तयः ता अपि एकरूपसमभिहारस्वरूपानुप्रविष्टा इति अद्वितीयस्वरू-  
पिणी एकरूपपिणीति । शाश्वतैकावस्थानस्वरूपिणीति । ४ । अथाऽक्षरधामस्थभगवदिव्यमूर्तौ  
स्कन्दपुराणीयवासुदेवमाहात्म्यस्य प्रमाणमाह स्कन्दपुराणे वासुदेवमाहात्म्ये इत्यादिना  
सहोदितेति भगवन्मूर्तेर्द्योतमानत्वं यथाबुद्धिव्योदयं प्रोक्तं 'ज्ञानं विबुद्धं विमलं विशोकम-  
शेषोभेदिनिरस्तसंगम् । एकं सदेकं परमः परेशः स वासुदेवो न यतोऽन्यदस्ति ॥' अत्र  
परब्रह्म परमवासुदेवः प्रोक्तो वेदितव्यः । सहोदिताऽर्काऽयुतेति । सह एककालाव-  
च्छेदेन एकादेशावच्छेदेन च यथासमावेशम्, उदितानि मध्याह्नवेलायामुपरिगतानि  
यान्यर्काणामयुतानि दशसाहस्राणां साहस्राणि, कोटिकोट्यकसमप्रभमिति पूर्वोक्तेनैकाध्यात्,  
तेषां घनस्वरवद् भास्वरे कोटिसूर्यपटलवत्प्रकाशिते, तत्राऽक्षरधामिनि तेजसि भगवन्मूर्ति-  
प्रकाशात्मकेऽक्षरे धाम्नि असौ नारदः वासुदेवं परवासुदेवम्, व्यापकं दिव्यं परस्वरूपं  
श्रीपरब्रह्म पुरुषोत्तमम् रम्येति । रम्या रमणीया द्योतमाना याऽऽसिता श्वेतवर्णा धवला  
गौरवर्णाऽऽकृतिर्मूर्तिस्ताम्, यद्वा रम्या दिव्याऽसिता घनश्यामाऽऽकृतिर्यस्य तं श्रीपुरुषोत्तमं श्रीहरिं  
स्वामिनारायणपरमात्मानं स्वरूपसदानन्दघनमूर्तिं श्रीहरिकृष्णं भगवन्तं ददर्श । अत्र मुक्तदर्शनाहः  
किशोरः श्रीहरिः सुमूर्तौ वर्णितः । अथार्कः कथमुक्तः चन्द्रमस्तैजसः शीतत्वेनाऽमृतवर्षित्वेन  
बहुगुणत्वेऽपि चन्द्रः कथं नोक्त इति चेन्न, औज्ज्वल्यप्रशस्तौ तात्पर्यात्, अमृतसुधाप्राशस्यादौ  
तु चन्द्रग्रहणौचित्यात् । भास्वरलोको भगवतोऽपि प्रकाशधर्मवत्त्वसिद्धिरिति तत्र तेजसीत्यनेन  
भगवत्प्रकाशात्मकाऽक्षरब्रह्मलोकात्मकस्थाने दिव्यमूर्तित्वं बोधितम् । वासुदेवो नाऽयमपर-  
वासुदेवः योऽमृतधामवासी वर्ण्यते अयं तु परवासुदेवः श्वेतद्वीपवास्यपि न सः, अक्षरे  
तस्याऽस्थितेः । तस्मात् परमः परमात्मा श्रीहरिर्वासुदेवशब्देन विवक्षितः । आकृतिरत्र  
सुदृश्यसुस्वरूपसदिव्यमूर्तिः, न त्वयवयोगविशेषाः एकरसानन्दघनमूर्तौ तथाविधसंयोगाऽभावात्,  
रम्यत्वं यावदरम्यव्यावर्तकम्, दिव्यत्वं यावद्व्यत्यव्यावर्तकम्, असितत्वं सितत्वं वा तत्तदितर-  
व्यावृत्त्यर्थम् । वस्तुतस्तु श्वेतैऽपि परमात्मानि घनश्यामत्वं न विरुद्धम्, सुरुपवर्णनप्राशस्त्ये  
तात्पर्यात् । औज्ज्वल्यं द्योतमानत्वं प्रकाशमानत्वं सर्वप्रभासंभृतत्वं च प्रशंसितं भवति, तदन्वद्

अप्रशंसितमिति सितत्वाऽसितत्वे तु तन्मूर्तिद्रष्टृदृग्विषयावलम्बितत्वे मूर्तौ विरुद्धधर्मवत्त्वाऽ-  
भावात् । एकविधस्यैव भास्वरत्वस्य शङ्कतत्वात् असाविति तत्र गतिमन्तं सुक्तं दर्शन-  
शक्तिमन्तं निवेदयति । निर्विकल्पकसमाधिमानपि तेन गृह्यते, कृपापात्रमपि दिव्यदृष्टिमन्त्राणि  
'दिव्यं ददामि ते चक्षुः' इति निर्दिष्टमपि गृह्यते । उक्तं भगवद्वाग्नि भगवतो दिव्यमूर्तित्वम् ।  
अथ या निराकारनिर्गुणत्वपरकश्रुतयः 'निष्कलं निष्क्रियं शान्तं निरवद्यं निरञ्जनम्' ।  
'साक्षी चेत्ता केवले निर्गुणश्च' 'अस्थूलमनन्वमहस्वमदीर्घमलोहितमस्नेहमच्छायमतमोऽ-  
वायवनाकाशमसंगमरसमगन्धमचक्षुःकमश्रोत्रमवागमनोऽस्तेजस्कमप्राणमसुखममात्रमनन्तरम् -  
बाह्यं निर्गुणम्' । 'अद्रेश्यमग्राह्यमगोत्रमवर्णमचक्षुःश्रोत्रं तदपाणिपादम्' । 'अशब्दमस्पर्श-  
मरूपम्' । 'स पर्यगाच्छुक्कमकायमव्रणमस्नाविरं शुद्धमपापविद्धम्' 'अशरीरं शरीरेष्व-  
नवस्थेष्ववस्थितम्' । 'नैव च तस्य लिङ्गम्' 'दिव्यो ह्यमूर्तः पुरुषः' 'अपाणिपादो  
जवनो ग्रहीता पश्यत्यचक्षुः स शृणोत्यकर्णः' 'त्वमकरणः स्वराडखिलकारकशक्तिधरः' 'निर्गुण-  
स्याऽप्रमेयस्य' । 'रूपवर्णादिनिर्देशविशेषपरिवर्जितः' । ता एता मायिकाकारगुणादिवर्जितत्वं  
वर्णयन्ति, तत्र गुणनिषेधपराणि वचनानि प्राकृतहेयगुणनिषेधपराणि शरीरादिनिषेधपराणि च  
प्राकृतशरीरादिनिषेधपराणि, भगवतः कल्याणगुणवत्त्वे दिव्यसाकारसदानन्दधनस्वरूपत्वे च  
न कश्चिद्विरोधः, तथा च निष्कलमित्यादीनामयमर्थः जीवात्मनः कलाः सुखप्रदा धर्माः  
चैतन्यकला प्रथमा, निर्णयकला द्वितीया, अभिमतिकला तृतीया, मननकला चतुर्थी, चिन्तन-  
कला पञ्चमी, प्राणनजीवनकला षष्ठी, दशाऽऽलोचनकर्मकला इति षोडशकलाः, उपनिषदि  
षोडशकलोऽयं पुरुष उक्तः । दशेन्द्रियशक्तयः पञ्चप्राणनशक्तयः एका मननशक्तिरिति षोडश  
कलाः आत्मशक्तयः एताः निःशेषाः सम्पूणाः क्षतिरहिताः कलाः शक्तयो  
यस्य स षोडशकलः पुरुष आत्मा, तथा परमात्माऽऽनन्दमूर्तिः नित्यसर्वज्ञः निःशेषाः सर्वाः  
कलाः असंख्याः शक्तयो यस्य स निष्कल इति सर्वकल इत्युक्तः ज्ञानशक्तिबलैश्वर्यवीर्यतेजो-  
विधारणनियमनव्यापनबहुभवनसर्वान्वयनव्यतिरेचनतादात्म्यभवनकर्तृकर्तव्यथाकरणाद्यसंख्य -  
कलाभिः सम्पूर्णः परमात्मेति निष्क्रियं पराधीनक्रियारहितं स्वतन्त्रसर्वलीलम्, शान्तं नित्य-  
सुखशान्तिसंभृतम्, निरवद्यम्-अवद्यं मायाऽऽवलिता तद्रहितम्, निरञ्जनम्-अञ्जनम्-अज्ञान-  
पराभवस्तद्रहितम् । साक्षी अन्तर्द्रष्टा, चेताश्चेतयिता सर्वात्मनाम्, केवलः व्यतिरेकस्वरूपः  
परमात्मा, निर्गुणः सकलहेयगुणरहितो दिव्यगुणवान् । अस्थूलमित्यादि-मायिकस्थौल्याणुव-  
हस्वत्वदीर्घत्वरक्तत्वस्निग्धत्वरहितम्, अच्छायम्-आवरणरहितमारपाददृष्टिगोचरस्वच्छत्वम्  
अतमः बुद्धेरविकास आन्ध्यं तद्रहितम्, अवायुः वायुगुणस्पर्शरहितं व्यस्पर्शसहितम् अनाकाशम्-  
दरीभावरहितम्, असंगम्-स्वेतरेलेपरहितम्, अरसमित्यादि-मायिकरसगन्धचक्षुःश्रोत्रवाङ्-  
मनस्तेजोरहितं दिव्यरसगन्धचक्षुःश्रोत्रवाङ्मनस्तेजःसहितम्, अप्राणम्, प्राणानपेक्षम्, असुखं  
न सुखगुणः किन्तु सुखाश्रयो द्रव्यम्, अत्यन्तसुखाश्रयः, मात्राणि मायिकशब्दादयस्तद्रहितम्,  
अनन्तरम्-अन्तरम् आन्तरिकविच्छेदस्तद्रहितम् अबाह्यम्-बाह्यं परिच्छिन्नं सीम, तद्रहितम् ।



इदं विष्णुर्विचक्रमे त्रेधा निदधे पदम् ॥ १ ॥ मुण्डकोपनिषदि  
च 'यद्भूतयोनिं परिपश्यन्ति धीराः, तस्य श्रीराः परिपश्यन्ति योनिम् ॥२॥  
( टीका ) योनिं जन्मप्रकारम्, धीराः धीमतामग्रेसराः ॥ ३ ॥

अद्रेश्यम्-मायिकचक्षुरविषयम् अग्राह्यम्-मायिककराऽग्राह्यम्, अगोत्रम्-कालपरिच्छेद्यसन्तान-  
भावरहितम्, अवर्णम्-वर्णो ब्राह्मणत्वादितिहितम्, अचक्षुःश्रोत्रम्-मायिकनेत्रकर्णरहितम्,  
तदपाणिपादम्-मायिककरचरणरहितम्, किन्तु आनन्दधनस्वरूपसन्मूर्तिमयचक्षुःश्रोत्रकर-  
चरणादिसहितम्, आनन्दमात्रकरपादमुखोदरादिरिति स्मृतैः । अशब्दमित्यादि-मायिकशब्द-  
स्पर्शरूपरहितं दिव्यशब्दादिसहितम्, सः परमात्मा, पर्यगात् सर्वत्र व्याप्तिमान्, शुक्रम-  
प्रोज्ज्वलं सर्वोज्ज्वलम्, अकायम्-मायिकनिकायरहितम्, विभूतितनुनिरपेक्षम् अतिव्यापकं  
सुखम् अप्यते प्राप्यते यत्र तदकायं सर्वसुखनिधिम्, अत्रणम्-मध्यरिक्तभावावकाशरहितम्,  
आरपारदर्शनाहंमूर्तिरिति सावकाशता अस्नाविरं मायिकस्नायवादिरहितम्, विभूतिशरीर-  
स्नायवाद्यनपेक्षं च, शुद्धम्-सच्चित्तानन्दधनमात्रस्वरूपसन्मूर्तिरिति । अपापविद्धम्-मायाऽविद्याऽ-  
ज्ञानाऽध्यासाऽवभासाऽसन्मिथ्याविपर्ययसन्देहाऽधर्ममायिकदुर्गुणादयः पापानि तैः असंस्पृष्टम्,  
अशरीरम्-मायिकशरीररहितम्, दिव्यानन्दगुणस्वरूपसदानन्दधनमूर्तिः निजशरीरेषु जडचेतनेषु  
अन्तर्यामितयाऽवस्थितम्, लिङ्गम्-कारणं लिंगशरीरं वासनामयं च यस्य नास्ति, परमात्मनो  
लिङ्गं लयं गच्छतीति लिङ्गं लयस्वभावो नास्ति, धर्माऽधर्माधिवासिततासंसर्गोऽपि नास्तीति,  
श्रुतिसिद्धे परमात्मनि लिङ्गस्य व्यावर्तकस्य हेतोरपेक्षा नास्तीति, यद्यपि 'जन्माद्यस्य यतः' इत्यनेन  
तटस्थलक्षणमुक्तम्, तदपि श्रुतिमूलम्, स्वरूपलक्षणमपि तदुपासनार्थम्, अनुमित्यर्थमेवेति  
तु नैकान्तता, नाममात्रेण विलक्षणस्य तस्य निर्णयात् अनुमानरसिकस्य तु व्यावृत्तिः प्रयोजनम्,  
नैतावता तत्र विरामः, अपरोक्षसाक्षात्कारपर्यन्तानुधावनात्, अधिकानि लिङ्गानि श्रुतयो यत्रेति  
अलिङ्गम्, श्रुतिवेद्यम्-लीनमर्थमात्मकर्मफलादि गमयतीति लिङ्गं वा इत्येवं परमात्मनो  
निराकारत्वं नास्त्येव श्रुतीनां साकारार्थानुपरत्वात् । तथा च श्रीहरेः अनादिनित्यसिद्धदिव्या-  
कृतित्वं वास्तविकं शाश्वतम् । तदभाववत्त्वं नैव सिद्धयतीति कासाञ्चिदपि श्रुतीनां तदभाववत्त्वे  
तात्पर्याऽभावात् ।

अथ दिव्यस्य तस्याऽक्षरधामनिवासस्य परमात्मनः साकारस्य भक्तानुकूपया सृष्टौ  
देवमानुषादिदिव्यस्वरूपत्वं मानुषवेष्टत्वं चापि श्रुतिसिद्धमाह-अथ दिव्यत्वेऽपि मनुष्यरूपे  
श्रुतिः ( सामवेदे-उ०अ० ८।२।१५) इदं विष्णुर्विचक्रमे त्रेधा निदधे पदमिति ॥ १ ॥ पक्षे  
दिव्यदेवभावबोधिका श्रुतिरियम्-विष्णुः स्वयं व्यापकः परब्रह्म परमात्मा, विष्णुतनुस्वरूपः  
परमात्मा वा कस्यपसुतो वामनः सन् बलिनृपस्य यज्ञे निजत्रिपदप्रमाणभूमिकायाचकः  
सन् निजीयं व्यापकत्वात्मकमैश्वर्यं दर्शयन् सन् ब्रह्माण्डमभिव्याप्य संस्थितं निजं  
स्वरूपं प्रदर्श्य पदं पादसंक्रमणं पादन्यासं त्रेधा त्रिप्रकारं कृत्वा तत्रैकं पादन्यासं

## नारायणोपनिषदि 'ब्रह्मण्यो देवकीपुत्रो ब्रह्मण्यो मधुसूदनः ॥ ३ ॥'

सर्वपृथिव्यां द्वितीयं पादन्यासं सत्यलोके मध्यतनौ पञ्चलोकान् भुवःस्वर्गहर्जनस्तपःसंज्ञान् समाविश्य तृतीयं पादन्यासं बलिमस्तके कृत्वा बलिं पातालं प्रावेशयत् इत्येवं त्रेधा पदं निदधे व्यापारयत्, •इदं चतुर्दशभुवनात्मकं ब्रह्माण्डं विचक्रमे पादसंक्रमणगोचरं, चक्रे, अनेन दिव्यदेवत्वं वामनस्वरूपे च दिव्यमानववेषत्वं दर्शितम् । यद्वा दिव्योऽपि भगवान् मानवस्वरूपः सन् भक्तिधर्मात्मजश्चतुर्धा हरिः कृष्णो नरश्च नारायणश्च सन् पदं व्रतन्यासं त्रेधा राजधर्मपदं श्रीकृष्णः सन् साधुधर्मपदं श्रीहरिः सन् तपश्चर्यापदं नरनारायणः सन् भजे, इदं जगत् पराक्रमोपदेशतपोभिः संरक्षेति । यद्वा देवानुवेषं मानवानुवेषं तिर्यगनुवेषं च धृत्वा जगद् ररक्ष, यद्वा मोहिनीनारीस्वरूपं रामकृष्णादिपुरुषस्वरूपं सनकादिबालस्वरूपं च त्रेधा पदं विदधे, यद्वा दिव्यव्यूहस्वरूपं दिव्यविभवस्वरूपं दिव्यार्चास्वरूपं चेति त्रेधा निदधे पदम्, यद्वा पदं लीलां सात्त्विकीं राजसीं तामसीं च प्रचक्रे, यद्वा त्रेधा कृष्णां लोहितां शुक्लां च तनू दधार, यद्वा ज्ञानकाण्डं कर्मकाण्डं भक्तिकाण्डं च भक्तेषु निदधे स्वोपदेशद्वारा साधनात्मकमिति, यद्वा इदं भूतलमधिष्ठित्य मानववेषः श्रीहरिः शीलव्रतप्रकरणं भक्तिव्रतप्रकरणं समाधिव्रतप्रकरणं च निदधे प्रवर्तयामास । यद्वा बालपदं तपस्विपदं सद्गुरुपदं च त्रेधा स्वीचकार ( ऋ० १।२।७ ) 'यो अस्कभायदुत्तरं सधस्थं विचक्रमानस्त्रेधोरुगायः । त्रिलोककीर्तिर्भगवान् सौधस्थो मानवो विहरतीति ( ऋ० १।१५।१ ) 'विष्णोर्नु कं वीर्याणि प्रवोचं यः पार्थिवानि विममे रजांसि' श्रीहरिचरित्राणि भूरजोऽधिकानि सन्तीति । अथ मुण्डकोपनिषदि चेति यद्भूतयोनिमिति धीराः धीमन्तो विवेकिनो भक्तिमन्त उपासका ध्यातारः समाधिमन्तो योगिनः कृपापात्राणि भूतयोनिम्-भूतानां सृष्टीनां कारणं विशिष्टं कारणं योनिं परमेश्वरं दिव्यमूर्तिमपि, यत् तस्य परमात्मनो योनिं मानववेषवत्त्वं दिव्यैक्यं च धीरास्तत्प्रदत्त-दिव्यदृष्ट्य एव परिपश्यन्ति साक्षात् कुर्वन्ति, तस्य टीकामाह-जन्मप्रकारम्, प्रादुर्भावीरितिम्, धीमदग्रेसरा जानन्तीति, तदुक्तं ब्रह्मवैवर्ते 'आज्ञापालकोऽपानवायुर्गर्भकुष्ठलीमाश्रित्य भगवदशिया बालकगर्भदृश्यं करोति स एव बालरूपो निःसरति स चाऽदृश्यो भगवांश्च बालरूपो दृश्यो भवतीति जन्मरीतिं लिखितां योगिनो दिव्यदृशः पश्यन्तीति 'सदिति ब्रह्मणः शब्दस्तद्वन्तो ये भवन्त्युत । ताजात्याद् ब्राह्मणस्त्वेते तेन सन्तः प्रचक्षते' (ब्रह्माण्डपुराणे २।३२।२०) 'एतादृशाः सन्तो दिव्यं मानवं चोभयं जन्मप्रकारं पश्यन्ति, किं बहुना ब्रह्मवैवर्ते श्रोत्राधिका वायुनिःसरणसमये शिशुतनुं कृत्वाऽऽविर्बभूवे'त्युक्तम् ( ४।१३।९५ ) एवं मुक्तानामपि प्राविर्भावा वायुद्वारा उक्ता न तु गर्भवासद्वारेति । अत्र भगवदवतारात्मकं मानववेषं दिव्यमपि मानवस्वरूपमाह-ब्रह्मण्य इत्यादिना । ब्रह्मणि साधुब्राह्मणेषु साधुब्रह्मणि भवश्च ब्रह्मयोक्ता च ब्रह्मण्यः, ब्राह्मणकुलानां साधुयतिमुनिब्रह्मशिल्पिशास्त्रीशरणागतादीनां भागवतानां सात्त्वतानामात्मनिवेदिनां त्यागिनां च सुखदाता सर्वदाता ब्रह्मण्य इति दिव्यमानववेषो भगवान् देवकीपुत्र इति स एव परब्रह्म निजावतारं देवकीपुत्रमभेदेन दिव्यं निजवेषात्मकं निजेनाऽर्पितं पुरुषोत्त-

वेदस्तुतौ दुरवगमाऽऽत्मतत्त्वनिगमाय स वाऽऽततनोः ॥ १ ॥

भागवतप्रथमे 'स वै किलाऽयं पुरुषः पुरातनो य एक आसीत्' ॥ २ ॥ तृतीये  
अजस्य जन्मोत्पथनाशनाय कर्माण्यकर्तुर्ग्रहणाय पुंसाम् । नन्वन्यथा

मत्वं च कुक्षीकृत्याऽवर्णयत् । अत एव स्वाऽभेदेन दिव्यमानववेषो देवक्याः पुत्रः देवस्य  
धर्मदेवस्य या किः—किरणिका सा देवकी धर्मांगना मूर्तिः भक्तिदेवी तस्य पुत्रो घनश्यामः  
श्रीस्वामिनारायणो मानववेषो दिव्यमानवस्वरूपो भगवान्, स एवाऽयं दिव्यमानवः  
परब्रह्मणि स्वस्मिन् ब्रह्मणि च स्वप्रकाशे धामनि ब्रह्मकुले धर्मदेवकुले ब्रह्मनिष्ठसाधुकुले  
च साधुः हितकरो भुक्तिमुक्तिप्रदः अथ च मधोः संसाररागस्य सूदनो विनाशक  
इति । स्वरूपशीलवर्तनत्यागिस्थितिचमत्कारसमाध्याविर्भावध्यामिकाद्युपदेशकरुणादिभिरुभय-  
लोकयोरुभयाऽऽविर्भावयोश्च हितकरो भुक्तिमुक्तिकर इति दिव्यपरब्रह्मणो धर्मजत्वेऽपि दिव्य-  
मानववेषत्वमुक्तम् ।

अथ वेदस्तुतौ प्रोक्तम्—दुरवगमेत्यादिना । सः परब्रह्मपरमात्मा श्रीहरिर्दिव्योऽपि  
मायिकवृत्तिमतां परोक्षतया निजशरणागतानां दुरवगमं स्वरूपस्वभावगुणाकृत्याद्युक्तं  
यादृग् यथाविधं तादृक् तथाविधम् आत्मनोऽपि आत्मतया स्थितं यदात्मतत्त्वं परमात्मतत्त्वं  
दिव्यस्वरूपसदानन्दघनमूर्तिं धाम्नि स्थितमप्यात्मनि साक्षितया स्थितं सूक्ष्ममपि साकारं  
दिव्यं तस्यैव निष्ठयैकभावनया गमोऽवगमः पौरुषेयो बोधस्तस्मै, गमः साक्षाद् दर्शनं तदर्थं च,  
मानववेषेण आत्ततनोः उपात्तदिव्यमानवधर्मात्मजवेषस्य यथावत् पारमाप्तुं कोऽपि न क्षम  
इति तत्र तत्कृपापात्राप्येव क्षमाः साधव इति मात्रादिभ्यो दिव्यदर्शनं मानववेषतादात्म्यदिव्य-  
साक्षात्कारः स्वयमकारीति अथ भागवतप्रथमस्कन्धप्रमाणमाह स वै किलाऽयमिति ।  
परब्रह्म परमात्मा श्रीहरिः स एवाऽयमत्राऽऽमच्चक्षुर्गोचरदिव्यमानववपुर्धरो घनश्यामो  
वर्तते, यः पुरातनः पुरुषः सृष्ट्यादावप्यासीदिति भागवततृतीयस्कन्धप्रमाणमाह अजस्येत्या-  
दिना । जन्मादिरहितस्यापि परमात्मनो दिव्यमूर्तेर्जन्म प्राक्तन्यं दिव्यमानववेषदर्शनदानम्  
उत्पथस्याऽधर्मपथस्याऽधर्मपथस्थानां च नाशनाय भवति । अकर्तुरिति ! कर्माऽकर्तुरपि कर्म-  
रहितस्य कर्मफलाऽऽप्योक्तुरपि दिव्यश्रीहरेरत्र भुवि दिव्यमानववेषेण कर्माणि मानवादिचरित्राणि  
अपि पुंसां मानवानां कर्मठानां सत्कर्मणां ग्रहणाय, सत्कर्मकरणार्थं शिष्टतयैवेति 'न बुद्धिभेदं  
जनयेदज्ञानां कर्मसंगिनाम्' । 'लोकसंग्रहमेवापि संपश्यन् कर्तुमर्हसि' । 'अप्राप्यन् तु तद्दर्शनात्'  
'परिनिष्ठितोऽपि नैगुण्यं उत्तमश्लोकलीलाया । गृहीतचेता राजर्षे आख्यानं यदधीतवान्' इत्याद्यैः  
सत्कर्मनिष्कामकर्मविधेमण्डनात् । नन्वन्यथेति । यद्येवं प्रयोजनं न स्यात् तर्हि तस्याजस्य  
जन्माऽकर्तुश्च कर्मकरणं घटेत ! नैव घटेत, घटितं च करोति ततोऽन्यजीवानां तद्द्वारा  
कल्याणार्थमिति लोकसंग्रहार्थमिति निश्चीयते । पर इति । गुणानां मायिकगुणानां त्रिगुणानाम-



कोऽर्हति देहयोगं परो गुणानामपि कर्मतन्त्रम् ॥ ३ ॥ दशमे रूपं  
यत्तत्प्राहुरव्यक्तमाद्यं ब्रह्मज्योतिर्निर्गुणं निर्विकारम् । सत्तामात्रं निर्विशेषं  
निरीहं स त्वं साक्षाद् विष्णुरस्यात्मदीपः ॥ ४ ॥

संख्यगुणानामपि असम्बन्धवान् परः परमात्मा दिव्यमूर्तिः परब्रह्म स्वयम्, कर्मतन्त्रम्-कर्मा-  
धीनमिव कर्माहमिति अन्यदर्शनगोचरकर्मव्याप्तमिति, देहयोगम्-दिव्यमानवशरीरवेषम्,  
योगम्-शरीरस्थितमिव शरीराधीनमिव शरीरसंयोगयोगम्, कोऽज्यो भगवन्तं विनाऽर्हति  
दिव्यमानवलीलाचरित्रार्हसुसम्पत्तिकशरीरादिसमन्वयार्थं योग्यो भवतीति । नैव भवतीति ।  
तथा च भगवान् दिव्यो दिव्यमानववेषो लोकसंग्रहार्थमेव जायते इति ॥ ३ ॥ अथ भागवते  
दशमे प्रोक्तम्-रूपमिति । रूपं स्वरूपं यत् परमात्मा स्वयम् आनन्दघनदिव्यमूर्तिः तत्  
स्वरूपं स्वयम्, धाम्येव मुक्तैर्दृश्यते, धामातिरिक्ते स्थले तु निजेच्छया दृश्यते, विनेच्छां न  
दृश्यते न व्यज्यते इत्यव्यक्तम्, आद्यम् आद्यानामपि 'यत्र पूर्वं साध्याः सन्ति देवाः' इत्याद्यानां  
पूर्वेषां नित्यानां सार्वदिकानामपि आद्यं व्यापकं समव्यापकं समूर्तस्वरूपं ब्रह्म व्यापकमन्वयि  
सद् व्यतिरेकि ज्योतिः स्वप्रकाशं निजप्रकाशपूर्णं द्योतमानं निर्गुणं मायिकगुणरहितं  
दिव्यगुणसहितं निर्विकारं विकारोऽवयवजन्याऽवयविनि यथा पुष्पस्याऽतिजलयोगे पूतिगन्धि-  
क्लिब्रता भवतीति विरुद्धो कारो विकारो विपरीतद्रव्यभावो नित्यदिव्यमूर्तिः परमात्मनि नास्तीति,  
यथा दग्धतृणानां भस्मभाव इति परमेशस्य विकारो नास्तीति, अथेन्द्रियादिविकारः कामक्रोधा-  
द्यात्मकः सोऽपि नास्तीति निर्विकारम् । सत्तामात्रमिति । सन् परमात्माऽऽनन्दघनः  
स्वरूपसदानन्दघनमूर्तिः सन्पदार्थः प्रागभावध्वंसाऽप्रतियोगी, निरुपाख्याऽसद्विरोधि, सत्ताशब्द-  
प्रयोगेण सत्ताधर्मस्य सति परमात्मनि दर्शितत्वेन सत्तासमानाधिकरणाः समव्याप्ता अन्येऽपि  
धर्मा गुणाद्याश्च सिद्धा एवेति । निर्विशेषम्-शान्तघोरमूढात्मका विशेषा मायिकगुणादि-  
विकाराः षाट्कौशिकत्वमपि विशेषत्वम्, 'चित्रं यथाऽऽश्रयमृते स्थाण्वादिभ्यो विना यथा लाया ।  
तद्वद्विना विशेषैर्न तिष्ठति निराश्रयं लिङ्गम् ॥' 'सूक्ष्मा मातापितृजाः सहप्रभूतैस्त्रिधा विशेषाः  
स्युः' । अन्तःकरणेन्द्रियाणि प्राणा विशेषाः सूक्ष्माः, मातापितृजा देहाः स्थूला विशेषाः, प्रभूतानि  
स्थूलभूतानि विशेषाः, ये ये शान्तघोरमूढस्वरूपास्ते विशेषाः, विशेषान्वितं सूक्ष्मशरीरमपि  
विशेषः, वासनाऽपि शान्तघोरमूढा लिंगशरीरस्वरूपा विशेषाख्या इति मायैव विशेषा  
विलक्षणविशेषा माया, विशेषणं मायाऽपि शान्तघोरमूढात्मकपारिभाषिकविशेषात्मिका,  
परब्रह्मणि स्वरूपे मायारहितत्वं निर्विशेषत्वम्, सविशेषोऽपि भगवान्निर्विशेषः सकलजड-  
चेतनविशेषितोऽपि भगवान् मायिकशान्तघोरमूढतारहितो निर्विशेष इति । निरीहम्-ईहा  
तृष्णा, अपूर्णस्य वृत्तिस्तृष्णा, अनेकविधा एषणा वासनात्मिक्यः, अभिलाषाश्च भोगेच्छाः,  
ता ईहा यस्य न सन्तीति निरीहः, सत्यपि इच्छागुणवत्त्वे सगुणे परब्रह्मणि अतृप्त्यभावेन  
ईहा एषणा मायिकी भोगेहा नास्तीति निरीहः परमात्मा । सः रूपादिभिः परिवर्णितः

त्रय्या चोपनिषद्भिश्च सांख्ययोगैश्च सात्त्वतैः ।

उपगीयमानमाहात्म्यं हरिं साऽमन्यताऽऽत्मजम् ॥ ५ ॥

एकादशे 'राजन् परस्य तनुभृज्जननाऽप्ययेहामायाविडम्बनमवैहि यथा नटस्य ।  
सृष्ट्वाऽऽत्मनेदमनुविश्य विहृत्य चाऽन्तेसंहृत्य चाऽऽत्ममहिमोपरतः स आस्ते' ॥

साकार एव परमात्माऽत्र भूतले प्रत्यक्ष इत्याह त्वमिति । धामस्थदिव्यस्य दिव्यमानुषवेषत्व-  
मत्र भूतलेऽपि दर्शितम् । तत्पुष्ट्यर्थमाह साक्षादिति मानुषाऽक्षप्रत्यक्षविषयार्थकोऽयमव्ययः,  
एकदेशस्थोऽपि असंख्यदेशस्थोऽपि सर्वदेशस्थो व्यापकोऽन्तःप्रविष्टो दिव्यस्वरूपो बहिरपि  
दिव्यमानवस्वरूपो व्यापक इत्यर्थमाह—विष्णुरिति । वेवेष्टीति अन्तर्नियमयतीति शरीरीति  
परब्रह्मपरमात्मा श्रीहरिः श्रीस्वामिनारायणभगवान् । अध्यात्मदीपः आत्मस्वधीत्य-  
ध्यात्मम्, यद् यद् आत्मसु कर्मगुणादिकं वर्तते तस्य तस्य प्रकाशकरोऽन्तर्यामी च साक्षी  
च दीपः परमात्मा, कर्मफलप्रदाता करुणानन्दप्रदाता सर्वसुखमोक्षदाता, निजानन्ददाता  
स्वस्वरूपसर्वस्वप्रदातेति । अध्यात्मदीपेति अन्तर्यामित्वं विष्णुरिति व्यापकत्वं साक्षादिति  
प्रत्यक्षमानवदिव्यवेषत्वं निरीहमिति तृष्णारहितत्वं निर्विशेषमिति मायिकतत्त्वरहितत्वं सत्तामात्र-  
मिति दिव्यधर्मगुणादियुगानन्दघनमूर्तित्वं निर्विकारमिति द्रव्यविजातीयान्तर्विजातीयद्रव्यभिन्नत्वं  
निर्गुणमिति मायिकगुणरहितत्वं दिव्यगुणसहितत्वं ब्रह्मेति परब्रह्मत्वं ज्योतिरिति स्वप्रकाशत्वम्  
आद्येति सर्वादिपरमपुरुषत्वम् अव्यक्तमिति सर्वैराहृत्यत्वं रूपमिति सर्वत्र सदाऽऽनन्दघनस्वरूप-  
सुमूर्तित्वमिति वर्णितम् । प्रोक्तमनेन दिव्यपरमपुरुषस्य दिव्यमानवमूर्तित्वमिति प्रोक्तम् ॥४॥

त्रय्येति । ऋग्वेदयजुर्वेदसामवेदास्त्रिवेदाः, वेदानां त्रय्या, उपनिषत्प्रोक्तब्रह्मविद्याभिः,  
सांख्येन योगेन च नारदपंचरात्रादिभिः सात्त्वततन्त्रैः सात्त्वतैश्च साधुभिर्म्यस्य श्रीहरोर्दिव्य-  
साकारस्य माहात्म्यम् उपगीतम् ऋग्वेदेन देवतात्मा, यजुर्वेदेन मन्त्रात्मा, सामवेदेन  
स्तुत्यात्मा, भगवान् वर्णितः, उपनिषद्भिर्रूपास्यसर्वात्मा वर्णितः, सांख्येन निर्लेपः प्रकृत्यधिष्ठाता,  
योगेनात्मनि ध्येयतया पंचरात्रेण साकारस्वामितया सात्त्वतैस्तु सर्वत्र सदा सेव्यदिव्यमूर्तितया  
वर्णितः, सर्वैश्च व्यापकाऽन्तर्यामिसाक्षिप्रतिनियतान्वयिव्यतिरेकितया च सर्वविशिष्टतया  
वर्णितः परमात्मा दिव्योऽपि धृतदिव्यमानववेषो निजवद् वर्णितः, सा माता देवकी भक्तिदेवी  
तम् आत्मजम्, निजदेहाऽऽविर्भूतं हरिं पुरुषोत्तमनारायणं हरिकृष्णं श्रीकृष्णनारायणं  
स्वपुत्रममन्यत, भगवता संकोचं प्रापितया बुद्ध्या माता स्वपुत्रममन्यत, दिव्यबालममन्यत,  
वेदादिप्रतिपाद्यो दिव्यपरमेश्वरः स एव मात्रा सम्मतो मानवदिव्यात्मजवेषः स एव पुत्र इति  
उभयभावो दिव्यो दिव्यमानवश्च दर्शितः ॥ ५ ॥ एकादशे राजन् परस्येति हे राजन् !  
परस्य परमात्मनो दिव्यानन्दविग्रहस्य, तनुभृतां कर्माधीनशरीरिणामिव जननं प्राकट्यम्  
अप्ययस्तिरोभावश्च ईहया स्वेच्छयैव स्वसंकल्पेनैव मायाया ज्वनिकाया विडम्बनम् अनुकरणं

दशमे बर्हापीडं नटवरवपुः कर्णयोः कर्णिकारं विभ्रद्वासः कनककपिशं  
वैजयन्तीं च मालाम् । रन्ध्रान् वेणोरधरसुधया पूरयन् गोपवृन्दैर्वृन्दारण्यं स्वपद-  
रमणं प्राविशद् गीतकीर्तिः ॥ ७ ॥ भागवते प्रथमे—स एष नरलोकेऽस्मिन्नवतीर्णः  
स्वमायया । रेमे स्त्रीरत्नकूटस्थो भगवान् प्राकृतो यथा ॥ ८ ॥ ब्रह्मपुराणे—  
अज्ञत्वं पारवश्यत्वं विधिभेदादिकं तथा । तथा प्राकृतदेहत्वं देहत्यागादिकं  
तथा । असुराणां विमोहाय दोषा विष्णोर्नाहि क्वचित् ॥ ९ ॥

मायिकजीवन्मायिकचरणादीनां विडम्बनम् अवलम्बनम् अनुसरणं गूढचमत्कारिप्रकटमानवाकारं  
सर्वमवेहि जानीहि । स दिव्यः परमात्माऽऽत्मना कारणरूपः स्वयं स्वशरीरद्वारा जडचेतनवर्ग-  
द्वारा स्थूलभावप्रापितेन तेन तनुना सृष्ट्वेदं तत्सर्वमनुप्रविश्याऽन्तर्यामितया स्थित्वा विहृत्य  
तत्सर्वात्मना लीलाः कृत्वा च तत्सर्वस्याऽन्ते विलयनसमये च तत्सर्वं संहृत्य चान्वितोऽपीदानीं  
सूक्ष्मविशिष्टः शरीरमहिमाऽपीदानीं निजात्मशरीरिमहिमा सन्नुपरतः कार्यानुकूलप्रवर्तनाप्रति-  
लोमितो निवर्तनानुलोमितः स आस्ते, अत्राऽर्धेन दिव्यमानववेषविहारादि प्रतिपादितम्  
उत्तरार्द्धेन दिव्यधामगतलीलाविहारादि प्रतिपादितम् ॥ ६ ॥ दशमे बर्हापीड-  
मिति । बर्हाणि मयूरपिच्छानि तत्कृत आपीड उष्णिगाभूषणं तत् विभ्रत्  
नटवरः सुवेषो नट इव सुरूपः स्वरूपः स्वलंकृतः सुन्दरः सुकामपूरः कमनीयवपुर्भगवान्  
कर्णयोः कर्णिकापिशंगपुष्पगुच्छौ विभ्रत्, कनकवच्चन्द्रदासं विभ्रत्, वैजयन्तीं च बहु-  
जातीयकुसुमग्रथितां मालां दिव्यां च तथाविधां निजां मालिकां विभ्रत्, वेणोः वन्द्या  
राधिकवताररूपायाः, रन्ध्रान् शब्दवत्स्वार्थविवरान्, अधरसुधान्वितश्वासवायुना पूरयन्,  
गोपानां बालानां वृन्दास्तैर्गीतकीर्तिः दिव्यमानवलीलो भगवान्, स्वपदाम्बां रमणं पुण्यं  
रमणोयं यत् वृन्दारण्यं वृन्दायास्तुलसीस्वरूपैः स्थिताया अधिष्ठानभूतम् अरण्यं मुनीनां  
मुक्तानां भक्तानां च सत्संगस्य स्थानं प्राविशत् । अथ नटवरसमाना तनुर्यस्य स घन-  
श्याममहाराजः केकिपिच्छचन्द्रसुशोभितयोपिकां विभ्रत्, कर्णयोः कर्णिकासप्रपिशंगस्वर्ण-  
गुच्छफुल्ले विभ्रत्, पीताम्बरं कट्यां विभ्रत्, कण्ठे वैजयन्तीं च मालां विभ्रत्, उरसि  
गुणग्रथितस्वाभाविकहारं विभ्रत्, वेणुनामकवादित्रं निजौष्ठपवनपूरितं निनादयन्, गोपाः  
छप्पयापुरस्थवालास्तैः प्रशंसितयशाः श्रीहरिर्निजपादसंचरणपवित्रं भक्तवृन्दानां निवासम-  
भितो यद् आग्रारण्यं तत् प्राविशत् ॥ ७ ॥ भागवते प्रथमे स एष इति । सः अक्षर-  
ब्रह्मलोकस्थः परमात्मा परब्रह्म निजतेजोविशेषावतारः श्रीकृष्णनारायणः स्वमायया निजेच्छ-  
याऽस्मिंल्लोके चतुर्मुखस्य ब्रह्माण्डे वाराहकल्पीये भारते खण्डेऽवतीर्णो धृतमानवदिव्यवेषः  
सन् धृतघनश्यामस्वरूपः सन्, स्त्रीरत्नानां युवतीनां कूटाः समुदाया गर्गसंहिताप्रोक्ताः  
तन्मध्यस्थः तन्मण्डलान्तर्वर्तिधृतयौवनवेषस्तदानीन्तनमात्रः, निजभक्तिकारिण्योऽत एव स्त्रीवर्गेषु



मानुष्ये दिव्यत्वे च श्रुती—यस्योरुषु त्रिषु विक्रमणेष्वधिक्षियन्ति  
भुवनानि विश्वा ॥ १ ॥ इदं विष्णुर्विचक्रमे ॥ २ ॥ भगवद्गीतायाम्—

रत्नवन्मूल्यमन्त्र्या याः भक्तस्त्रियस्तासां कृत्याः समुदाया गुर्जरसौराष्ट्राद्यनेकदेशनगरग्रामादिगताः  
भक्तनारीनिवद्धा नरनिवहाश्च तासां तेषां मध्ये सभासु समुत्सवेषु च भगवान् धर्मपुत्रः श्रीहरिः,  
परमेश्वरोऽपि, प्राकृतो यथा प्रकृतिर्माया तज्जन्मशरीरवानिव, सर्वजनसौशील्यमीलनश्रीमान्  
साधारणमानव इव दिव्यमानववेषो निगूढसर्वचमत्कारः सन् रेमे, सचमत्कारोऽप्यचमत्कार  
इव रेमे निजलीलाम् आबालयुववृद्धानुकूलं चकारेति । अनेन परब्रह्मणः श्रीकृष्णभगवत्स्वरूपेण  
निजदिव्यमानववेषता दर्शिता ब्रह्मपुराणे—अज्ञत्त्वमिति विष्णोः व्यापकस्यान्तर्यामिणः  
परस्य परब्रह्मणः श्रीहरेरत्र भक्तमण्डलमध्यवर्तिधृतदिव्यमानवाकारवेषस्य मानवस्येवाऽज्ञा-  
नित्यमल्पज्ञानित्वं पराधीनत्वम् । विद्याज्ञायां राजाज्ञायां च वर्तमानत्वं निषेधादौ निरोधवत्त्वं  
भिन्नतया भिन्नतया च सर्वेषां परिगणनावत्त्वं विधीनां भेदो लयस्तदादि च, तथा—प्राकृतस्य  
मायिकतत्त्वकूटस्य यो देहः स्थूलदिस्तद्वत्त्वं च, देहस्य धारणं जन्म, देहस्य त्यागो मरणं  
देहत्यजनं चेत्यादि यद् यद्, तत्तत् स्वाकृपापात्राणां भगवद्द्रोहिणां सत्संगद्रोहिणां भक्तद्रोहिणां  
धर्मद्रोहिणां मोक्षद्रोहिणां मन्दिरमूर्तिवेदशास्त्रयज्ञसत्कर्मद्रोहिणाम् आसुराणां जीवानां विमोहाय  
भगवद्बोधाऽपात्राणां ‘अयं न भगवानिति’ मिथ्याज्ञाननिश्चयार्थं सर्वं भवतीति ते दोषा  
विष्णोः परब्रह्मणो न भवन्ति, दिव्यमानववेषधारिणि परमात्मनि तद्दोषाऽभावात् प्राकृता ये ये  
दोषास्तेषामभावात्, कचिदपि दोषक्रियादर्शनसत्त्वेऽपि निर्दोषता, बह्वैः सर्वभस्मकरणतावत्  
श्रीहरेः सर्वपापभस्मता सर्वाऽपावनपावनता च सर्वगुणानां निर्गुणता चेति गुणा एव  
दिव्यं सर्वमेवेति । ‘कण्टकं कण्टकेनैवे’तिवत् देहेन देहान्तराणि निर्विनाश्य तन्नाशकस्यापि  
त्यागमपि दर्शयति स्वाऽनाश्रितानां भ्रमायेति न तु भक्तानां तत्र भ्रमः । तथा च ‘यो दिव्यः  
परमात्मा स एव दिव्यो मानवः परमात्मा’ इति दिव्यस्य दिव्यमानवत्वमपि नित्यसच्चिदा-  
नन्दस्वरूपसदानन्दघनमूर्तित्वमत्र परत्र च सिद्धम् ।

मानुष्ये दिव्यत्वे च श्रुतीति । यस्येति—यस्य परब्रह्मपरमात्मनो यद् अणु-  
परिणामात्मको गुणः ‘अणोरणीयानि’त्यनेन प्रोक्तः स च वामनस्वरूपोऽवतारो जातः, स एव  
च ‘महतो महीयानि’ति महामहत्स्वरूपं विश्वरूपं दधार यद् बलिभूषेन दृष्टम्, तस्य परब्रह्मणो  
दिव्यस्य धृतदेवमानवस्वरूपस्य विशिष्टवामनस्थोरुषु कट्यध ऊर्वोर्द्वयोरपि हस्तोरुशब्दग्रहणेन  
बह्वर्थकस्थोरुशब्दस्यात्र दीर्घप्रदेशपर्याप्तार्थपरायणस्य चतुर्दशसु लोकेषु पर्याप्तैर्विवृत्यर्थः, त्रिषु  
विक्रमणेषु कृतसंक्रमणेषु निधृतपादन्यासेषु, भुवनानि सत्यलोकात् पातालान्तानि स्तराणि,  
विश्वाः विश्वसृष्टयः, यदा यदा वामनो भवति तदा तदेति व्याप्तिस्मारकं विश्वा इति बहुवचन-  
पदम्, ततो न पुनरुक्तार्थता, अधिक्षियन्ति अधिश्रयन्ति आश्रयन्ति निवसन्ति, अनेन  
मानवस्वरूपे वामने दिव्यता दर्शिता, मानवस्वरूपे घनश्यामे सर्वब्रह्माण्डदर्शनं मानवस्वरूपे

दिवि सूर्यसहस्रस्य भवेद् युगपदुत्थिताः । यदि भाः सदृशी सा स्याद्  
भासस्तस्य महात्मनः ॥ १ ॥ किरीटिनं गदिनं चक्रिणं च तेजोराशिं  
सर्वतो दीप्तिमन्तम् । पश्यामि त्वां दुर्निरोक्ष्यं समन्ताद् दोषान्नल्लङ्घ्युति-  
मप्रमेयम् ॥ २ ॥ भागवतदशमे—तमद्भुतं बालकमम्बुजेक्षणं चतुर्भुजं  
शंखगदायुदायुधम् । श्रीवत्सलक्ष्मं गलशोभिकौस्तुभं पीताम्बरं सान्द्र-  
पयोदसौभगम् ॥ १ ॥ महार्हवैदूर्यकिरीटकण्डलत्विषा परिष्वक्तसहस्रकुन्तलम् ।  
उदामकाञ्च्यंगदकंकणादिभिर्विरोचमानं वसुदेव ऐक्षत ॥ २ ॥

श्रीहरौ समाधिमतां सर्वविश्वदर्शनं धामदर्शनं च भिन्नभिन्नधाम्नां दर्शनं च निजमूर्तौ कारितं  
श्रीस्वामिनारायणभगवताऽनेकाश्रितेभ्यो दिव्यदर्शनं कारितम् एतन्मानुष्ये दिव्यत्वम् ।  
**विष्णुरिति** । विष्णुर्व्यापकः परमात्मा श्रीहरिर्वात्मनो ह्रस्वस्वरूपः सन् दिव्यमानवघनश्यामः  
सन्, इदं सर्वं विश्वं पुनर्व्यापकस्वरूपः सन् सर्वां सृष्टिं निजमूर्तौ समाधौ व्यदर्शयत् ।  
**विचक्रमे**—व्याप्नोत्, श्रीहरिणा धर्मजेन श्रीगोपालानन्दमुनये मह्यं निजघनश्याममूर्तौ  
सर्वसृष्टिस्वरूपं दर्शितम्, ढोडलापुरे बाल्यावस्थायां समाधिनाऽदृश्यकरणीविद्यया बालमण्डल-  
सहितस्य यज्ञोपवीतोत्सवे तत्र गतस्य घनश्याममूर्तावेतत्सृष्टिव्यष्टिसमष्टिदर्शनमभूदिति श्रुतिरे-  
षाऽत्राऽर्थे प्रमाणम् । **भगवद्गीतायामिति । सूर्यति** । दिवि स्वर्गे सूर्याणां यत्सहस्रं घट्टसूर्य-  
सहस्रं तस्यैकक्षणाऽवच्छेदेन युगपदुत्थिताः संप्रवृत्तया घट्टीकृता या भाः कान्तिः सकान्ति-  
सूर्यस्तराः सहस्राधिसहस्रसूर्या यस्य महात्मनः परमात्मन एकरोमान्ते विद्यन्ते तादृशो द्योतमान  
उज्ज्वलः परमात्मा भगवान् अर्जुनदर्शनपथमुपगतः । मानवमेनं श्रीहर्यवतारं श्रीकृष्णनारायणं  
दिव्यं सूक्ष्ममानववेषमपि विशालसर्वात्मस्वरूपदिव्यमहद्रूपं प्राह—**किरीटिनमिति** ।  
मानवदिव्यमूर्तिं दिव्यकिरीटयुक्तम्, दिव्यगदाचक्रान्वितकरम्, स्वयं दिव्यतेजोघट्टमहाराशिमूर्तिं  
सर्वतः परितः स्वनिर्यातमहाघट्टधामात्मकतैजोमण्डलमण्डितम्, समन्तात्परितोऽनन्तदिक्षु  
व्याप्तं यद् दोषासु अनलानामग्नीनां तथा सर्वत्र सूर्याणाम् अनन्तानां या घट्टभासस्तत्तद्युतयः  
समूहिताः सुघट्टिताः पिण्डीकृताः, तन्मूर्तिकं तदानीं मेयमपि अतत्रप्राप्यचक्षुषाम् अप्रमेयं  
दिव्यैर्दिव्यमेयम् अयोग्यचक्षुर्भिर्दुर्निरीक्ष्यं द्रष्टुमप्यपारं परमात्मानं श्रीहरिं सोऽर्जुन उत्तम-  
राजश्चापि तथाविधं श्रीहरिं ददर्शेति । **त्वां पश्यामीति** । मयारामभट्टोऽपि तथाविधं  
त्वां पश्यामीत्याह—मकरालये पत्तने । अत्र दिव्यमानवे दिव्यातिदिव्यत्वं वर्णितम् । **भागवत-**  
**दशमे इति । तमद्भुतमिति** । वसुदेवः, तम् अद्भुतं दिव्यं रमणीयं सर्वातिसुन्दरं  
सुखनिधिं विचित्रसृष्टिप्रविष्टांगं बालकं मायिकबालकविलक्षणमाश्चर्यचमत्कृतिकरं कमलपत्रेक्षणं  
चतुर्बाहुं शंखचक्रगदापद्मधारिणं श्रीवत्सांक्युक्तलक्ष्मीसुशोभितहृदगस्थसुलम्बमानकौस्तुभमणिं  
पिशङ्गाम्बरधारिणं घट्टनवीनमेघसमरुचिरं महामूल्यवैदूर्यमण्यादिसन्नद्धकुण्डलसुप्रसरत्कान्त्या

इति सञ्चिन्त्य भगवान् महाकारुणिको हरिः । दर्शयामास लोकं स्वं  
गोपानां तमसः परम् ॥३॥ सत्यं ज्ञानमनन्तं यद् ब्रह्मज्योतिः सनातनम् ।  
यद्विपश्यन्ति मुनयो गुणापाये समाहिताः ॥ ४ ॥ नन्दादयस्तु तं दृष्ट्वा  
परमानन्दनिवृत्ताः । कृष्णं च तत्र छन्दोभिः स्तूयमानं सुविस्मिताः ॥ ५ ॥

समाधिकौज्ज्वल्यद्योतितं परितो लम्बमाना वक्रचिक्कणचञ्चःकुन्तलः केशा यस्य तम्, अत्यति-  
मूल्यस्वर्णरशनाभुजकटककंकणोर्मिकाद्यलंकारसुकान्तिमन्तं मानुषदिव्यवेषं स्वबालकं सर्वथा  
दिव्यवेषं सालंकारसाकारं समैश्वर्यम् । श्रीधर्मदेवो निजबालं घनश्यामं मुक्ताऽक्षरादिव्यसाकार-  
स्वरूपेभ्योऽप्यतिदिव्यतमं विलक्षणं किशोरं निजधामस्थं कमलदलदीर्घनयनं चतुर्भुजं विश्वतो-  
बाहुं द्विभुजं शंखचक्रगदापद्मायुधसमन्वितम् । पौष्पगुच्छोर्मिकास्वर्णयष्टितुलसीमालानक्तकाऽ-  
भयदानादिसुपरिकरणम्, श्रोवत्सदक्षिणावर्तलक्ष्मीस्वर्णरेखासुकान्तकौस्तुभकुसुममालास्वर्णहा-  
राद्यन्वितम्, पीताम्बरदिव्यस्वर्णसमसमुज्ज्वलाम्बरं घनश्यामसुन्दरम्, महामूल्यमहामणिनद्धस्वर्ण-  
मुकुटकान्तिभिः तथाविधकुण्डलप्रभाभिश्च परितः सुद्योतमानशिरःसहस्राधिकेशशोभितं  
स्वर्णकांचीभुजवन्वक्रकणोर्मिकादिभिः सुरोचमानं श्रीहरिं धर्मदेवो दिव्यपिता समैश्वर्येति ।  
साकारो दिव्य उपवर्णितो भगवान् इति ॥ २ ॥

**सञ्चिन्त्येति । महाकारुणिकः**, महतो करुणा ह्ययोग्यजीवस्यापि निजब्रह्मलोक-  
दर्शनदानकारिणी तद्वान् सर्वमायाजवनिकाहर्ता हरिः सर्वैश्वर्यसंभृतो भगवान् परमभगवान्  
परमात्मा गोपानां निजाश्रितानां निजाज्ञावर्तिनां निजप्रकाशानन्दाशनवतां निजमूर्तौ  
स्नेहेन प्रविष्टानामवत्यानामपि भक्तानां नरनारीसमस्तानामाबालवृद्धानां निजधाम्नोऽक्षरब्रह्म-  
लोकस्य दर्शनं दिव्यसाक्षात्कारं सम्पादयामास, यद्वाम तमसः परं वर्तते, हरिर्धर्मजो  
घनश्याममहाराजो दिव्यमानववेषः स्वयमवतार्यक्षरधामाधिपतिस्तत्रस्थः सन्नत्रस्थोऽत्रस्थः  
संस्तत्रस्थ इत्यत्रत्येभ्यस्तद्वाम दर्शयामास तदिदं मानवस्थितौ दिव्यैश्वर्यं दिव्यत्वमिति । अथ  
तैत्ति० उ० आनन्द० अनु० १ प्राह सत्यं ज्ञानमनन्तमिति । श्रुत्यनुसारं श्लोकमाह  
सत्यं ज्ञानमनन्तं यदिति । सत्यस्वरूपो भगवान्, ज्ञानाश्रयो नित्यसर्वज्ञो भगवान्,  
अन्तः परिच्छेदः कालादिकृतस्तद्रहितो व्यापकश्च भगवान्, यस्य ब्रह्माऽक्षरधामसंज्ञको ज्योतिः-  
प्रकाशस्तथाविधप्रकाशवान् दिव्यो द्योतमानो भगवान्, सन् शाश्वतसत्ताकम् आयतनं स्थानं धाम  
यस्य स्वरूपं च यस्य स सनातनः शाश्वतानन्दघनो भगवान्, एतादृशं दिव्यं परमात्मानमत्र  
मानवदिव्यवेषस्थमपि मुनयो दिव्यपुरुषा दिव्यदृष्टयो निर्विकल्पसमाधिसम्पन्ना मायावरणरहिताः  
साधवः समाहिता ध्यानपरायणा आत्मनि परमात्मयोगनिमग्नास्वयवस्थासु त्रिदेहाऽपरा-  
भूतास्तुर्यस्थितिकाः सन्तो गुणानामावरणधर्माणां सर्वथा भगवत्कृपयाऽपायेऽपगमे सति  
विशेषेण यथावस्थितदिव्यस्वरूपेण स्थितं तं पश्यन्ति साक्षात्कुर्वन्तीति 'सदा पश्यन्ति सूरयः,  
पश्यन्ति यं योगिनः, समाधिमन्तः पश्यन्ति, यमेव एष वृणुते तेन लभ्यः, यदा पश्यः पश्यते



भागवतैकादशे—मर्त्यो न यो गुरुसुतं यमलोकनीतं त्वां चाऽऽनयच्छ-  
रणदः परमाऽह्मदग्धम् । जिग्येऽन्तकान्तकमपीशमसावनीशः किं स्वाऽवने  
स्वरनयन् मृगयुं सदेहम् ॥ ६ ॥

..

रूपमवर्णम्, इत्यादिभिरपि सर्वत्र दिव्यमानवो भगवान् कृपया दर्शनविषयोऽभिहितः ॥४॥ अथ  
मानवबालस्वरूपं श्रीकृष्णनारायणं दिव्यं पश्यतां विस्मयमाह—नन्दाद्य इति । नन्दगोपादयः  
स्वसुतं श्रीकृष्णनारायणं तत्र स्वदिव्यदर्शनस्थले छन्दोभिर्मूर्तिमद्वेदादिभिः दिव्यस्तुतिभिः  
स्तूयमानं दृष्ट्वा सुविस्मयं गताः परमानन्देन परमात्मसाक्षात्कारजन्येनाऽऽनन्देन चातिसंभृता  
अत्युद्वेगानन्दकुव्वारनिरतिशयाऽऽलुता अभूवन्निति ॥५॥ अथाऽऽनन्दात्ताः साधवः, आदिना  
हरिभक्ताश्च श्रीहरिकृष्णं घनश्यामं दिव्यछन्दोभिर्मुक्तैः संस्तूयमानं समाधौ वीक्ष्य सुविस्मिताः  
परमस्य पुरुषोत्तमस्याऽऽनन्देन निभृताश्चाऽभूवन्निति । एतन्मानुष्ये दिव्यत्वं श्रीहरेर्वोध्यम् ।

श्रीमद्भागवतै एकादशे मर्त्य इति । यः श्रीहरिः श्रीकृष्णावतारस्वरूपः सन् यमलोके  
नीतं यो निजगुणैः मन्दोपनिविप्रस्य सुतस्तन् आनयत् गुरव आर्पयच्च, न भगवान् न मर्त्यः,  
किन्तु दिव्योऽपि मर्त्य इति स एव शरणदो भगवान् अश्वत्थामब्रह्मास्त्रदग्धं गर्भस्थं त्वां  
परीक्षितं ररक्षापि, स एव भगवान् दिव्यमानवो निजाऽवनेऽनीशः किम् ? एतादृशः सन्  
ईशमीश्वरं समर्थमन्तकस्याऽप्यन्तकं भीष्मं ब्रह्मचारिणं जिग्ये । अथ निजघातकं मृगयुं सदेहं  
स्वः स्वर्गम् अनयत्, एवंविधदिव्यमानवचरित्रो भगवानिति । अथ धर्मजः श्रीहरिः स्वावतारे  
श्रीकृष्णनारायणे एतादृशं दिव्यं महैश्वर्यं समदर्शयत्, तथैव स्वयं धर्मजो घनश्यामः सन्नपि  
दिव्यमानवो भगवान् गोपालदासनामानं गुरुसुतवच्छ्रेष्ठं मतं साधुम् आभिचारिककृतपराभवेन  
मृतमिव जातं ररक्ष, परमास्त्रसमं राजप्रदत्तदानं लब्ध्वा दग्धमिव कृष्णवर्णं विप्रं तैलंगं  
शरणदः सन् गौरं चकार संररक्ष, अन्तकादीनामप्यन्तकसमं कामदेवं मानवोऽपि दिव्यो  
हरिर्जिग्ये, मृगयुसमानं कालीदत्तं चाऽन्याऽसुरांश्चापि स भगवान् देहं त्याजयित्वा स्वरनयत्  
परलोकं प्रापितवानिति ॥ ६ ॥ अवतारश्लोकोऽयमवतारिणः परमात्मनश्चरित्राणां स्मारक  
इति न साक्षाद् यावदर्थानुयोजने विनियोगः । अथ दिव्यमानवस्वरूपस्य परमात्मनो मानव-  
मर्यादाधीनलीलवस्त्रे सत्यपि तदिच्छायाः प्राकाम्यवशित्वेशित्वसत्यसंकल्पत्वसत्यकामत्वसर्वान-  
वच्छिन्नाऽप्रतिहतगतिकत्वात् दिव्यचमत्कारप्रदर्शित्वयोगावसरसमनुयोगयोजकत्वात् दिव्यस्वरूप-  
वर्तनवर्तित्वमिति न मानवाभिभवताशंकाऽपीति तात्पर्यार्थः । परमेश्वरस्य परमात्मनोऽवतारा  
गुणैश्वर्यवेषाभूषाऽम्बरहेत्यादयश्चेतना ये ये प्रेर्यन्ते श्रीहरिणा ते ते श्रीहर्त्यन्तर्नियमिता एवेति  
तत्तदवतारद्वारा यद्वर्गनं दिव्यं मानववेषं वा तत्सर्वमप्यन्ततः परमात्मन्येव सम्प्रत्यवस्यतीति  
अवतारस्य दिव्यत्वं मानुषदिव्यवेषत्वमपि शरीरिणि परमात्मन्यनुसन्धेयमिति श्रीघनश्याम-  
महाराजस्याऽनादिनित्यसिद्धदिव्याकृतोर्दिव्यस्य मानुषवेषस्य दिव्यचमत्कारैर्दिव्यत्वं सिद्धयत्येवेति ।

पुनर्दिव्यत्वे मानुष्यं गीतायाम्—‘इत्यर्जुनं वासुदेवस्तथोक्त्वा स्वकं रूपं दर्शयामास भूयः । आश्वासयामास च भीतमेनं भूत्वा पुनः सौम्य-वपुर्महात्मा’ ॥१॥ दशमे—‘इत्युक्त्वाऽऽसीद्वरिस्तूष्णीं भगवानात्ममायया । पित्रोः सम्पश्यतोः सद्यो बभूव प्राकृतः शिशुः’ ॥ २ ॥ सत्त्वादिगुण-रहितत्वं निर्गुणत्वं चाऽनादिनित्यसिद्धदिव्यगुणसहितत्वं च सगुणत्वं च, सत्त्वादिसहितत्वं सगुणत्वं वदन्ति श्रुतिस्मृतयः ॥ २ ॥—

पुनर्दिव्यत्वे मानुष्यं गीतायामिति । दिव्यो वर्णितः, दिव्यमानुषो वर्णितः, दिव्यमानुषदिव्यो वर्णितः, दिव्याभिन्नमानुषाऽभिन्नदिव्याऽभिन्नमानुषोऽपि वर्ण्यते—तथाविधवाक्यो-पलम्भात् । इत्यर्जुनमिति । वासुदेवो वसुदेवात्मजो भगवान् श्रीकृष्णनारायणो वासुदेवोऽर्जुनसखा स्वमित्रमर्जुनं पाण्डुसुतं प्रति तथा मन्मथं सर्वं मत्कृतरक्षितसंहृतमिति सम्बोध्य सौम्यं रमणीयं मानवं वपुर्यस्य सः श्रीकृष्णमहात्मा दिव्यमानवं वसुदेवबालस्वरूपं स्वकं स्ववेषात्मकं रूपं स्वरूपं दिव्यगोपवेष्टं स्वरूपमपि युद्धभूमिसमलंकारस्वरूपं दृढमहे-श्वरस्वरूपं दर्शयामास, मानवोऽपि दिव्योऽपि पुनर्मानवो भगवान् स्वमित्रायाऽर्जुनाय त्रिकमपि दर्शयामास स्थले समाने पात्रे समाने समये समाने कार्ये च समानेऽपि त्रेधा स्वरूपं वेष्टे समाने दर्शयामासेति । भूयः—यत्स्वरूपादारम्भो दिव्यशिखरो मानववेषविश्रान्ति-रिति त्रेधा भूयोऽर्थः । युद्धभूमौ युद्धार्थकदृश्यं भगवद्दिव्यस्वरूपं च वीक्ष्य धैर्यशून्यमत एव निर्भयमपि क्षणिकभयमिव स्वस्मिन् भीततां दर्शयन्तम् एनमर्जुनं धैर्यार्थमाश्वासयामास, निर्भयस्थितिं सम्पादयामास । अथ कथमस्य निर्भयस्य भयम्?, अभिनिवेशोऽत्र भयम्, भावियुद्धव्याप्तमरणस्मरणजन्यभयम्, श्रीकृष्णनारायणः स्वस्य व्यापकं दिव्यं रक्षकं सर्वात्मक-स्वरूपं प्रदर्श्य भयस्मरणं दूरीकार्यं निर्भयं सम्पादयामासेति । अथ सर्वत्रान्वयिनिवसितो दिव्यो देवो भगवान् श्रीहरिकृष्णो निजं शुद्धं धवलं भक्तम् उत्तमराजनामानं भावनगरीय-सैन्यावलोकनेन भीतं निजं दिव्यं रूपं स्वरूपं दर्शयामास पुनः सौम्यमूर्तिः सन् दुर्गपुर-राज्यरक्षणं प्रत्याश्वासयामास चेति । दशमे—इत्युक्त्वेति । शिशुरपि श्रीकृष्णो भगवान् स्वपित्रोः पूर्वजन्मनि प्रशिगर्भद्रोणवस्त्रोवतारं प्रवर्णयन् आत्मेच्छया तूष्णीं भूत्वा प्राकृतो बालो यथावद् बभूवेति ॥ अथ शिशुरपि धनश्यामो निजपित्रोर्भक्तिधर्मयोर्दिव्यदर्शनं दत्त्वा पुनर्धनश्यामो बालो बभूवेति । सत्त्वादीति । मायिकगुणरहितत्वं निर्गुणत्वमिति । अनादि-नित्यसिद्धदिव्याकृतिमतस्तस्य दिव्यगुणसहितत्वं सगुणत्वमिति । अथ निजसत्त्वान्वितो नित्यज्ञानाद्यन्वितः सगुण इति सविशेष इति धनश्यामो हरिर्बोध्यः ॥ २ ॥ अथ साक्षीति । साक्षित्वं प्रामाणिकत्वानुमन्तृत्वम्, चेतयितृत्वं संचालनशक्तिप्रेरकत्वम्, केवलत्वं व्यतिरेकित्वं स्वरूपतोऽन्वयित्वं प्रकाशत आनन्दघनत्वं मूर्तत इति त्रेधा केवलत्वम्, अथाऽकेवलत्वं विशिष्टत्वं

‘साक्षी चेता केवलो निर्गुणश्च ॥ १ ॥ य आत्माऽपहतपाप्मा विजरो  
विमृत्युविशोको विजिघत्सोऽपिपासः सत्यकामः सत्यसंकल्प’ इति भगवत्यष्ट  
महागुणाः ॥ छान्दोग्ये ‘यः कालकालो गुणी सर्वविद्यः’ ॥ २ ॥ विष्णुपुराणे—  
‘सत्त्वादयो न सन्तीशे यत्र च प्राकृता गुणाः । स शुद्धः सर्वशुद्धेभ्यः पुमानाद्यः  
‘प्रसीदतु’ इति स्मृतेः ॥ ३ ॥ स्कान्दे—‘भुवि धृताकृतेर्जन्ममंगलं चरितमद्भुतं  
लोकापावनम् । भवति निर्गुणं सर्वमेव ते भवति निर्गुणं ब्रह्म यत्परम् ॥ १ ॥  
तव समाश्रयात् तामसा जना अपि च राजसाः सात्त्विकाश्च ये । ननु भवन्ति  
ते निर्गुणास्ततो वयमुपास्महे त्वां हि निर्गुणम्’ ॥ २ ॥

शरीरित इति, निर्गुणत्वं सौक्ष्म्यत्वेन मायिकगुणकार्यादिरहितत्वेनाऽविशेषणत्वेन विशिष्टत्वेन च  
दिव्यगुणसंभूतत्वमपीति तत् ॥ १ ॥ योऽपहतपाप्मेति । यः परमात्मा, पाप्मा मायांशस्त-  
द्रहितः स्वरूपे शुद्धः, जराभावः शैथिल्यं तद्रहितः, शरीरवियोगो मरणं तद्रहितः, शोक आन्त-  
राग्निस्तद्रहितः, क्षुधातृषारहितः, सत्येच्छुकः ऋतफलश्चेति महागुणवान् दिव्यो मानवोऽपि  
दिव्यमानवोऽयं घनश्याममहाराजः । छान्दोग्ये—य इति । यः श्रीघनश्याममहाराजः, कालस्य  
कलनस्वभाववन्नजसंकल्पात्मकसुमूर्तपुरुषस्य कलनसञ्चलनसंकलनकर्ता नियामकः, दिव्यगुणी  
सर्वज्ञश्च यो दिव्यो मानवो दिव्यश्चेति ॥ २ ॥ विष्णुपुराणे सत्त्वादय इति । ईशे दिव्ये स्वरूपे  
परमात्मनि तस्मिन्नेव च मानवे स्वरूपे मानवदिव्ये च, प्राकृता मायागुणा न सन्ति, सोऽयमग्रं  
स घनश्यामः शुद्धः, सर्वशुद्धेभ्यो मुक्ताऽश्वरब्रह्मैश्वर्यादिमूर्तिमत्पुरुषेभ्यः शुद्धः परमपुमान्  
सर्वाद्य आद्यानामप्याद्यः पूर्वेषामपि पूर्वः सनातनः परमात्माऽयमिति, सः प्रसीदतु सदा  
मुक्त्यर्थं प्रसन्नोऽस्तु । स्कान्दे इति । भुवीति । अस्यां भारतभूमौ धृतदिव्याकृतेस्तव श्री-  
धर्मजन्मनः श्रीहरेर्जन्माऽऽविर्भावो घनश्यामात्मकः श्रीकृष्णात्मकश्च मंगलस्वरूपः  
सर्वेषाम्, तव चरितमपि बालचरितं युवादिचरितं चाऽद्भुतमतत्कर्मम्, बाल्येऽपि युवत्वं  
युवत्वेऽप्यस्वलितत्वं स्वल्पत्वेऽपि बहुत्वं परिच्छिन्नेऽप्यपरिच्छिन्नत्वं दैशिकत्वेऽप्यदैशिकत्वं  
कालीनत्वेऽप्यकालीनत्वमित्याद्यद्भुतम् एकस्मिन्नाहार्यत्वेन तर्कतनुविशीर्णकमेवमेवाऽद्भुतम्,  
लोकानां ब्रह्माण्डानां जीवेश्वरादीनां च पावनं पवित्रताकारकम्, सर्वमेव समग्रं चरित्रं लौकि-  
कमलौकिकं च वा मायिकगुणपरिवर्तनेन निर्गुणं दिव्यमेव, यतः परं ब्रह्म दिव्यं दिव्यमानव-  
स्वरूपं श्रीकृष्णारूपं घनश्यामारूपं च दिव्यं दिव्यगुणं निर्गुणं कर्मफलप्रदगुणताभिन्नत्वम्,  
तव परमात्मनः दिव्यस्य मानवाभिन्नस्य दिव्याभिन्नमानवस्य दिव्याभिन्नमानवाभिन्नदिव्यस्य  
शरणाश्रयात्, अयोग्या अपि तामसास्तामसकर्माणो राजसकर्माणः पुण्याः पापाश्च जना अपि  
सात्त्विका भूत्वा सात्त्विकाश्च तव कृपया सगुणा अपि निर्गुणा दिव्यगुणाः सम्पद्यन्ते । तेन



दशमे 'नृणां निःश्रेयसार्थाय व्यक्ति ( मूर्ति ) भगवतो नृप । अव्ययस्याऽ-  
प्रमेयस्य निर्गुणस्य गुणात्मनः ॥ ३ ॥ एकादशे—'मां भजन्ति गुणाः  
सर्वे निर्गुणं निरपेक्षकम् । सुहृदं प्रियमात्मानं साम्याऽसंगादयोऽगुणाः ॥'  
इत्यत्राऽगुणाः गुणपरिणामरूपा न भवन्ति किन्तु नित्या इति श्रीधरस्वामि-  
भिर्याख्यातम् । 'वनं तु सात्त्विको वासो ग्रामो राजस उच्यते । तामसं

हेतुना निर्गुणत्वप्राप्तीच्छया निर्गुणं दिव्यगुणं सर्वगुणं त्वं दिव्यमानवदिव्यं भवन्तं भगवन्त-  
मुपास्महे देवादयो वयमिति ॥ २ ॥

**भागवते दशमे नृणामिति ।** हे नृप परीक्षित !, भगवतः परमात्मनो दिव्यस्य  
श्रीहरेः, व्ययः—अव्ययवहासजन्याऽव्ययविहासस्तद्रहितस्य, मातुं योग्यो ज्ञानेन गतुं क्षमः परि-  
ग्राह्यो न मेयोऽमेयस्तस्य स्वभावगुणधर्मलीलास्वरूपादयो यस्य ज्ञानातिक्रान्तास्तादृशस्याऽ-  
पारावेदनस्य भगवतः मायागुणरहितस्य दिव्यगुणार्णवस्य, गुणा यत्राऽऽत्मनि विद्यन्ते  
दिव्यास्ताथाविधस्य श्रीहरेर्दिव्यस्याऽत्राऽदृश्यस्याऽव्यक्तस्य व्यक्तिराविर्भावो मानवदिव्य-  
वेषाविष्कारो घनश्याममूर्तिस्वरूपाकारसुवेषस्तु, अत्र नृणां देहिनामसंख्यानां निःश्रेयसं  
सहवासदिना यन्नैर्गुण्यं ततो दिव्यत्वं ततो धामगामित्वं ततो दिव्यमुक्तचैतन्यघनज्ञानघन-  
साकारसुमूर्तत्वं तदर्थमिति, ततो दिव्याऽभिन्नमानवाऽभिन्नदिव्योऽयं श्रीहरिरिति ॥ ३ ॥

**एकादशे मां भजन्तीति** साम्यं सर्वचेतनान् प्रति तत्तद्गुणस्वभावानुसारफल-  
व्याप्तिमत्तया विहारशीलता असंगित्वम्—तत्र तत्र शरीरसृष्टौ लीलैक्यमिवाऽऽचरतोऽपि  
तल्लेपः संगो विस्मयश्चोभयात्मकः तद्रहितशीलता, आदिना सौशील्यवात्सल्यकारुण्यौज्ज्व-  
ल्यसर्वज्ञगाम्भीर्यौदार्यसौन्दर्यरामणीयत्वसौगन्ध्यसौरस्या ऽऽ स्वाद्याकर्षणानन्दवीर्यबलशक्तितेजः  
प्रभृत्यसंख्या गुणा, दिव्या गुणाः सर्वे यावन्तो गुणत्वेन गुणाः ते सर्वे मां घनश्यामं  
किशोरदिव्यमूर्तिं मायागुणरहितं पराधीनतात्मकाऽपेक्षारहितं सर्वान्तर्यामिणमात्मात्मानं प्रियं  
प्रेमास्पदं यथावत्फलप्रदानकरमपक्षपातिमित्रं मां श्रीहरिं चेतनानन्दघनमूर्तिं मां मम  
गुणाश्चेतनाश्चेतनमुक्ताश्चेतनाऽवताराश्चेतनाः साकाराः सर्वे मदाश्रिता अपि मित्रविश्वस्ताः सन्तोऽ-  
धिकरणं मां समाश्रित्य भजन्ति, सेवन्ते, यथासमयमाज्ञां वहन्त्यपि चेति यथाऽहं सुमूर्तस्तथा  
दिव्या मे गुणाः सुमूर्ताश्चेतना अवतारा अपि मां भजन्ते **गुणपरिणामरूपा** इति माया-  
गुणजा गुणा न, परिणामशीला अपि न नित्यत्वात्, दिव्यत्वात्, नित्यमूर्त्याश्रयशाश्वतस्वरूप-  
त्वाच्चेति श्रीधरस्वाम्यभिप्रायः । अथ दिव्यमानवभगवतो निवासस्थानं निकेतं दृश्यमानं  
पार्थिवमिवाऽपि तन्मायागुणमयं न किन्तु मत्प्रसंगेन दिव्याक्षरधामैव दिव्यम्, देहोऽपि पार्थिवो  
दृश्यमानो न तथा किन्तु दिव्योऽहमानन्दघन इति तत् उक्तं **मन्त्रिकेतं तु निर्गुणम्**, मम  
निकेतो मूर्तिर्गृहं चान्यदसनवेद्यादि सर्वमपि दिव्यमिति दिव्यगुणमिति मानववेषोऽहं

द्युतसदनं मन्त्रिकेतं तु निर्गुणम् ॥ ४ ॥ विष्णुपुराणे 'सगुणो निर्गुणो विष्णुर्ज्ञानगम्यो ह्यसौ स्मृतः । नेहि तस्य गुणाः सर्वे सर्वैर्मुनिगणैरपि । वक्तुं शक्या विद्युक्तस्य सत्त्वाद्यैरखिलैर्गुणैः' ॥ ५ ॥ स सर्वभूतः श्रुतेर्विकारान् गुणादिदोषांश्च मुने व्यतीतः' इत्यादिपाराशरोक्तेः हरेरनादिनित्यसिद्धा दिव्या गुणाः प्रोक्ता वायुपुराणे—'सर्वज्ञता तृप्तिरनादिवोधः स्वतन्त्रता नित्यमलुप्तदृष्टिः । अनन्तशक्तेश्च विभोर्विभुज्ञाः षडाहुरंगानि महेश्वरस्य' ॥ ६ ॥

दिव्योऽनादिश्रीकृष्णनारायणपरमात्मेति यच्च जीवात्मनां द्यूतं जन्ममरणपणस्तस्य सदनं स्थानं कौशरूपं मायिकादि शरीरं तत्तु तामसं तमोमयं मायामयम्, यश्च वासो बहिरिन्द्रियग्रामेण सह स तु राजसो रंगकारकः स्निग्धवासनाजनको जन्ममरणप्रद इति यश्च वासो निजे सत्त्वमये सच्चिदानन्दारण्ये वने रक्षणे मोक्षाध्वनि स तु सात्त्विकः सत्त्वं यद् ब्रह्मदर्शनं तदात्मक इति सोऽयं कल्याणकरोऽपि दिव्यो वासो नैर्गुण्यानुसरणपरो बोध्यस्ततोऽहं मानववेष्टोऽपि घनश्यामस्वरूपो दिव्योऽस्मीति दिव्यमानवदिव्योऽस्मीति ॥ ४ ॥

**विष्णुपुराणे सगुण इति ।** विष्णुः व्यापकोऽन्तर्यामिधामस्थदिव्यमूर्तिर्निर्गुणो मायागुणरहितो दिव्यसर्वसद्गुणसहितो भगवान् परमात्मा घनश्यामात्मा चक्षुर्भ्यां ग्राह्योऽपि विशेषतस्तु सर्वथा ज्ञानगम्यो बोधवेद्य इति समहिमयथावद् दिव्यमानवदिव्यो बोध्यः । तस्य दिव्यस्याऽवतारात्मना विहरतश्च तदा तदानीम्प्रयुक्ता गुणा असंख्याः सर्वे तु गुणा यावत्त्वेन सामान्यतो व्यक्तित्वेन विशेषतश्च वक्तुं संख्यातुं सर्वैरपि मुनिगणैर्गणितकारैर्भक्तैर्महिमविद्धिश्च सुवतैः समाधिमद्भिः शश्रद्धैः स्तावकैर्व्यासाद्यैः शेषशारदनारदादिभिः सूतादिभिश्च न शक्याः, यद्यपि मायिका अपि व्यष्टिगुणाः संख्यातुं न शक्यन्ते तर्हि त्वस्य सत्त्वरजस्तमोभिर्विद्युक्तस्य मायापराभवरहितस्य परमात्मनो मायागुणेभ्योऽनन्तगुणितगुणपारः कथमवगन्तुं शक्येतेति ॥ ५ ॥ दिव्यगुणानामपारत्वेन मानववेष्टगुणानामपि तेषामेवाऽपारत्वं तेषां दिव्यगुणत्वादेवेति त्रिकं चात्राऽऽवेद्यते गुणव्याजेनेति ॥ ५ ॥

**सः सर्वभूत इति ।** पराशरर्षिः प्राह—स घनश्यामो भगवान् दिव्यकिशोरोऽत्र मानव-वेष्टकिशोरोऽपि सर्वात्मकोऽन्तर्यामी सूक्ष्मातिसूक्ष्मः सर्वभूतः सन् प्राकृतप्रविष्टोऽपि प्राकृत-विकारैर्मायागुणादिक्रोधकामादिदोषैश्च कर्मभिश्चाऽपराभूतो तेभ्यो व्यतीतस्तान् प्रतिव्यतिरेकितया वर्तमानो निर्लेपो दिव्यमानवोऽयं घनश्यामो दिव्यमानवदिव्यपुरुषोत्तमः । अनेन प्रकृतिपारस्थः प्रकृतिस्थश्च पुनस्तदानीमेव प्रकृतिपारस्थो धामस्थ इति । दिव्यता दर्शिता हरेरिति । श्रीहरेः श्रीहरिकृष्णस्य भगवतोऽनादिनित्यसिद्धा ध्वंसप्रागभावाऽप्रतियोगिनः शाश्वता द्यौतमाना एक-रसात्मका गुणाः षडैश्वर्यात्मकाः प्रोक्ता वायुपुराणे—**सर्वज्ञतेति ।** सर्वं व्यष्टिसमष्टिकार्यकारण-स्थूलसूक्ष्मजडचेतनसमस्तं सामान्यतया विशेषतयाऽपि च जानाति यस्तस्य भावः सर्वज्ञता नित्य-

तेजोबलैश्वर्यमहाऽवबोधस्ववीर्यशक्त्यादिगुणैकराशिः । इति विष्णुपुराणे  
 प्रकृतेः कार्यभिन्नास्ते गुणाः प्रोक्ताः । भागवतप्रथमे—सत्यं शौचं  
 दया शान्तिस्त्यागः सन्तोष आर्जवम् । शमी दमस्तपः साम्यं तितिक्षोपरतिः  
 श्रुतम् ॥७॥ ज्ञानं विरक्तिरैश्वर्यं शौर्यं तेजो बलं स्मृतिः । स्वातन्त्र्यं कौशलं  
 कान्तिर्धैर्यं मार्दवमेव च ॥८॥ प्रागल्भ्यं प्रश्रयः शीलं सह ओजो बलं भगः ।

प्रत्यक्षम्, नित्या तृप्तिरनुद्भवेच्छाविषयविषया तृप्तिः, शाश्वती तृप्तिस्तर्पणसुखाऽलम्बुद्धिः,  
 अनादिः प्रागभावाप्रतियोगी यो बोधोऽभिधाशक्यार्थसर्वज्ञम्, सर्वशब्दब्रह्मार्थयोजकताज्ञति-  
 मत्ता, स्वस्य स्वेन तन्व्यते चाल्यते सर्वात्मकः स्वः इति स्वतन्त्रः तस्य भावः, अलुप्ताऽधुणा  
 संस्कारलयाऽनधीना स्वरूपांशलयाऽनधीना चिच्छाश्वतता प्रकाशशाश्वतता चिद्दर्पणशाश्वतता यत्र  
 सर्वं सर्वदा भासते, एषा दृष्टिः स्वं चिदेव, सर्वज्ञतेत्यत्र तु धर्मभूतं ज्ञानमिति न पौनरुक्त्यम्,  
 अनन्ताः शक्तयो यावतां तत्त्वानामनुयोगवियोगादिव्यवस्थाशालिन्यस्तद्वत्ता, एते षड्गुणा गुणत्वेन  
 गुणा अत एव षडप्यवान्तरा असंख्या गुणाः सन्तिः, कस्मात् ? विभोरिति बलात्, विभुत्वात्,  
 विभोर्गुणानामपि स्वरूपसंख्यादिभिर्विभुत्वात्, महेश्वरत्वादैश्वर्यागमन्यान्त्यात् विभुलज्ञा  
 असंख्यगुणैश्वर्याऽङ्गान्याहुरिति । तथा च दिव्यत्वे दिव्यमानवत्वे मानवदिव्यत्वे तानि तान्येव  
 तथाविधानि शाश्वतानि सन्ति भगवति उभयोः शाश्वतत्वादिति ॥ ६ ॥ तेज इति । तेजः  
 अपराभवशालित्वम्, बलम्—अप्रवृष्यत्वादि, ऐश्वर्यम्—नियमनशीलत्वादि, महावबोधो नित्य-  
 प्रत्यक्षसर्वज्ञादि, वीर्यम्—अशैथिल्यादि, शक्तिः विधारणाकर्षणाद्या, गुणा दयास्नेहवात्सल्यौ-  
 दार्यगाम्भीर्यशरण्यादयः, तेषामेकाधारः एकाश्रयः, गुणगुण्यभेदेन त्वेकराशिरिति प्रयोगः,  
 विशिष्टस्य मुख्यत्वात् विष्णुपुराणे एते गुणाः परमात्मन एव न तु प्रकृतेस्तत्कार्याणां वा,  
 प्रकृतेः कार्यात्मका गुणा अपि जडं तेजो जले बलं प्रवाहणात्मकम्, मेवे सूर्यमण्डले वा  
 कल्पितमैश्वर्यं दाहात्मकम्, विद्युति अप्रतिहतात्मकं बलं ध्रुवे वीर्यं सूर्यकान्ते दाहशक्तिरित्यादयः  
 समाननामानो भवन्त्यपि न ते यथार्थाः, किन्तूपचारमात्रेण व्यवहार्याः, प्रवृत्तिनिमित्ताथैक-  
 परायणत्वं तु चेतनगुणानामेव तेषामिति । एतज्ज्ञापनार्थं प्रकृतेः कार्यात्मकगुणेभ्य एते  
 चेतनगुणा भिन्ना इति एते गुणा दिव्या दिव्यवृत्तयश्च ततो भगवतो दिव्यत्वं दिव्यमानववेपत्वं  
 मानवदिव्यत्वं च शाश्वतदिव्यगुणवत्त्वात् । अथ भागवतप्रथमे 'सत्यमिति' सत्यं  
 यथार्थं हितकरं वर्तनम्, शौचं नैर्मल्यम्, दया करुणा, शान्तिः सहनशीलम्, त्यागः अप-  
 वर्जनम्, सन्तोषः अलंभावः, आर्जवं सारल्यम्, शमः शान्तिः, दमः निग्रहः, तपः कृच्छ्रम्,  
 साम्यं समानभावः, तितिक्षा अप्रतिकारः, उपरतिः विरामः, श्रुतं शास्त्रादिज्ञानम्, ज्ञानं  
 विवेकः, विरक्तिः रागाभावः, ऐश्वर्यम् ईशानशीलता, शौर्यम्-अपश्रपादता, तेजः पराभावकता,  
 बलम् अप्रवृष्यता, स्मृतिः सदा स्फुरणा, स्वातन्त्र्यं यथेष्टस्थितिः, कौशलं—चातुर्यम्, कान्तिः



गाम्भीर्यं स्थैर्यमास्तिक्यं कीर्तिर्मानोऽनहंकृतिः ॥ ९ ॥ एते चाऽन्ये  
च भगवन्नित्या यत्र महागुणाः । प्रार्थ्या महत्त्वमिच्छद्भिर्न वियन्ति स्म  
कहिंचित् ॥ १० ॥ गुणात्मनस्तेऽपि गुणान् विमातुं क्षमाः क्वचिन् ।  
ज्ञानशक्तिबलैश्वर्यवीर्यतेजांस्यशेषतः । भगवच्छब्दवाच्यानि विना हेयैर्गुणा-  
दिभिः ॥ इति विष्णुपुराणे ॥ ११ ॥ मार्कण्डेयपुराणे-

औज्ज्वल्यम्, धैर्यम्-अक्षोभः, मार्दवम् आर्द्राभावः, प्रागल्भ्यम् अगाधविशालता, प्रश्रयः  
आधारदानम्, शीलम्-नियमितव्रतम्, सहः साहजिकमार्दवम्, ओजः प्रभावः, बलम्-  
अपराभाव्यता, भगः सामर्थ्यम्, गाम्भीर्यम्-विचाराऽगाधता, स्थैर्यम् एकस्थितिः, आस्तिक्यं  
सद्बुद्धिः, कीर्तिः प्रशंसा, मानः-स्वरूपरक्षणम्, अनहंकृतिः अहंकारवर्जितता, अन्ये च  
महागुणा वात्सल्यं कर्तुमकर्तुमन्यथाकर्तुमिच्छा, प्रसन्नता, शरण्याता, ब्रह्मण्यता, पतितपावनता,  
कर्तृत्वम्, दातृत्वं भक्तभक्तत्वमित्यादयो महागुणाः, महामहासत्पुरुषैर्महत्त्वं गौरवं महामुक्तत्व-  
मिच्छद्भिश्च प्रार्थ्या एष्टव्या गुणा यत्र परब्रह्मणि श्रीघनश्यामे नित्या वर्तन्ते, कहिंचिदपि न वियन्ति  
न नश्यन्ति न विलीयन्ते चेति तादृशो दिव्यगुणो दिव्यो घनश्याममहाराजो मानवदिव्यवेगोऽ-  
लौकिकदिव्यमूर्तिर्दिव्यालौकिकलौकिकदिव्यगुणो वर्तते इति शाश्वत दिव्यगुणवत्स्वरूपसत्  
साकारोऽत्र विशेषतया गुणमुखेन गुणी प्रतिपादितः ॥ १० ॥ अथ विष्णुपुराणे गुणात्मन-  
स्तेऽपीति । तव श्रीपुरुषोत्तमस्य, हेया ये क्रोधादयो दुर्गुणास्तान् विना ये ये दिव्या भग-  
वच्छब्दवाच्या गुणा ज्ञानशक्तिबलैश्वर्यवीर्यतेजांसि तदन्यान्यपि च अशेषगुणव्रजानि तानि ते च  
गुणा असंख्या अपराश्च गुणा गुणात्मनस्तव मूर्तौ विमातुमपि न क्षमा उद्वेला उर्वरिताः  
संख्यातिक्रान्ता गुणा दिव्या वर्तन्ते, ततो दिव्यगुणवान् दिव्यो भगवान् तद्विव्यगुणवान्  
दिव्यमानवो भगवान् तद्विव्यगुणवान् दिव्यमानवदिव्यप्रभुर्भगवान् इत्येवं दिव्यमानवदिव्यत्वं  
प्रतिपादितम् । एतत्तात्पर्यं चेतनेषु जडेषु च शरीरेषु ये ये गुणाः साक्षादन्वितास्ते ते गुणाः  
शरीरिणा श्रीहरिणा तत्र तत्र प्राविर्भाविताः, ते गुणाश्च स्वाश्रयाश्रयत्वेन शरीरिणि चाप्यन्विता इति  
सर्वे गुणाः परमात्मन एव । ते च जडेषु चेतनेषु शरीरिणि च व्यस्तास्तत्र तत्र मातुं क्षमा अपि तु  
सर्वेण्येकत्राऽधिकरणे निर्मातुमक्षमाः समस्तास्ते केवलचेतनवर्गे केवलजडवर्गे यथा उर्वरिता भवन्ति  
तथा श्रीहरौ परमात्मन्येकस्मिन् शरीरिणि तन्मात्रेऽपि मातुमक्षमा उर्वरिता जायन्त इति गुण-  
महित्वं वर्ण्यते येन गुणिमहित्वं गुणिदिव्यत्वं गुणिमानववेषादिव्यत्वं च प्रतिपादितम् । ज्ञानं  
नित्यप्रत्यक्षदर्शित्वात्मकसार्वभ्यम्, शक्तिरक्षरब्रह्ममुकादिसर्वविधारणाद्या, बलम्-अप्रभृष्यत्वादि-  
लक्षणम्, ऐश्वर्यम्-नियामकान्तर्यामित्वादिसामर्थ्यम्, वीर्यम्-अशिथिलत्वादिदिव्यकायसम्पत्  
दाढ्यानुयोगिस्वरूपा, तेजः अपराभवशीलतापूर्वकप्रभावितता, एवमन्येऽप्युक्ताः सत्यादयोऽ-  
संख्या दिव्याः, गुणा दिव्यमानुषगुणवत्त्वं साकारपरब्रह्मपरमात्मश्रीहरिदिव्यगुणित्वं चेति वर्णितं  
प्रतिपादितं भवतीति ।

स देवो भगवान् सर्वं व्याप्य नारायणो विभुः । चतुर्धा संस्थितो  
 ब्रह्मन् सगुणो निर्गुणस्तथा । एका मूर्तिः ॥ १२ ॥ दूरस्था चान्तिकस्था  
 च विज्ञेया सा गुणातिगा । वासुदेवाऽभिधानाऽसौ निर्ममत्वेन दृश्यते  
 ॥ १३ ॥ द्वितीया पृथिवीं मूर्ध्ना शेषाख्या धारयत्यधः । संकर्षणेति  
 विज्ञेया बलमुत्तममास्थिता । तामसी सा समाख्याता तिर्यक्त्वं सगुणा-  
 श्रिता ॥ १४ ॥ तृतीया कर्म कुरुते प्रजापालनतत्परा । सन्वोद्विक्ता तु  
 सा ज्ञेया धर्मसंस्थानकारिणी ॥ १५ ॥ चतुर्थी जलमध्यस्था शेते पद्मग-  
 तल्पगा । अनिरुद्धेति सा ज्ञेया जगदुत्पत्तिकारिणी ॥ १६ ॥

अथ मार्कण्डेयपुराणे भगवान् दिव्यः सगुणो निर्गुणश्च दिव्यसाकारो व्यापकोऽ-  
 न्तर्यामी चेश्वरात्मस्वरूपश्च वर्णितो दिव्य इति । तदाह—स देवो भगवानिति । दिव्यो  
 द्योतमानोऽनादिश्रीकृष्णनारायणोऽक्षरधाम्नि स्थितः स एव विमुर्व्यापकोऽन्तर्यामिश्रीहरिः  
 सर्वत्र सर्वं व्याप्य शरीरी स्थितः, स एव च परमात्मा परवासुदेव एका एव मूर्तिः साकारः  
 सर्वोपरि श्रीस्वामिनारायणपरमात्मा, स दिव्यसर्वगुणसम्पन्नः सगुणः स एव च मायिकगुण-  
 रहितो निर्गुण इति । अथ पारिभाषिकः सगुणः सुधासिन्धुतरंगोक्तो विश्वरूपदर्शनप्रदो  
 निर्गुणश्च मानववेषदर्शनप्रद इति वामनवत् वासुदेववत् धार्मिकवच्च । सा मूर्तिरत्रस्थाऽपि  
 घनश्यामाऽन्तिकस्थाऽपि दूरस्थाऽक्षरधामस्था दूरस्था सा मायिकगुणभ्योऽतिक्रान्ता विज्ञेया,  
 सा परवासुदेवाभिधाना व्यूहात्मिकाऽपरवासुदेवेऽन्तःप्रविष्टाऽपरवासुदेवाभिधाना भवति, सा  
 ईश्वराग्र्या निर्गुणा निर्ममत्वाद्यभिधोभिता मायांशवर्जिताऽपि प्रोक्ता, अपरवासुदेवस्य दिव्य-  
 विभूतितनुत्वे प्रतितन्येऽभिहिते तन्मूर्तिर्मायागुणवर्जिता निर्गुणा निर्ममा विभूतिगुणयुक्ता चापीति  
 घटते । एषा परब्रह्मपुरुषोत्तमस्य सर्वशरीरिणो महैश्वर्यं सर्वैश्वर्याग्र्यं वासुदेवस्वरूपम् अपर-  
 वासुदेवस्वरूपं सम्पद्यमानं दिव्यमेतन्निर्गुणमपि सर्वदिव्यगुणाभियुक्तं चेतनद्रव्यात्मकस्वरूप-  
 सहित्यैश्वर्यघनात्मकसाकारस्वरूपममृतधामविराजितकिशोरदिव्यस्वरूपं समष्टिकारणात्मकं  
 परब्रह्मेच्छया ईश्वरजीवसृष्टिनिदानभूताऽऽविर्भावसमभावतिरोभावात्मकनान्तरीयकैश्वर्यस्वरूप-  
 सत्सुमूर्तप्राकट्यपरं तदन्वयभावान्वितमादायोक्तं—चतुर्थेति । अपरवासुदेवनारायणो मूलम्,  
 अनिरुद्ध उत्पत्त्यैश्वर्यम्, प्रद्युम्नः स्थित्यैश्वर्यम्, संकर्षणः संहार्यैश्वर्यम्, चेतनास्त्रय ईश्वरा  
 ऐश्वर्यघनाः सगुणा एते दिव्यव्यवहारगुणा दिव्यसद्गुणाश्च सृष्ट्यर्थाऽवतारा एते । एते नित्या  
 नित्यैश्वर्याणि, सूक्ष्मा अपि स्थूलवस्था उत्पत्तिस्थितिलयकार्यान्विता व्यवहियन्ते चतुर्धा इति ।  
 अपरवासुदेवो दिव्यगुणो निर्गुणः, त्रयस्तु सगुणाः दिव्याऽदिव्यगुणा इति । अथ चतुर्धाऽन्य-  
 प्रकारेण श्रीकृष्णनारायणः परब्रह्मतेज ऐश्वर्यम्, श्रीवासुदेवनारायणः परब्रह्मैश्वर्यगुणः, श्रीलक्ष्मी-  
 नारायणः परब्रह्मशक्तिवीर्यैश्वर्यम्, श्रीनरनारायणः परब्रह्मब्रह्मचर्यशीलगुणः, एते चत्वारो

‘व्यूहात्मानं चतुर्धा च वासुदेवादिमूर्तिभिः । सृष्ट्यादीन् प्रकरो-  
त्येष विश्रुतात्मा जनार्दन’ इति व्यासवचनम् ॥१७॥ प्रथमे-सत्त्वं रजस्तम  
इति प्रकृतेर्गुणास्तैर्युक्तः परः पुरुषः एक इहाऽस्य धत्ते । स्थित्यादये  
हरिविरश्चिहरेतिसंज्ञाः श्रेयांसि तत्र खलु सत्त्वतनोर्नृणां स्युः ॥ १८ ॥  
अथ सदा नित्यमिद्वदिव्यविग्रहत्वात् साकारत्वं हरेश्च प्रकृतिजन्याकृति-  
निर्गतत्वात् कैवल्यार्थदृश्यत्वाच्च निराकारत्वं वदन्ति सूत्रश्रुतिस्मृतयः ।

निर्गुणा निर्लेपाः परब्रह्मवत्स्थितिकाः, ततो वासुदेवात्प्राविर्भूतःस्त्रयोऽनिरुद्धप्रद्युम्नसंकर्षणास्त्रि-  
गुणानुकूलसर्जनपोषणसंहरणाधिष्ठात्रीश्वराः सगुणा एवं वैराजोत्पन्ना ब्रह्मविष्णुमहेशास्त्रि-  
गुणानुकूलोत्पत्तिस्थितिलयाधिष्ठातृदेवेशाः सगुणा इति तै षट् सगुणमूर्तय इति वासुदेवादय-  
श्चत्वारः, कारणकार्यात्मका व्यूहसंज्ञाः, वैराजादयश्चत्वारः कारणकार्यात्मका व्यूहसंज्ञकाः,  
सगुणानां षण्णां व्यूहः, निर्गुणानां चतुर्णाम् अव्यूह इति । एका मूर्तिर्वासुदेवात्मिका,  
चतुर्धा मूर्तयो वासुदेवानिरुद्धप्रद्युम्नसंकर्षणाः, तत्र द्वितीयेति । संकर्षणा शेषस्वरूपा  
मूर्तिः संहारिणी, तामसक्रियाव्यापारवती तिर्यक्स्वरूपा जलशायिनी यथागुणकर्मानुरूपा  
मूर्तिः, ईश्वरोऽयं संकर्षणः, स एव पतञ्जलिः, स एव लक्ष्मणो रामानुजः, स एव बलदेवो  
रामप्रतापःशिवश्चेति । तृतीयेति । सत्त्वप्रकर्षा धर्मप्रकर्षा च प्रद्युम्नस्वरूपा कामस्वरूपा  
इच्छारामस्वरूपा पालनपरा विष्णुस्वरूपेति । चतुर्थीति । कमलस्था जलमध्यस्था नाग-  
शय्यास्था जगज्जन्मप्रदाऽनिरुद्धस्वरूपा वेधःस्वरूपा सत्यस्थाऽपि चेति ॥ १६ ॥ व्यूहात्मान-  
मिति । वासुदेवानिरुद्धप्रद्युम्नसंकर्षणेति चतुर्धा जनार्दनो नित्यप्रत्यक्षदर्शी भगवान् अपरवासु-  
देवोऽनिरुद्धादिद्वारा जगत्सृष्ट्यादीन् करोतीति । साक्षात्कार्यकर्तृत्वं सगुणत्वं कार्यनिर्वाहकत्वं  
निर्गुणत्वं चेति पारिभाषिकं व्याख्यानम् । निर्गुणस्य दिव्यस्य परमात्मनः शरीरेषु प्रविष्टस्य  
साक्षात्कार्यकर्तृत्वेन सगुणत्वमाह-प्रथमे स्कन्धे-सत्त्वमित्यादि । प्रकृतैर्मायाया गुणाः  
सत्त्वरजस्तमांसि, तैर्युक्तः, अयुक्तोऽपि कैश्चिदीश्वरात्मकशरीरैस्तत्तद्गुणानुसंपृक्तैरन्तर्याम्ययं  
परमात्माऽपि परमपुरुषो वैराजात्मकप्रपौत्रद्वारा परम्परया सगुण इत्युपचारविषयो न तु  
तद्व्यथार्थव्यवहारविषय इति । तथापि अन्तस्तत्रैव सर्वसमन्वयात् स विशिष्टः कारणात्मको  
भगवान् जगतः स्थितिलयोत्पत्त्यर्थं हरिहरविरश्चिसंज्ञा धत्ते इति दिव्यनिर्गुणस्य दिव्यसगुणत्वं  
दिव्येश्वरस्वरूपत्वं दिव्यदेववेषत्वं च प्रोक्तम्, एवमेव दिव्यपरमेश्वरस्य दिव्यधनस्यामादि-  
मानववेषत्वं मानववेषदिव्यत्वं चापि प्रतिपादितं भवतीति । तद्योगेन देहिनां श्रेयांसि  
स्युरित्याह-श्रेयांसीति । सात्त्विकतनुवेषात् परमात्मनो दिव्यमानवस्वरूपात् साजात्यप्रयोज्य-  
सर्वविधसेवनलाभेन जायमानप्रसादेन च नैर्गुण्यस्य दिव्यत्वस्य नैष्कर्म्यस्य परमभागवतधर्मस्यै-  
कान्तिकीभक्तेः साध्यभक्तेश्च प्राप्त्या परमनिःश्रेयसात्मकस्वरूपसत्साकारचिद्वैकैकमूर्तिमत्ता-  
शाश्वततास्वरूपतावगमः परमब्रह्मानन्दभोगमग्नतावगमः, सेवामुक्त्यवगमोऽक्षरब्रह्मधाम्नीति ।



सूत्रे—ईक्षतेर्नाऽशब्दम् ॥ १ ॥ तथा दृष्ट्युपदेशादसंभवात्पुरुषमपि चैनम-  
भिधीयते ॥२॥ श्रुतौ—‘पूर्वमेवाऽहमेवाऽऽसमिति तत् पुरुषस्य पुरुषत्व-  
मिति’ बृहदारण्यके ॥ १ ॥ ‘आत्मैवेदमग्र आसीत्पुरुषविध’ इति ॥ २ ॥

अथ सदेति । श्रीहरेर्नित्यं सिद्धं दिव्यं मूर्तत्वं साकारत्वं दिव्यमूर्तित्वमिति । हरिः साकारः,  
नित्यसिद्धदिव्यविग्रहवत्त्वात्, अथ विग्रहो हरिर्हरिरेव विग्रहस्तादात्म्याधेयत्वेन विग्रहत्वादिति  
हेतुः, यो विग्रहः स साकारः, आनन्दधनस्वरूपसत्सुमूर्तभगवतोऽनित्यस्य साधितस्याऽदिव्यस्य  
मूर्तेर्वारणार्थं नित्यादिविशेषणानि । वदन्ति च पौराणिकाः पद्म पु० उ० ख० अ० २५७—  
‘परावस्था तु देवस्य दीपाद्दुत्पन्नदीपवत्’ । ४२ । ‘अ० २५८—‘दीपाद्दुत्पद्यते दीपो यथा  
तद्वद् भविष्यति । परावस्थाः परेशस्य व्यूहाश्च विभवादयः ॥ ४ ॥’ । भागवते ३।२६—  
‘अवतारा असंख्येया हरेः सत्त्वनिर्घेद्विजाः । यथाऽऽविदासिनः कुल्याः सरसः स्युः सहस्रशः’ ॥  
‘यथाऽऽहरद् भुवो भारं तां तनुं विजहावजः । कण्टकं कण्टकेनैव द्वयं चापीशितुः समम्’ ।  
१।१५।३४। एभिर्वाक्यैर्देहत्यागश्रवणेन देहान्तरश्रवणेन च भूतसंघातदेहत्वमपि कल्पयन्ति,  
एतत्तु दर्शनलीलामात्रम्, आसुराणां तथा दर्शनदानं भावनाऽनाधानार्थम् । भूतसंघातदेहस्य  
परमात्मनाऽग्रहणात्, ‘न चाऽस्य देहसंस्थानो भूतसंघातसंभवः’ । ‘आनन्दमात्रकरपाद-  
मुखोदरादिः’ । ‘स्वाप्नवद् दृश्यते त्वस्य देहधारणवैभवः’ । इत्यादिभिर्भगवतो नित्यसिद्ध-  
दिव्यविग्रहत्वस्यैव निर्णयात्, एतादृशदिव्यसाकारस्य, श्रीहरेश्चेति । प्रकृतिर्या त्रिगुणा माया  
तज्जन्या ये महत्त्वाऽहंकारमनइन्द्रियभूतादयस्तज्जन्या याऽऽकृतिरवयवी देहः तस्मान्निर्गतत्वात्  
तदविषयत्वात्, तदयोगात् आनन्दमात्रमूर्तित्वान्मायिकतत्त्वतन्वभावात्, तथा सृष्टिजीवेश्वराणां  
मायातो मुक्तिरूपं यत् कैवल्यं मोक्षस्तद्दानार्थं तैरर्थं यत्परमात्मनः सेवार्हं स्वरूपं दृश्यं  
स्पृश्यं समाश्लेष्यं चोपमयं ग्राह्यम् उद्वाह्यं समारोह्यं सन्धार्यं समालिङ्ग्यं सुभोग्यं समभावं  
च यत्स्वरूपं स्वेच्छया तदात्मकवेषत्वात् वास्तवमायिकवेषत्वाभावात् दिव्यमात्रत्वादेव तस्य  
मायिकाकारवर्जितत्वान्निराकारत्वं वदन्ति सूत्रार्थमवलम्ब्य श्रुत्यर्थमवलम्ब्य स्मृत्यर्थमवलम्ब्य  
च तथातयाविधवृत्तिमन्तो विज्ञाः । तत्र सूत्रमाह—ईक्षतेर्नाऽशब्दमिति । ‘स ऐक्षत  
बहु स्यां प्रजायेये’त्यादावीक्षणकर्तुंश्चेतनस्य कारणत्वेन प्रदर्शितत्वात् शब्देन श्रुतिवाक्येन यत्र  
निर्दिष्टम् अचेतनं प्रधानमायात्मकं सांख्यप्रोक्तं कारणं तत्र कारणमिति, तथा च मायिका-  
कारेक्षणवतो न जगत्कारणत्वं किन्तु दिव्येक्षणवदिव्यसुमूर्तपरमात्मनो दिव्यसाकारस्यैव  
जगत्कारणत्वमिति तं परमात्मानं सूत्रमेतन्मायिकाकाररहितं श्रुत्या साकारं दिव्याकारं  
ब्रूयतीति । अथ सूत्रान्तरमाह—तथा दृष्ट्युपदेशादिति । ‘न द्रष्टुर्दृष्टेर्विपरिलोपोऽस्ति’  
इत्यादिना परमपुरुषस्य नित्यप्रत्यक्षदृष्टिमत्तायाः कथनात् ‘न दृष्टेर्दृष्टारं पश्येः न मतेर्मन्तारं  
मन्वीथाः’ इत्यागन्तुकचैतन्यगुणयोगिनम् आत्मानं न पश्येर्न मन्वीथाः किन्त्वनागन्तुक-  
नैसर्गिकदृष्टारं पश्येर्मन्वीथाः, किञ्च दृष्टेर्दृष्टारं मतेर्मन्तारं माऽऽत्मानं पश्येः किन्तु सर्वभूता-

‘स ऐक्षत’ ॥ ३ ॥ ‘पुरुषात्र परं किञ्चित्सा काष्ठा सा परा गतिः’ ॥ ४ ॥  
बृहन्नारदीये—‘दिवि तिष्ठत्येकस्तेनेदं पूर्णं पुरुषेण सर्वम्’ ॥ ५ ॥

न्तरात्मानं परमात्मानमेवोपास्वेति परमात्मानं साकारं नित्यप्रत्यक्षदर्शिनं मायिकाकार-  
रहितं वदति । ‘यो वेत्ति युगपत् सर्वं प्रत्यक्षेण सदा स्वतः’ इति मायिकाकाररहितत्वं प्रत्यक्ष-  
दर्शिसाकारं परमात्मानं वदति । मायायां जीवादौ च नित्यदृष्टेरसंभवात् पुरुषमपि  
परमात्मानं दिव्यमेनं दृष्टिमन्तं मायिकाकाररहितं दिव्याकारं श्रीहरिं पुरुषोत्तममभिधत्ते  
इति । श्रुताविति । पूर्वमेवाऽहमिति । सृष्टेः स्थूलवस्थात्मकमस्थितेः पूर्वं सूक्ष्मावस्थायां  
सूक्ष्मजडचेतनविशिष्ट एक एवाऽहं कारणात्मक आसं पुरुषो दिव्यमूर्तिरानन्दधनस्वरूप-  
सन्मूर्तिरहमासं मद्दिव्यमुक्तसंसेवितो दिव्यव्यतिरेकस्वरूपोऽहमासमिति एतदेव पुरुषस्य  
परमपुरुषस्य पुरुषत्वं दिव्यनित्यसिद्धपुरुषाकारत्वं मायिकाकाररहितत्वान्निराकारत्वं स्वरूप-  
सिद्धदिव्याकारत्वं बोध्यमिति बृहदारण्यके प्रोक्तम्, अथ ‘आत्मैवेदमग्र’ इति । स्थूलवस्थं  
दृश्यमानं सर्वम् अग्रे सृष्टयवस्थाऽनवच्छिन्नकाले, नामरूपविभागाऽनापन्नकारणावस्थासमये,  
आत्मैव परमात्मैव सूक्ष्मचिदचिद्विशिष्टो दिव्यपुरुषाकारः साकारः स्वरूपसहिव्यानन्दधन-  
मूर्तिर्भगवान् सर्वदिव्यसुरूपकिशोरमूर्तिससीदिति मायिकाकाररहितत्वेन निराकारत्वं दिव्या-  
कारत्वं प्रोक्तम् । ‘स ऐक्षते’ति । सः कारणावस्थो भगवान् कार्याभिमुखसंकल्पवान् सन्  
बहुविधकार्यावस्थं स्वं निजेश्वरविषयं चकार, स भगवान् कार्यात्मकबहुभवनं संकल्प्य  
स्थूलजडचेतनशरीरविशिष्टः कार्यात्मकोऽभवत् । संकल्पकर्ता दिव्याकारः पुरुषोत्तमः किशोर-  
मूर्तिरेवेति इति । पुरुषाच्चेति । पुरुषोत्तमाहिव्यानन्दधनस्वरूपसत्साकारमूर्तेः समानं परं  
वाऽधिकं किञ्चिदपि नास्ति, स भगवान् साकारमूर्तिः, सा मूर्तिरेव पराऽन्तिमोर्ध्वा काष्ठा दिक्  
स्थितिः, गतिः—प्रातिस्थानं च, आत्मनो मुक्तिदशायामानन्दभोगलब्धिस्थानात्मकदिव्याधार  
इति । परमात्मनो मायिकाकाररहितत्वान्निराकारत्वं दिव्याकारमूर्तित्वं प्रतिपादितम् । अथ  
बृहन्नारदीयपुराणे—दिवीत्यादि । दिवि दिव्येऽक्षरब्रह्मधामनि द्योतमाने प्रकाशात्मके  
ब्रह्मलोके एकोऽसमानाऽधिको विशिष्टो दिव्यमूर्तिः पुरुषः पुरुषोत्तमनारायणस्तिष्ठति व्यतिरेक-  
स्वरूपेणाऽऽनन्दधनस्वरूपसत्साकारैकरसधनसुमूर्तो विराजते, तेन चान्तर्यामिस्वरूपेण  
परमात्मना ‘रूपं रूपं प्रतिरूपो ब्रभूवे’ति श्रुत्युक्तरीत्या सर्वमिदं दृश्यं ब्रह्माण्डसृष्टिरूपं स्थूल-  
मीश्वरसृष्टिरूपं च तद्रीत्या स्थूलं ब्रह्मसृष्टिस्वरूपं च मुक्तमण्डलादि सर्वं स्वेतरसर्वत्वावच्छिन्नं  
पूर्णम् गुणस्वभावसामर्थ्यशक्तिमहानन्दातिसर्वाऽऽपूरकप्रपूरितं परिपूर्णम् अरिक्तं किञ्चिन्मात्र-  
मपि तत्तदापेक्षिताऽन्यूनं विशिष्टसंभृतं वर्तते । अनेन परमपुरुषस्य मायिकाकाररहितस्य  
दिव्याकाररहितस्य याऽन्तर्यामिशक्तिस्तया सर्वं व्याप्तं पूर्णमपि तदात्मकं तत्संचालितं सर्वं  
विद्यत इति मायिकाकाररहितस्यान्तर्यामिणो भगवतो निराकारतया वर्णनेऽपि साकारत्वं  
प्रतिपादितम् ॥ ५ ॥

पुरुषो ह वै नारायणोऽकामयत प्रजाः सृजा इति ॥ ६ ॥  
 स्वभक्तेभ्यो रमते स मे सर्वस्वम् ॥ ७ ॥ सर्वे निमेषाज्जिरे विद्युतः  
 पुरुषादधिभारूपः सत्यकामः सत्यसंकल्पः आकाशात्मा सर्वकर्मा सर्वकामः  
 सर्वगन्धः सर्वरसः तस्य हैतपुरुषस्य रूपं यथा महारजनं वासः ॥ ८ ॥

पुरुषो ह वै इति । परमपुरुषो ह वै श्रीस्वामिनारायणपरमात्माऽनादि-  
 श्रीकृष्णनारायणः साकारदिव्यानन्दघनमूर्तिः स एव व्यतिरेकस्वरूपः स एव च सूक्ष्म-  
 जडचेतनविशिष्टकारणावस्थापन्नः स्वयं स्थूलप्रजास्वरूपो भवितुमसंकल्पयदिति ? अनेन  
 कारणावस्थदिव्यपरमपुरुषस्य परमात्मनः स्थूलदिव्यसुमूर्तता प्रतिपादिता मायाकाररहितत्वेन  
 निराकारत्वं दिव्याकारसहितत्वं च प्रतिपादितम् । स्वभक्तेभ्य इति । निजेभ्यो मुक्तेभ्यो  
 रमते दिव्यसाकारपुरुषोत्तमः सः, 'स एकाकी न रमते द्वितीयं रन्तुं रामयितुं चैच्छत्,  
 रमणयोग्यां च विशेषसृष्टिं साधयित्वा सृष्टयन्तर्गतजीवान् रामयितुं तदन्तःप्रविष्टः सन् सजाती-  
 यसुरूपदिव्यवेषो भवन् सँश्च मानवाद्याकारो रमते रामयते चेति, मानवदिव्यपुरुषोत्तम उक्तः  
 स मानवदिव्यसाकारोऽत्र मे दासस्य सर्वस्वं सर्वमिष्टं चाक्षरधाम्यपि यत्र क्वापि लोकान्तरेषु  
 विहरामि तत्र सर्वत्र स मे सर्वस्वं मदीयसर्वात्मकत्वमिति ॥ ७ ॥

सर्वे निमेषा इति । निमेषा निमेषक्षणादिकालाः कालपरिच्छेद्याः पदार्थाश्च सर्वाः सृष्ट्यो  
 द्रव्यगुणकर्मसामान्यविशेषसमवायाऽभावशक्त्याद्यात्मका अदृश्या दृश्या अदिव्या दिव्याश्च  
 सूक्ष्माः स्थूला जडाश्चेतनाश्चाऽवस्थात्मकास्ताः सर्वा अपि, विद्युतः—विद्योतमानस्य सर्वाति-  
 रिक्तप्रकाशवतः सर्वेभ्यः प्रकाशदातुः पुरुषोत्तमात् पुरुषादक्षरातीतपरब्रह्मत एव, जिज्ञिरे—  
 अवस्थान्तरमापुराण्वन्त्याप्स्यन्ति चेति । स दिव्यसाकारपरमात्मा तत्सर्जको तद्रक्षकस्तत्ति-  
 रोधायकश्च सृष्टावपि स एवाऽधिदैवम् अन्तर्यामिस्वरूपो वर्तते साक्ष्यपि स एव प्रेरको  
 नियामकश्च विशिष्टं विशेष्यं स एवेति । तस्य विशेषणान्याह—भारूपः प्रभाव्याप्तो विद्योत-  
 मानः सर्वप्रभाप्रदाता तस्य भासा सर्वमिदं विभातीति, सत्यकामः यद्यत् कामयते तत्तत्फलं  
 तत्र तत्र सम्पद्यते, यद् यच्च संकल्पयति स्रष्टुं तत्तत्कारणं तत्तत्कार्यं च सम्पद्यते,  
 आसमन्तात्प्रकाशमानानन्दघनस्वरूपसत्सुमूर्तः स परमात्मा आकाशशरीरं ब्रह्म परब्रह्मेति  
 चिदाकाशशरीरः परमात्मा चाकाशवज्रिल्लपो विशिष्टः सन् शरीरी सन्नप्यविशिष्टोऽशरीरी  
 चेति व्यतिरेकी चाप्यन्वयीति, अत एव च सर्वशरीरकर्मा सर्वप्रवर्तकः सर्वक्रियाधिष्ठाता,  
 सर्वकामानन्दमयः सर्वकामितवस्त्वात्मकः 'यद्यद्यद्बिभूतिमत्सत्त्वं तत्सर्वं विद्धि मामकमिति'  
 सर्वचैतन्यात्मककामधर्मः स एव परमात्माऽत्र च परत्र चेति । सर्वे सुगन्धाः सुरभयः सर्वे  
 रसा आस्वादा मिष्टताश्च रस्यभावाश्च शृंगारादिरसाश्च यन्मया यत्स्वरूपा यदात्मकाश्चेति,  
 तस्य परमेश्वरस्य ह तत्रत्यस्य दिव्यस्याऽत्रत्यस्य ह पुरुषस्य दिव्यमानववेषस्य रूपं सुरुपं

य एषोऽन्तराऽऽदित्ये हिरण्यमयः पुरुषः दृश्यते हिरण्यश्मश्रुहिरण्यकेश  
आप्रणखात् सर्व एव सुवर्ण इत्यादि ॥६॥ अङ्गुष्ठमात्रः पुरुषोऽन्तरात्मा सदा  
जनानां हृदये सन्निविष्टः ॥१०॥ चरणं पवित्रम् ॥११॥ यं सर्वे देवा नमन्ति

सुस्वरूपं रमणीयाकारमूर्तिः यथास्थानाऽवस्थितयथापेक्षसर्वाऽऽवश्यकाऽवस्थितिका सर्वातिरिक्त-  
सुघटस्वरूपा वर्तते, यथाऽस्याऽऽनन्दस्य मीमांसा भवति तथाऽस्य रूपरसगन्धस्पर्शादीनामपि  
मीमांसा भवति सर्वाऽधिकसौन्दर्यमीमांसा भवतीति । अत्र निदर्शनं लौकिकमप्यलौकिकं  
यथा महारजनं वासः, सर्वत्र वासुदेवात्मकं व्यापकं महामहारजनं सुरञ्जितं बृहद् अम्बरं  
चिदम्बरं ब्रह्माऽम्बरम्, सर्वत्र ब्रह्माऽम्बरस्यैव व्यापकत्वात् सर्वरंगविशिष्टत्वात् सर्वरंगाभि-  
व्यञ्जकत्वात् सर्वरंगात्मकत्वात् महारजनं वास इत्युक्तम्, एतल्लोकेऽपि चातिधवलं चाम्बरं  
सुकुसुम्भरंगादिरञ्जितं नूतनरंगं सप्रभं सुप्रकाशमिव शोभते सुशोभं भवतीति तद्वत् । वास  
इति व्यापकत्वप्रदर्शनार्थम् सूक्ष्मव्यापकत्वार्थकम् । महा—इति बृहत्त्वार्थकम्, रजनमिति सुशो-  
भितत्वार्थम् ॥८॥ य एष इति । यः श्रीपुरुषोत्तमनारायणोऽक्षराधिपतिर्दिव्यसाकारः परमात्मा  
स एव भूमपुरुषस्य देवगृहे भूमेश्वरो हीरकेश्वरो हीरकमयो दिव्यः परमात्मा विराजते, स  
एव परमात्मा दिव्यहिरण्यमयमूर्तिः सूर्यनारायणोपास्यः परमात्मा देवैः सूर्यादिभिर्दृश्यते  
हिरण्यनिभश्मश्रुको हिरण्यनिभद्योतमानकेशः समस्त एव सुवर्णः सुन्दरसुरूपः स एव दिव्य-  
मानववेषः, इत्येवं सर्वत्र दिव्यसुमूर्तता प्रतिपादिता ॥ ९ ॥ अथान्तर्यामिणं तं दिव्यमाह  
अङ्गुष्ठमात्र इति । अङ्गुष्ठस्य या मात्रा नखाग्रच्छाया तत्रैकांशसमः सूक्ष्मोऽणुः सगुण-  
साकारः श्रीपुरुषोत्तमो भगवान् सर्वान्तरात्माऽन्तरात्मा सदा जनानां शरीरिणां सर्वतनुभृतां  
हृदये हृदि अयते य आत्मा तस्मिन् चेतनात्मनि सन् सन् विद्यमानः स्वरूपसन् आनन्द-  
घनान्तर्यामी सूक्ष्ममूर्तिः सन्निविष्टो वर्तते, तैनाऽन्तर्यामिणाऽन्तर्निविष्टेन परमात्मना साकारेण  
तदनुस्वरूपाकारगर्भाकार आत्माऽपि सदान्तस्तत्समाकारसाकार इति शरीरशरीरिणौ साकारा-  
विति दिव्याकारौ भवत इत्यभिप्रायः श्रीहरेरिति । अङ्गुष्ठमात्रमिति तु 'अणोरणीयान्महतो  
महीयानि'ति श्रुतिप्रतिपादितार्थस्मारकम्, मात्रमित्यणुस्वरूपम्, अङ्गुष्ठमिति मध्यमस्वरूपं  
महत्स्वरूपं च, 'रूपं रूपं प्रतिरूपो ब्रभूवे'ति सर्वानुरूपस्वरूपसुमूर्त इति तत्तात्पर्यम् ॥ १० ॥ चरण-  
मिति । चरणम्, चरणारविन्दयुगलं चेष्टाऽऽचरणं च यस्य पवित्रं पावनकरं च, चरणयुगलेन  
सुमूर्तदिव्यसुस्वरूपः सुदिव्यमानववेषश्च सुदिव्यदेवेश्वरादिस्वरूपश्चेति भगवान् प्रदर्शितः ॥ ११ ॥  
यं सर्वे इति । सर्वे देवा दिव्यमुक्ताः सर्वेश्वराः सर्वे ब्रह्मवादिनो ब्रह्मवेत्तारः सर्वे त्यागियति-  
मुनिमहर्षयश्च ब्रह्मपरायणा ब्रह्म वदन्तो ब्रह्मिष्ठा ब्रह्मभोजिनो ब्रह्मानन्दा एव तथा सुमुक्षवो  
मुक्तीच्छवो मोक्षमार्गगन्तारो मोक्षजिज्ञासवो मोक्षभागिनो मोक्षाश्रयाश्रयान्वयिनो यं श्रीहरिं  
परमात्मानं नमन्ति वन्दन्ते स्तुवन्ति प्रशंसन्ति चोपासते ध्यायन्ति चिन्तयन्ति मन्वते शृण्वन्ति  
साक्षात्कुर्वन्त्यपि चेति । ■ मानववेषो दिव्यो देववेषो दिव्य ईश्वरवेषो दिव्यो धामेशवेषो



मुमुक्षुवो ब्रह्मवादिनश्चेति । स्कन्दपुराणे—‘वासुदेवः परं ब्रह्म बृहत्पञ्चधामनि ।  
आदावेकोऽद्वितीयोऽभून्निर्गुणो दिव्यविग्रहः ॥ १ ॥ हरिवंशे-ततस्तेजः  
प्रज्वलितमण्यत्तत्तदाम्बरे । सर्वलोकं समाविश्य स्थितं पुरुषविग्रहम् ॥ २ ॥

दिव्यपुरुषोत्तमोऽन्तर्यामिवेषो दिव्यसाकारोऽन्वयी व्यतिरेकी च दिव्यसुन्दरसुमूर्त इति ।  
प्रोक्तः ॥ तमेव भगवन्तं स्कन्दपुराणे ब्रह्मणि दिव्यपुरुषोत्तममाह—**वासुदेव** इति । वसति  
सर्वत्र दीव्यति चेति व्यापकदिव्यस्वरूपः परब्रह्म श्रीहरिर्बृहति सर्वत्र वर्तमाने व्यापकेऽन्वयिनि  
प्रकाशात्मकेऽक्षरधामनि स्वयं भगवानेको निजसमातिरेकिविशिष्टतत्त्वान्तररहितः, अविभक्त-  
नामरूपकारणावस्थोऽपि नित्यव्यतिरेकिस्वरूपसदानन्दघनसुमूर्तः स्वयं श्रीहरिः परमात्मा,  
**अद्वितीयः**—कालपरमाण्वादिवस्वतन्त्रकारणान्तरप्रतियोगिरहितः, स्थूलावस्थयावत्तत्त्वविशिष्ट-  
स्वसमाऽतिरेकिप्रतिस्पर्धिविशिष्टतत्त्वरहितः । यद्यप्यक्षरब्रह्मणोऽपि धामत्वेनाऽन्वयित्वे सति  
सेवकसुमूर्ततया व्यतिरेकित्वं व्यतिरेकित्वे सति चान्वयित्वमिति, तथापि तत्राप्यन्वयित्वे सति  
व्यतिरेकित्वमत्र परब्रह्मत्वेन परमेश्वरे विवक्षितम्, व्याप्यत्वानवच्छिन्नाव्यव्यतिरेकित्वयोरे-  
काऽद्वितीयपदतात्पर्यात् । कारणावस्थत्वे सति दिव्यमूर्तित्वमेकपदेनोक्तम्, कार्यावस्थत्वे सति  
दिव्यमूर्तित्वम् अद्वितीयपदेनोक्तं चेति । यद्वा एकः सन्ननेक एकपदार्थः, अनेकः सन्नेकोऽ-  
द्वितीयपदार्थः । न च विरोधः, परव्यूहविभवाच्चान्तर्यामिस्वरूपादिभिस्तथा तत्र समन्वयात् ।  
अथैकोऽद्वितीय इत्यनर्थान्तरम्, तथाविधस्य तथाविधत्वात्, तथाविधस्य अतथाविधत्वे  
तु विरोधः, एकस्मिन् द्वयोर्विरुद्धयोरसत्त्वेन प्रमात्वानुपपत्तिः । अथ तर्हि विशिष्टब्रह्माऽद्वैत-  
मद्वितीयपदार्थः, विशिष्टैकमिति विशिष्टमेकपदार्थः, यद् विशिष्टमेकं तद् विशिष्टब्रह्माऽ-  
द्वैतमिति व्याप्तिः, यत्र विशिष्टब्रह्माऽद्वैतत्वं नास्ति अक्षरे ब्रह्मणि तत्र विशिष्टैकत्वं नास्ति  
विशिष्टमूर्ताऽमूर्तद्वित्वस्य सत्त्वात्, तथा **चाऽऽदौ** सृष्ट्यादौ सृष्टौ च तथैव सत्त्वात्  
आदावभूत् स दिव्यगुणो मायागुणवर्जितो निर्गुणो निःशेषदिव्यगुणो दिव्यविशिष्टज्ञानी  
दिव्यविशिष्टशरीरी दिव्यविशिष्टस्वरूपसत्साकारानन्दघनसुमूर्त इति । स भगवान् धामस्थो  
दिव्योऽत्राऽपि दिव्यमानवस्वरूप उभयथा प्रोक्तव्याप्तिमानिति तदर्थः ॥ १ ॥ **हरिवंशे**  
**चेति**—ततः—स्तुत्यनन्तरम्, वसुदेवः, तदाऽम्बरे आकाशे सर्वत्र व्यापकम्, सर्वलोकं  
सर्वप्रकाशकरम्, **सर्वलोकान्** स्वस्मिन् **समाविश्य** असीमतेजस्सु ब्रह्मलोकं मोक्षधामानि  
ईशलोकान् जीवलोकान् मायासृष्टीश्च समग्राः स्वान्तरव्यापीकृत्य स्वयं भूत्वा तु व्यापकं  
महातेजस्तत्, सर्वेष्वविश्येति च, तद्विव्यतेजः **प्रज्वलितं** प्रद्योतमानं सर्वत्र मूर्तिनिर्णायकं  
चास्त एव **स्थितं** च निःसरन्तं च तेजोमयं पिण्डमपि तेजोनिधानं तेजस्विनं दिव्यसुमूर्तं  
किशोरमूर्तिं **पुरुषविग्रहं** परमपुरुषनरस्वरूपं नरदेहं नरात्मकाऽऽनन्दपिण्डं पुल्लिङ्गवत्तया  
द्योतमानं तत्तेजोनिधानं साकारं परमात्मानं श्रीहरिं दिव्याभिन्नमानवाऽभिन्नदिव्यकिशोरा-

वेदस्तुतौ - स्वसृष्टमिदमापीय शयानं सह शक्तिभिः । तदन्ते बोधयाञ्च-  
क्रुस्तल्लिङ्गैः श्रुतयः परम् ॥ ३ ॥ यथा शयानं सम्राजं वन्दिनस्त-

नन्दघनमूर्तिमेकतत्त्वात्मकं परमपुरुषं ददर्शेति । पुरुषविग्रहमित्यनेन दिव्यत्वे सति मानुषत्वं  
मानुषत्वे सति दिव्यत्वं च सुकिशोरानन्दघनमूर्तिस्वरूपं दर्शितमिति । स्थितमित्यनेनैकदेशस्थ-  
दिव्यस्वरूपम्, पुरुष इत्यनेन मानवकिशोरदिव्यमूर्तिमत्त्वं दिव्यमूर्तमेवेत्येतत्, विग्रहमित्यनेन  
पुल्लिङ्गादिसकलदिव्यकिशोराङ्गं स्वरूपं प्रदर्शितम् । विशिष्टो ग्रहो ज्ञानं विग्रहं चेति ज्ञानघनमा-  
नन्दघनमात्रं चावेदितं बोध्यम् ॥ २ ॥ वेदस्तुताविति । वेदाः श्रुतयस्ताभिः स्तुतः  
परमात्मा, तत्र स्तोत्रे दिव्यमानवकिशोरदिव्यसाकारानन्दघनमूर्तिः परमात्मा प्रोक्तः ।  
श्रुतयो मूर्तिमत्यः स्तावकचेतनाः सरस्वत्यः परं परमात्मानं तर्हिङ्गैः तस्य परमात्मनः  
साकारदिव्यपुरुषस्य लिंगानि लक्षणानि स्वरूपतद्व्योभयात्मकानि 'सत्यं ज्ञानमनन्तं ब्रह्म'  
'जन्मादिकारणमि'त्यादीनि चेति तैर्वाणीस्वरूपैः स्वात्मकैरेव श्रुतिभिः, हेतुहेतुमन्त्रावे तृतीया,  
पृथक्कृत्य प्रथमाः श्रुतयः कर्त्तव्यः, सुमूर्तयः श्रुतयः स्वैकाङ्गवाण्या परमात्मानं शक्तिभिः  
ज्ञानबलैश्चर्यवीर्यतेजःशक्तिभिः सर्वसामर्थ्यैः सह तिरोभूतैः सह, स्वस्मिन् तिरोभाव्य, शयानं  
सूक्ष्माऽवस्थापन्नम्, पूर्वं स्वेन सृष्टमपि स्थूलं सर्वं चेदं चैतत्सजातीयं पूर्वसृष्टीयं समापीय  
स्वस्मिन् विलीनीकृत्य सूक्ष्मं कृत्वा वर्तमानम्, शयनसमाप्त्यर्थं तदन्ते शयनस्याऽन्तसमये  
बोधयाञ्चक्रजुर्जागरितं वा जाग्रद्भावापादनार्थं प्रशशंसुः सदा जाग्रतमपि तं श्रीहरिं तुष्टुवुः ।  
अथाऽत्र प्रथमं दिव्यं ततः सृष्टिस्थितिकं दिव्यमानवादिस्वरूपं पुनश्च सृष्ट्यसमये दिव्यमिति  
दर्शितम् । ननु-श्रुतयश्चेतनामुक्ता भगवद्वाणीस्वरूपा भगवन्तं सूक्ष्मदशापन्नं ता अपि  
सूक्ष्मदशापन्नाः कथं स्तुवीरन्निति चेन्न । जाग्रच्छयानं निमीलितलोचनं स्थौल्यारम्भानु-  
योगिनं परमात्मानं स्थौल्ययोगिन्यः श्रुतयोऽस्तुवन्निति, यद्वा व्यतिरेकिस्वरूपस्य मुक्ताः  
श्रुतयोऽस्तुवन्निति नाशंकाऽवकाशः । तदन्ते इत्यनेन प्रलयान्ते शयनान्ते शयनोत्तराऽ-  
शयनोपलक्षितं तमस्तुवन्निति बोधनान्नाऽऽशंकावकाशः । सम्राजः शयननिद्रात्याजनार्थमिवेति  
तु नात्राऽभिप्रायः, जाग्रतोऽपि शय्यावलम्बितस्य शय्यापरिहारार्थं स्तवनं चेत्यत्राभिप्रायः ।  
सृष्टौ वा वर्तमानस्य श्रीहरेः प्रागारम्भक्रमस्मरणात्मकस्तुतियोजनाद्वा न विरोधाऽऽशंकाऽपि ।  
प्राग् दिव्यत्वं सृष्टौ मानुषदिव्यत्वं पुनर्दिव्यत्वं चेति सूचनार्थकयथार्थपरकत्वमात्रं वा  
प्रयोजनमस्येति नाऽर्थाऽननुषङ्गः ॥ ३ ॥ यथेति । सर्वावस्थासु दिव्यविग्रहवत्त्वाऽऽवेदनार्थं  
रूपकदृष्टान्तैनाह—यथा शयानमिति । यद्वत् अनुजीविनो वन्दिनः सुजाः सुमानाः  
साकारमूर्तयः, तथा श्रुतयोऽपि श्रुत्याश्रयाधीनाः, स्वस्वाम्यनुजीविन्यः, साकारमूर्तयः मुक्तकन्या-  
चेतनाः, रात्रौ सुप्तं राजानम्, स्वकार्यं चाऽन्याधीनीकृत्य विश्रान्तिस्थितौ निर्व्यापारं  
समाजमिव, स्वकार्यं लोकपालाधीनीकृत्य निर्व्यापरतया विश्रान्तिस्थितिकं दिव्यसाकारमपि  
परमात्मानम्, प्रत्यूषे-व्यापारनियोगारम्भयोग्यतावस्थितौ, तदाज्ञानुसारेण समज्ञापित-

त्पराक्रमैः । प्रत्यूषेऽभ्येत्य सुरलोकैर्बोधयन्त्यनुजीविनः ॥ ४ ॥ पुरुषवि-  
धोऽन्वयोऽत्र चरमोऽन्नमयादिषु यः ॥ भागवततृतीये — स वा एष तदा  
द्रष्टा नाऽपश्यद् दृश्यमेकराट् । मेनेऽसन्तमिवाऽऽत्मानं सुप्तशक्तिसुप्त-

समये प्रतिकार्योद्गमोपक्षणे, यथाज्ञम् अभ्येत्य सम्मुखीभूय, सुश्लोकैः प्रशस्तैस्तस्य सम्राजः  
परमात्मनः पराणि यान्याक्रमणानि चरित्राणि लीलासामर्थ्यानि गुणक्रियाचमत्काराश्च तैः,  
गीतैः पुनर्गीतैश्च, बोधयन्ति—जागृवांसं निर्वर्तयन्ति, तत्र तत्रार्थे विशिष्टाकर्षणवन्तं प्रसाद-  
सुमुखं सम्पादयन्ति, वन्दिनः श्रुतयश्च प्रसादपात्रतां समासादयन्ति निजत्मनः, तेन दिव्यस्य  
दिव्यस्वरूपस्य व्यापृतस्याऽव्यापृतस्य पुनर्व्यापृतार्थकं वर्णयन्ति, तथा च सर्वथा व्यवस्था-  
यामपि दिव्यसाकारत्वं प्रतिपादितमिति । दृष्टान्तोऽपि तावन्मात्रेऽर्थे योक्तव्यः, अन्यथाऽ-  
ज्ञानित्वाद्यापत्तिः, कारणकार्यदशस्य परमात्मनो नित्यदिव्यसाकारत्वमिति पद्यस्यैतस्य  
तात्पर्यात् ॥ ४ ॥ **पुरुषविध** इति । अन्नमयकोशः प्राणमयकोशः मनोमयकोशो विज्ञान-  
मयकोश आनन्दमयकोशश्चेत्युक्ताः कोशा ब्रह्मविद्यायाम्, तत्र कोशेषु परमात्मनोऽन्वयस्तथा च  
प्राग् दिव्यस्वरूपस्य परमात्मनोऽन्तःप्रविष्टस्याऽन्तर्यामिणः साक्षिणश्चापि दिव्यस्वस्वरूपत्वं  
ततश्च पुनर्व्यतिरेकिणोऽपि तस्य दिव्यस्वरूपत्वमित्यावेदितम् । **चरमः** आनन्दमयः आनन्दघनः  
**पुरुषविधः** दिव्यकिशोरस्वरूपसत्साकाराऽऽनन्दघनैरसच्चैतन्यसुमूर्तदिव्यपुरुषो मानवविधोऽपि  
**पुनर्यः** स्वाश्वरधामस्थदिव्यसाकार इति विशेषतो वर्णितः ।

**भागवततृतीये** इति **स वा एष** इति । अयमात्माऽन्तर्वर्तिस्वान्तर्यामिसाका-  
रानुस्वरूपाकारो नित्यस्वात्मकप्रत्यक्षदृष्टिमान्, यस्य दृक् क्वापि न सुप्ता लीना भवति,  
सुषुप्तौ मूर्च्छायां समाधौ चान्यत्रापि स्वमानसं भवात् स्वस्वरूपावस्थानात् स्वस्येतराऽ-  
नपेक्षितशाश्वतज्ञातृत्वात् नित्यस्वद्रष्टा स्वान्तर्यामिद्रष्टा च, किन्तु बहिष्ठः सुप्तशक्तिः कार्याऽ  
प्रयुक्तसामर्थ्यः सूक्ष्मदशापन्नसामर्थ्यान्वितः साकारमूर्तिः सर्वविधविशेषकार्यानन्वितः सन्  
साधारणो जनो निष्कर्मा स्वात्मानमसन्तं सत्ताशून्यं वा कार्याऽयोग्यं वा यथा मेने तथा  
भगवानेकराडपि सर्वनियन्ता सर्वशास्ता सर्वद्रष्टा सर्वप्रेरयिता सर्वशक्तिदाता सर्वप्रकाशयि-  
ताऽपि निर्मनस्क इव तदा सुषुप्तशक्तिदृशो नाऽपश्यत् सदपि दृश्यं सृष्टिस्वरूपं स्थूलमपि  
शरीरमपि व्यापृतमपि यथोदासीनो न पश्यति गृहदारात्मजक्षेत्रभवनस्वगुणादि तथा नाऽयं  
व्यतिरेकी सन् पश्यति किमपि पश्यन्नपि न पश्यति दिव्यभावेन मायिकं न पश्यति पूर्वं दिव्यो  
मध्ये मानवदिव्योऽन्ते ब्रह्मदिव्य इत्यदिव्यं न पश्यतीति पूर्वं, दृष्टं पुनः सुयन्त्रितं चाल्त्रिं  
चक्रं प्रचालनार्थं नाऽवश्यकतेति न पश्यतीति दृश्यतया न पश्यतीति किन्तु सार्वज्ञ्यभावेन  
पश्यतीति नित्यदिव्यसाकारताऽभिव्यञ्जिता, तथा च सर्वावस्था दिव्येति प्रकाशितम् ॥ अथ  
**मेने** इति पदेन सदपि दर्शनम् अदर्शनमिव विषयीचक्रे, सतो भवतीवाऽर्थेन किञ्चिद्भ्रम-

दृक् ॥ ५ ॥ भगवानेक आसेदमग्र आत्माऽऽत्मनां विभुः ॥ ६ ॥ तृतीये  
सृष्ट्यादौ तत्त्ववचनम्—नमाम ते देव पदारविन्दं प्रपन्नतापोपशमातपत्रम् ।  
यन्मूलकेता यतयोऽञ्जमोरुसंसारदुःखं बहिरुत्क्षिपन्ति ॥ ७ ॥

न्यूनसादृश्यमिति सन्तमेव चालनार्थदृष्टिविषयताऽनवच्छिन्नं चक्रे, ततो नाऽस्य परमात्मनो  
नित्यदिव्यत्वे क्षतिसमुद्भव इति दृश्यं द्रष्टेत्युभयं नित्यसिद्धं तत्रेवाऽर्थस्य यथाकथञ्चिद्  
योजना ॥ ५ ॥ भगवानेकेति आत्मनाम् मध्ये चेतनेष्वणुषु सर्वेषु सर्वविधेषु मुक्तेष्वी-  
श्वरेषु जीवात्मसु चाऽऽत्माऽन्तर्यामी नियामकोऽन्तःप्रविष्टो वर्तमानो धाम्न्यपि च वर्तमानो  
दिव्यो मानवाकारोऽपि दिव्यः सर्वाकारोऽपि दिव्याकार एकदेशस्थोऽपि सुमूर्तो विभुर्वि-  
शिष्टविशेष्यात्मकः सर्वविशिष्टः सर्वत्र स्वाधेयतासंसर्गेण व्याप्यत्वसंसर्गेण च तादात्म्येन  
तादात्म्याधेयतासंसर्गेण च व्यापकोऽत्यन्ताऽसत्त्वाऽप्रतियोगी सर्वत्र वृत्तिमान् सर्वं यत्र वृत्ति-  
मच्चेत्याधारोऽपि स्वयम् आधेयोऽपि स्वयम् उभयसंसर्गोऽपि स्वयं धर्मोऽपि स्वयं 'ततोऽसि  
सर्वः' इति विशिष्टात्मकविभुरयं सर्वभोगैरैश्वर्यैर्युक्तः साकारकिशोरदिव्यस्वरूपानन्दघनमूर्तिः  
परमात्मा, सृष्ट्यनवस्थानसमये अग्रे प्रल्यावस्थायां यदा सर्वम् इदं सूक्ष्मदशापन्नं निज-  
शरीरात्मकं नामरूपाऽनर्हं समासीत् तदा व्यतिरेकः स्वराडपि दिव्यमूर्तिद्योतमानस्वरूप  
एकः स्वसमानाऽद्वितीयः कारणान्तरसत्ताया अनिरूपकः स्विष्टमात्रकारणसत्ताकः कारणान्तर-  
द्वितीयस्वतन्त्रसत्तावर्जित एवाऽऽस, तत्रापि व्यतिरेकी सम्राट् दिव्यसाकाराऽऽनन्दघनमूर्तिर्मुक्तो-  
पसेव्य आस, तदानीं स दिव्य एवेदानीमपि दिव्यमानव इति स्मरणार्थमुक्तम् 'इदमि'ति अथ  
आसेति समयदर्शनेन अनासेति भविष्यदर्शनमपि दिव्यं ज्ञापितं भवति, भविष्योत्तरं  
भविष्यमपि दिव्यदर्शनं ज्ञापितं भवतीति, कालभेदेऽपि कालेयस्यैकस्वरूपत्वे बाधकाऽभावात्  
एक इत्यनेन प्राग् दिव्यत्वम्, विभुरित्यनेनाऽन्तर्यामिदिव्यत्वम्, इदमित्यनेन मानवादिव्यत्वम्  
अग्रे इत्यनेन तदग्राग्रेऽपि दिव्यत्वम् सर्वदा दिव्यत्वे चरमेऽपि दिव्यत्वं किशोरमूर्तेः श्रीहरेः  
श्रीस्वामिनारायणपरमात्मनः प्रतिपादितमिति ॥ ६ ॥ भागवते तृतीये च सृष्ट्यादौ तत्त्वस्य  
दिव्यत्वस्य वचनमाह—नमाम ते देवेति । हे देव दिव्यद्योतमानमूर्ते भगवन् ! प्रपन्नानां लोकेषु  
शरणपतितानां देहिनां संसारिणामप्यसंसारजिज्ञासूनां त्रिविधतापानां दुःखानामध्यात्मिका-  
नामाधिभौतिकानामाधिदैविकानां तदन्यानां सांस्कारिकाणां वाऽसुखानां पीडात्मकानाम्  
उपशमो निवृत्तिस्तत्र आतपत्रमिव छत्रस्वरूपं ते तव सुमूर्तदिव्यमानवस्वरूपस्य पदारविन्दं  
चरणकमलयुगलं नमामो वयं देवादयः, दृष्टम् अनुष्ठानाय फलनियतं गृह्यते, क दृष्टमिति चेत्  
यतीनां तथा शरणपाते, यतयो नियमितेन्द्रियाऽन्तःकरणवृत्तयः शीलव्रताः साधवो यत्नशील-  
श्चेतरा अपि, यन्मूलकेताः । यत् यस्माद्धेतोः, यथार्थफलदत्वहेतोः, प्रयोजकात् तत एव  
मूलं पादपद्ममूलम् आधारस्तम्भशक्त्याश्रयं फणात्मकमूलम् अंग्रिद्वयम् आधारभृङ्गाङ्गम् भूमित  
आधारभृङ्गाङ्गं पादपद्माग्रद्वयम्, तदेव केतो निकेतो निवासालयो येषां ते यतयः पादनिवास-



मार्गन्ति यत्ते मुखपद्मनीडैश्छन्दःसुपर्णैः ऋषयो विविक्ते ।

यस्याऽधमर्षोदसरिद्वरायाः पदं पदं तोर्थपदं प्रपन्नाः ॥

अथ निराकारत्वम्—‘वेदाऽहमेतं पुरुषं महान्तमादित्यवर्णं तमसः परस्तात्’ ॥१॥

यत्नशीला भक्ताः, उरूणि यानि संसारस्य देहदैहिकव्यूहात्मकस्य कुसारस्य कुसारोत्थानि दुःखानि सुखविरोधीनि विलक्षणदाहोत्पादकानि पीडाद्वेगाऽऽशान्त्याद्यात्मकानि यानि यान्य-  
प्यात्मनां प्रतिकूलतया वेदनीयानि तानि तानि सर्वाण्यपि बहिरेव दूरे एव उक्षिपन्ति, सन्ति चेत् निवारयन्ति अनागतानि चेत् निरोधयन्ति वर्तमानानि चेत् क्षपयन्ति भुज्यमानानि चेत् क्षीणयन्ति, तादृशं दिव्यमूर्तैस्त्व मानवदिव्याऽग्निद्वयं पुनरपि सदा दिव्याऽग्निद्वयं शाश्वतमिति साकारता सगुणता बोधिता । यतयो यदि ब्रह्ममुक्तास्तेषां दुःखाऽभाव एव, यदीश्वरास्तेषां स्वल्पदुःखांशयोगः तन्नाशार्थमुपासनावचनं यत्तत्त्वम्, यदि जीवास्तेषां दुःखनाशकं मानव-  
दिव्याग्निद्वयं चेति मानवदिव्यसाकारता प्रागपि दिव्यसाकारता उत्तरमपि दिव्यसाकारता दर्शिता ॥ ७ ॥ मार्गन्तीति—ऋषयो ब्रह्मशीलाः आर्षाः, ते तव, पदं मार्गन्ति, विविक्ते एकान्ते स्वात्मस्वरूपे, तव पदं साकारमूर्तिचरणारविन्दं मार्गयित्वा ध्यायन्तीति, ये प्रपन्नाः शरणागता आत्मनिवेदिनस्त एव ध्यायन्तीति, अन्ये तु ध्यायन्त्यपि न ध्यायन्ति, अनात्म-  
निवेदित्वेनाऽन्यमार्गणपरत्वात् । पदं चरणारविन्दं स्थानमक्षरं गम्यस्वरूपं वा च, यस्य दिव्यस्य परमात्मनस्ते किशोराऽऽनन्दधनदिव्यसगुणसाकारमूर्तेः पदम्, तदेव तारकं तीर्थ-  
पदम्, तीर्थानां स्थानम्, यदाश्रयेणाऽतीर्थान्यपि तीर्थानि भवन्ति, अतस्तीर्थात्पदानामपि तीर्थकरं महातीर्थं चरणारविन्दयुगलम्, तदेव तीर्थं तारकत्वात् पापनाशकत्वाद्, अधानां पापानां मर्षो नाशो येन तादृशं यदुदकम् उत्कृष्टत्वं तस्य सरित् प्रसारणकरी वरा स्थितिः सरिद्वरा, पापनाशकशक्तेः पदं स्थानं दिव्यं तव चरणयुगलमिति । तन्मार्गन्ति मृगाः ऋषयः । विविक्ते निराबाधप्रदेशे समाधियोगिनि स्वस्वरूपस्थले, तत्र छन्दःसुपर्णैः—  
छन्दांसि सामानि स्तुतयः स्तोत्राणि, उपासनोपकरणानि शब्दश्रवणमनननिदिध्यासनात्मकानि कारणभूतानि साधनानि, तान्येव सुपर्णानि ज्ञानक्रियात्मकानि पञ्चाणि उपासनात्मकज्ञानानि पूजनाद्यात्मककर्माणि च पतत्राणि तैः करणैः साधनैः यानैः कृत्वा मार्गन्ति गहनेऽखाते तलेऽ-  
सीमविशाले चिदात्मनि क्षेत्रे नैजे मार्गन्ति । मुखपद्मेति—तव मुखमेव पद्मं मुखं पद्ममिव मुखपद्मम्, प्रत्यात्मनियतमूर्तिमन्वेनाऽनन्तमूर्तीनां मुखान्यनन्तानि, तान्येव नीडानि नीडवद्-  
विरामस्थानानि वृत्तिविश्रान्तिस्थानानि स्वात्मरमणस्थानानि तैर्द्वारैस्तज्जन्यसुखाप्त्याऽपि दास्य-  
सुखापादनार्थं प्रथममुखदर्शनोत्तरं पादप्रपन्नत्वार्थं पादमार्गणमिति । मुखदर्शनोत्तरं प्रपत्त्या ज्ञानेन कर्मणा च पाददर्शनपरिचरणमभिलषन्ति मुनय इति । अनेन धाम्नि दिव्यमूर्तिदर्शनं समाधिमताम्, अत्र दिव्यमूर्तिदर्शनं ज्ञानक्रियावताम्, पुनर्दिव्यदर्शनं सर्वथा प्रपन्नानामिति दर्शितम् ॥ अथेति निराकारत्वम्—मायिकाकाररहितत्वं दिव्याकाररहितत्वं च बोध्यम् ।

यदात्मतत्त्वेन तु ब्रह्मतत्त्वं दीपोपमेनेह युतः प्रपश्येत् । अजं ध्रुवं सर्वतत्त्वै-  
विशुद्धं ज्ञात्वा देवं मुच्यते सर्वभक्षरिति ॥ २ ॥ यस्मात्परं नाऽपरमस्ति  
किञ्चिद् यस्मान्नाऽणीयो न ज्यायोजस्ति किञ्चित् ॥ ३ ॥ दिव्यो ह्यमूर्तः पुरुषः ॥

**वेदाऽहमेतमिति**—अहम् उपासकः, एतं सन्निकटवर्तिनं चान्तरात्मानं पुरुषं पुरुषोत्तमं  
नराकारं दिव्यं द्योतमानमूर्तिं वेद जानामि पश्यामि, कथंभूतम् ? महान्तमिति, सर्वतो  
महत्परिमाणवन्तमिति । अथ निराकारस्य व्यापकत्वं परममहत्त्वं चाकाशवदिति चेन्न ।  
'अणोरणीयान् महतो महीयानि'ति श्रुतिप्रतिपाद्यं स्वव्याप्यानुरूपपरिमाणवन्तमिति, अक्षर-  
ब्रह्मणः परममहत्त्वेन तत्र प्रविष्टस्य श्रीहरेः परममहत्त्वम्, तथाविधं महान्तमहं ब्रह्मस्वरूपः सन्  
वेद, न त्वब्रह्मस्वरूपः, अथाऽऽदित्यस्थं तं सूर्यव्यापकं परमात्मानम् आदित्यवर्णं वेद, प्रकाश-  
संभृतत्वेन द्योतमानस्य तस्याऽन्धकाराऽयोगेन तमसो मायाऽन्धकारादपि परत्वमुक्तम्,  
यत्स्वरूपमज्ञानाऽनास्पदं सार्वज्ञ्यास्पदमिति अनन्तसूर्यप्रकाशघनस्वरूपमिति तं वेद, एतमिति  
समीपस्थं दिव्यमानवस्वरूपश्रीहरिम्, महान्तमिति सर्वान्तर्यामिदिव्यश्रीहरिम्, पुरुषमिति  
सूर्यसमतेजस्विनमक्षरधामस्थदिव्यमूर्तिश्रीहरिम्, परस्तादिति सर्वोपरिश्रीहरिमवतारिणमाह  
श्रुतिरियम् ॥ अथाऽऽत्मतत्त्वं ब्रह्मतत्त्वं दिव्यदेवपरब्रह्मतत्त्वं च ज्ञातृज्ञेययोः साकारत्वं चाह—  
**यदात्मतत्त्वेनेति** । युक्तः—युक्तयोगी भक्तः, 'युक्तस्य सर्वदा भानं चिन्तासहकृतोऽपरः' इति  
न्यायमुक्तावली, सर्वदा नित्यप्रत्यक्षनिभमानवान् कृताभ्यासो यदा परिपक्वदशःपन्नः सदेहोऽपि  
दिव्यदेह इव सिद्धसर्वसिद्धिकः, इहाऽत्र लोके जीवन्नेव दिव्यदृष्ट्या दीपोपमेन दीपवद्घनी-  
भूतेन ज्वालामालाकुलितेन निजात्मतत्त्वेन ज्ञात्रात्मकदिव्यज्ञानदृष्ट्या स्वात्मकदृष्ट्या नित्य-  
प्रत्यक्षेण साक्षात्कारेण ब्रह्मतत्त्वं स्वान्तर्यामिसाकारतत्त्वं व्यापकधामतत्त्वं साक्षात्स्वैकमक्षर-  
धामात्मकसगुणसाकारतत्त्वं तत्र स्थितमजमज्जन्मानं नित्यशाश्वतं ध्रुवं परिणामादिरहितं  
सदैकमानं विशुद्धं कर्मकालमायातत्परामबाद्यशुद्धिरहितं साकारमेकानन्दरसघनमेकतत्त्वात्मकं  
चेतनस्वरूपं सच्चिदानन्दं व्यतिरेकिणं शरीरिणं नित्यकिशोरमूर्तिं स्वरूपसत्साकारानन्दघनैकरसं  
सुमूर्तं श्रीहरिं सर्वैः शरीरात्मकैर्जडचेतनतत्त्वैर्विशेषणैर्गुणान्यैश्च यथा श्रुतिवर्णितैः तत्त्वैस्तस्य  
परब्रह्मणो भावात्मकैर्धर्मैः सहितमपि स्वरूपे तदशुद्धिरहितं श्रीस्वामिनारायणम् अनादिश्रीकृष्ण-  
नारायणं श्रीहरिकृष्णं परब्रह्म परमात्मानम्, सर्वान् द्योतयतीति देवं सर्वप्रकाशकरं सर्वज्ञतिप्रदं  
सर्वज्ञं सर्वप्रभासिनं सुरुपं दिव्यं मायिकाकारप्रकाशादिनिरपेक्षं मायिकगुणाऽसंसृष्टस्वरूपं  
धाम्नि दिव्यं देवं द्योतमानं जानाति साक्षात्करोति तदा, ज्ञात्वा तादृशसाक्षात्कारफलं ज्ञातुरस्य  
युक्तभक्तस्य सर्वैः कर्मकालमायास्वभावदेहवासनादिनिगडैः पाशैः मुच्यते, मायिकस्नेहपाश-  
मुक्तो भगवत्स्नेहरज्जुबद्धश्च मोक्षं याति, दिव्यमत्रत्यं श्रीहरिं तत्रत्यं च दिव्यं श्रीहरिं ज्ञात्वा  
मुच्यते इति, तथा च धामस्थस्य दिव्यत्वं लोकस्थस्य दिव्यत्वं प्राप्यस्य तस्य च पुनर्दिव्यत्वं  
ज्ञात्वा देवं प्रपद्यत इति श्रुतेरस्या अर्थः ॥ २ ॥ यस्मात्परमिति । दिव्यसाकारोऽपि सर्वाकारः

ऋग्वेदाऽष्टमेऽष्टके-परात्परतरो ब्रह्म तत्परात्परतो हरिः ॥ ४ ॥ अपाणि-  
पादो जवनो गृहीता पश्यत्यचक्षुः ॥ शृणोत्यकर्णः स वेत्ति वेद्यं न च

श्रीहरिः सर्वान्तर्यामी सर्वशरीरी विशिष्टं तत्त्वमेकमेव नाऽस्मात्परं स्वतन्त्रं भिन्नं तत्त्वा-  
न्तरमस्ति नाऽस्मादपरं स्वतन्त्रं भिन्नं च तत्त्वान्तरमस्ति सर्वात्मकविशिष्टत्वात् सर्वेषामस्य  
विशेषणत्वात्, अस्याऽग्रेऽन्यस्य स्वतन्त्राऽविशिष्टस्य परस्याऽपरस्याऽभावात्, एयं स्वयमेव  
परमात्मा सर्वाऽणुभ्योऽणु सर्वमहद्भ्यो महदिति श्रीहरेरपेक्षयाऽन्यस्य स्वतन्त्राऽविशिष्टस्याऽणो-  
र्महतत्वाऽभावात् व्याप्याऽणुमहत्सद्भावात् तदात्मकत्वेन तदतिरिक्तस्य तत्समस्याऽभावात्, तथा  
च स्वतन्त्रदिव्यशरीरी सुमूर्तः सगुणः स्वयं सर्वान्तर्यामी दिव्यसुमूर्तः स्वयं सर्वाग्रेऽपि दिव्य-  
मानवसुमूर्तोऽपि स्वयं सर्वाऽनन्तरमपि महान् दिव्यसुमूर्तः स्वयमेवेति चतुर्धा सुमूर्तदिव्यसाकारा-  
नन्दघनः स्वयं प्रतिपादितोऽनया श्रुत्या ॥३॥ दिव्यो ह्यमूर्त इति । दिव्यो द्योतमानः परम-  
पुरुषः, ह्यमूर्तः मायिकमूर्तिरहितः स्वरूपसन्सुमूर्तः, आनन्दमात्ररूपपादमुखोदरादिस्वरूपः एक-  
तत्त्वात्मकरसघनसुमूर्तः, नाऽस्य निराकारतेजस्वरूपम्, पुरुष इत्युक्तेः, पुरि शरीरे शेते उषति,  
तादात्म्येन स्वानन्दघनमूर्तौ मूर्त्यात्मक एव दृश्यते विद्यते, नाऽस्य पृथग्देहे निवासः, पुरुषा-  
कारः किशोरमूर्त्यानन्दघनस्वरूपसत्साकार एवाऽयं वर्तते, अत्र मन्त्राः 'दिव्ये ब्रह्मपुरे यो ह  
दिव्यमूर्तिः प्रतिष्ठितः । अमूर्तमूर्तेष्वन्तर्यामी मूर्तश्च परं हि तत्' । 'विप्रासो विद्युरत्रपुरुष-  
मद्वरूपमतिष्ठम् । कमनास्यं कप्याश्वं युगग्रहं पुरुषोत्तमम्' । 'पराणस्वस्वरुणिन्मीभिर्भ्राजते  
परि य उद्यः । हृद्गृहदक्षभ्राकनं यमेते सन्तो विदुः' । 'ब्रह्मगवा विविदुरेतमीश्वरीन्दु-  
प्रभालम् । तिलसुमनोनासं नृरूपं विभान्तमापूर्णम्' । 'हिरण्यकेशमकुण्डदृश्यं यत्तेऽन्तराऽमितः ।  
किशोरप्रतिमं सच्चिदानन्दमयोगं प्रेयुः' । 'ब्रह्मपात्राणि ह वै समुपासत श्रेयःखणेषु । षोडश-  
कलं पक्वजान्तराभं परस्य पूषणः' । 'कला भवन्तेऽष्टास्रचुल्लेखास्वस्तिकादिका दक्षे । व्योमाऽ-  
र्धेन्दुशफराद्या दक्षे तरेऽस्य चरणे' । 'एको ह्येषः सर्वयन्ता सुरुपो रूपं रूपं रूप्यमाणोऽधिश्येते ।  
सहस्रधा चाऽप्यथ नान्तधा सन् समानरूपो रूप्यतेऽक्षय्यलोके' । 'पुमंकपूर्णेऽपि रतिर्न गुप्ता  
प्राकाम्यसेव्येऽपि न रूपतः स्त्री । ग्राह्येऽपि तस्मिन्न हतिः खवित्तेर्वियोगयोगेऽपि न तत्त्व-  
व्याहतिः' । 'अमातृजत्वान्नहि कोषषट्कम् अनन्नकोषान्नहि चित्यचित्यतिः । प्राणः स्वशक्ति-  
स्तदप्राणकस्य काशोऽपि निरावरणात्मभावः' । 'अनन्नप्रासान्नहि मेहनादिकं ततो न गुर्वादि  
कुतो हि निद्रा । नित्यप्रसन्नस्य कुतोऽप्रसन्नता प्रेष्ट्यैक्यभावाच्च परेष्वधीनता' । 'हिरण्यकेशाश्च  
हिरण्यवन्नखाः सुकुन्ददन्ता नहि योगभागिनः । चिदैकरूपा रमणीयस्वात्मकाः सदैकमानाः  
प्रविभान्ति तस्य' । 'अगोऽपि गन्ता मनसो जवीयोऽविप्रास एनं नाप्नुवन् प्रागुपास्तेः ।  
विप्रेष्टकोऽन्यानत्येति जवीयः तिष्ठन्नचित्चित्ति चापि ईशः' । इत्याद्यैः सगुणसाकार एक-  
रसानन्दघनमूर्तिः किशोरः श्रीहरिः तत्राऽत्र तत्र च दिव्यो वर्णित इति ॥ ऋग्वेदस्याऽष्ट-  
मेऽष्टके इति । ब्रह्म अक्षरब्रह्मपुरुषो धामात्मकः, सः परात् प्रकृतिपुरुषात् परा ये



तस्याऽस्ति वेत्ता तमाहुः पुरुषं महान्तम् ॥ ५ ॥ 'न तत्र चन्द्रार्कवपुः प्रकाशते न वान्ति वाता न च यान्ति देवताः । यत्र देवः क्रतुभिर्भूतभावनः स्वयं विभूत्या विरनः प्रकाशते' इति मुण्डके ॥ ६ ॥

मुक्तवातास्तेभ्योऽपि पर इति परतरो ब्रह्मधामात्मकः स एव साकारसुमूर्त उक्तः, अक्षरादपि परा ये श्रीहरिमूर्तिगुणा अंकानि चमत्काराः सार्वज्ञ्याद्यैश्वर्याणि चेतनानि मूर्त्यात्मकानि, तत्परात् तेभ्यः सर्वेभ्यः परेभ्यः, परतः कारणावस्थात् स्वस्मात् श्रीहरेरपि अन्वयाऽवस्थाश्च श्रीहरेरपि साकारदिव्यशाश्वतानन्दधनमूर्तिः किशोरो व्यतिरेकी परमात्मा दिव्यः श्रीहरिः सदा साकारो दिव्याकारो भवतीति प्रतिपादयतीत्यं श्रुतिः ॥ ४ ॥ अपाणिपाद इति । मायिकपाणिपादरहितः, आनन्दधनांगातिरिक्तपाणिपादरहितः, आनन्दधनस्यग्रहणजवनशक्तिमौंश्च सुदिव्यानन्दधनात्मकपाणिपादसहितः, अचक्षुः—मायिकचक्षूरहित आनन्दधनांगातिरिक्तचक्षुर्विहीनः आनन्दधनदिव्यप्रकाशचक्षुःसहितो नित्यसाक्षात्कारं करोति सर्वं पश्यति दर्शनशक्त्या नित्यसर्वज्ञप्रत्यक्षदर्शीति, अकर्णः—मायिककर्णरहित आनन्दधनमूर्त्यैर्गर्गसहितो दिव्यकर्णांगमूर्तिको दिव्याकर्णशक्तिमान् सर्वश्रोतेति, श्रवणदर्शनस्पर्शनरासनघ्राणजादयोऽस्य नित्यप्रत्यक्षात्मका एकसार्वज्ञ्यात्मका एव ततः सर्वेभ्यः सर्वसार्वज्ञ्यमिति नाऽत्र सांकर्यं भेदप्रयुक्तमनधिकारप्रयुक्तं वा स वेत्तीति । परमात्मा दिव्यकिशोरानन्दधनमूर्तिपरमपुरुषः, वेद्यं विशिष्टमविशिष्टं व्यतिरेकि चाऽन्वयि च सर्वमपि वेत्ति पश्यति जानातीति, नाऽन्यः परमात्मनः कश्चिदपि परमात्मवत् वेत्ता नित्यप्रत्यक्षयावदंशप्रत्यक्षवेत्ताऽस्तीति, अस्ति चेत् कश्चित् सोऽयमेवाऽस्ति नाऽपर इति । तमाहुः, श्रुतयः सार्वज्ञ्यमूर्तयः सरस्वत्य एव, तम्, धामगतदिव्यं मानववेषदिव्यं पुनश्चान्त्यार्यामिदिव्यं व्यतिरेकिदिव्यं चेति श्रीहरिमेव, आहुः वर्णयन्ति स्म । अध्यम् अनादिव्यतिरेकिदिव्यकिशोरपरमपुरुषम्, महान्तम्—अणुषणुस्वरूपं महत्सु महत्स्वरूपं यथापात्रस्वरूपं व्यापकमन्तर्यामिणम्, पुरुषम्—दिव्यसाकारानन्दधनकिशोरैकरसचेतनमूर्तिपुरुषम्, मानवदिव्यस्वरूपं चेति । प्राहुः—वर्णयन्ति स्मेति ॥ ५ ॥ न तत्रेति । मुण्डकोपनिषदि प्रोक्तमेतत्,—तत्राऽक्षरब्रह्मलोके, चन्द्रार्कवपुषां मायिकानां प्रकाशो नास्ति, मायिकप्रकाशस्य तदग्रेऽप्रकाशत्वात् । तत्राऽक्षरब्रह्मलोके मायिकवातानां वानं नास्ति सच्चिदानन्दमुक्तात्मा चेतनो वानात्मा तथाशक्तो वर्तत इति । तत्राऽक्षरब्रह्मलोके मायिकदेवतात्मनां गतिर्नास्ति मुक्तात्मनामेव साकाराणां गतिरस्तीति । यत्राऽक्षरब्रह्मलोके दिव्यो देव एकः श्रीस्वामिनारायण एव दिव्यकिशोरः सर्वज्ञानशक्तिबलैश्वर्यवीर्यतेजोभिः प्रकाशमानो विराजते, क्रतुभिः पूजाभिश्च पूज्यमानो विराजते, 'यज्ञेन यज्ञमयजन्त देवाः' इति मन्त्रोक्तैर्यज्ञैरिज्यमानः समास्ते, स्वयं परमपुरुषः स दिव्य आनन्दधन एव निजमूर्त्या विशिष्टमूर्त्या शरीरैर्भूतानां सृष्टीनां भाविनां सृष्टिप्रकाण्डानां च भावयिता कर्ता, विशिष्टया भूत्या स्वीयसामर्थ्याऽन्वितशरीरात्मकजडचेतनतन्वा भूतसृष्टिस्वरूपो भावितसृष्टिस्वरूपो



‘न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः,  
तमेव भान्तमनुभाति सर्वं तस्य भासा सर्वमिदं विभाती’ति ॥७॥ ‘योऽक्षरे  
तिष्ठन्नक्षरमन्तरो यमक्षरं न वेद यस्याऽक्षरं शरीरं योऽक्षरमन्तरो यमयति’ ॥८॥

अत्राऽयं पुरुषः स्वयंज्योतिः । ६ ॥ हरेर्न प्राकृतदेह—

इत्युक्तं भारते—‘न भूतसंघसंस्थानो देहोऽस्य परमात्मनः’ ।

भाव्यमानसृष्टिस्वरूपश्च भूयमानः प्रकाशते संचरति संचारयति च, तत्र तस्य रजआत्मक-  
मायापेक्षा नास्तीति प्रोक्तः विरज इति । प्रवृत्तेः स्वस्य नित्यगुणत्वान्मायाराजसापेक्षाभावात् ।  
अनया श्रुत्याऽक्षरधाम्नि शाश्वतसाकारदिव्यकिशोरमूर्तित्वं भूतभावनसृष्टिगतदिव्यसाकारमूर्तित्वं  
पुनश्च दिव्यक्रतुकाण्डेज्यमानदिव्यसाकारमूर्तित्वं च श्रीहरेः प्रतिपादितम् ॥ ६ ॥ न तत्रेति ।  
तत्राऽक्षरब्रह्मलोके श्रीहरिप्रकाशात्मके नान्यसूर्यचन्द्रतारकविद्युदग्नीनां मायिकानां प्रकाशाः  
प्रभवन्ति स्थातुमपि, किन्तु नित्यप्रभाप्रकाशितं तं श्रीहरिमनु तत्तेजः संगृह्य सर्वं ब्रह्म मुक्त-  
मण्डलं सृष्टिमण्डलमात्ममण्डलादि च प्रभाति, प्रकाशयत्तया भाति सजातीयं च प्रकाशयति,  
न्यूनं वा परतः प्रकाशं प्रकाशयति, तस्य परमात्मनः भासा प्रकाशेन सर्वमिदं सृष्टिमण्डलं  
विशेषेण भातीति सप्रकाशं दृश्यते, तत्प्रकाशेन स्वदर्शनं सम्पादयतीति दिव्यमूर्तिस्तत्राऽत्र च  
पुनस्तत्र वर्णितः ॥ ७ ॥ योऽक्षरे इति । अक्षरे धाम्नि प्रकाशात्मके सुमूर्ते सेवके च ब्रह्मणि  
शरीरी सन्नन्ययी सन्नन्तर्यामी सन् श्रीहरिस्तिष्ठति, अतोऽक्षरब्रह्मान्तरात्मा प्रोच्यते, दिव्यान्त-  
रात्मानं श्रीहरिं स्वान्तःस्थितं तं सदा वेत्यपि यदाऽक्षरमपि स्वस्मिन् तिरोभावयित्वा  
स्वराट् तयावर्तेत तदा तमक्षरमपि न वेद, यदाऽक्षरस्य प्रकाशतन्वात्मकस्य प्रकाशेतरसर्वविधासु  
तं श्रीहरिं वेदितृत्वेऽपि ततोऽप्युर्वरितत्वं श्रीहरेरिति धामाऽक्षरवेदनोर्वरितत्वमेव विशिष्यते  
नानुर्वरितत्वं येन वेदनाऽन्तो भवेदिति, यस्य परब्रह्मणोऽक्षरब्रह्म शरीरमिति, तस्मिन् शरीरे  
शरीरी तदन्तरोऽन्तर्यामी च तन्नियामको यथेष्टं नियमयति, अनन्तसृष्टिजननलयायै यथा  
प्रेरितमक्षरब्रह्म पुरुषं प्रकृतीशं प्रेरयतीति अक्षरद्वारा परमपुरुषोऽक्षरातीतः प्रेरको भवतीति  
स प्रेरकः सगुणः साकारो दिव्यः सृष्टावपि धृतमानवाकारो दिव्यः पुनश्चाक्षरस्यः स एव  
शाश्वतो दिव्य इति समावेदितमनया श्रुत्या ॥ ८ ॥ अत्राऽयमिति । अत्राऽक्षरधामप्रकाशे  
हृदयदहरे च योऽयं पुरुषोत्तमः परमपुरुषः परमात्मा साकारदिव्यविग्रहः सः स्वयंज्योतिः  
स्वाभाविकशाश्वतप्रकाशी स्वान्येभ्यः प्रकाशदाता च सुसमुज्ज्वलद्योतमानदिव्यकिशोराऽऽनन्द-  
घनमूर्तिर्वर्तते ॥ ९ ॥ अस्य श्रीहरेर्धर्मजस्य न प्रकृतितत्त्वजन्यदेहोऽपि तु सच्चिदानन्दधनै-  
करसैकतत्त्वसाकारमूर्तिरेव स्वरूपसत्साकारो वर्तते । इत्युक्तं महाभारते—‘अस्याऽत्र प्रकटी-  
भूतस्य धर्मजस्य परमात्मनः श्रीहरेः प्रत्यक्षविषयस्याऽस्मत्समानस्य प्रभोर्देहः स्वस्वरूपमूर्तिर्न  
भूतानां पृथिवीजलतेजोवाय्वाकाशानां यः शान्तघोरमूढतात्मकविशेषसंघातपिण्डस्तस्य ये

‘भागवतैकादशे’ ‘नस्योतगाव इव यस्य वशे भवन्ति ब्रह्मादयस्तनुभृतो मिथश्चाऽर्घ्यमानाः । कालस्य ते प्रकृतिपुरुषयोः परस्य शं नस्तनोतु चरणः पुरुषोत्तमस्य’ ॥ १ ॥ भागवतपञ्चमस्कन्धे—अहंमि मुहुरहं तमार्हणमस्माकमनुपथानां नमो नम इत्येतावत्समुपशिक्षितं कोऽहंति पुमान् प्रकृतिगुणव्यतिकरमतिरनीश ईश्वरस्य परस्य प्रकृतिपुरुषयोरर्वाकृतननामरूपाकृतिभिः कर्तुं स्वरूपनिरूपणम् ॥ २ ॥ गीतायां ‘जन्म कर्म च मे दिव्यमेवं यो वेत्ति तत्त्वतः । त्यक्त्वा देहं पुनर्जन्म नैति मामेति सोऽर्जुन’ ॥ ३ ॥

संस्थानाः संयोगा अवयवसन्धानास्तत्समवायिसमवेतो देहोऽपि तु स्वरूपसन्नित्यानन्दधनमूर्तिरेकतत्त्वात्मकसुमूर्त एव स्वरूपसत्साकार इति । अनेन दिव्यमूर्तेर्हरेर्दिव्यमानवमूर्तित्वं स्वरूपसतीमूर्तित्वं च ततो धाम्यपि तन्मूर्तित्वमेवेत्यावेदितम् । भागवतैकादशे—नस्योतगाव इति । नसि रज्ज्वा ओता गावो वृषभा इव स्वामिनो यस्य परमात्मनोऽवतारधर्तुः साकारमूर्तेर्वशे ब्रह्मादयस्तनुभृतोऽत्र भवन्ति, ते कथं तस्य वशे ? यतः कालस्य वशेऽर्घ्यमाना मिथोऽतिपराभवमापन्नाः शरणं मार्गयन्तोऽत्र कालकालं प्रकृतिपुरुषपरं श्रीहरिं शरणं यान्ति, तस्य दिव्यमूर्तेः पुरुषोत्तमस्य दिव्यचरणयुगलं नोऽस्माकं देवानां शम्—कालदुःखातिरेकिणीं शान्तिं तनोतु । अत्र चरणो दिव्यमानवमूर्तिज्ञापकः, प्रकृतिपुरुषपरस्येति धामस्थदिव्यमूर्तिज्ञापकम्, पुरुषोत्तमस्येति शाश्वतदिव्यमूर्तिज्ञापकम् । भागवतेति । अहंसीति—हे अहंत्तम ! पूज्यतम ! परमात्मन !, मुहुर्मुहुरहंमहंसि, अस्माकं तवाऽनुपथानाम् अनुवर्तिनां भक्तानां ते नमो नमः, नमस्करणात्मिका भक्तिरेवाऽस्माभिरुपशिक्षिता, नान्यद् विद्मो वयम्, प्रकृतैर्मायाया गुणैः व्यतिकरा व्याप्ता मतिर्यस्य तादृशः कः पुमान् अनीशोऽसमर्थो ज्ञातुं वर्णयितुं च त्वां तव गुणांश्च, तादृशः कः पुमान् प्रकृतिपुरुषयोः परस्य परमेश्वरस्य तव दिव्यमूर्तेः, अर्वाकृतनैः निग्नदशास्थितैर्मायिकैर्नामरूपाकृतिभिर्वर्णितैरपि, तव स्वरूपस्याऽऽनन्दधनसाकारकिशोराऽवतारिणो निरूपणं कर्तुम् अहंति, न मायिकैर्मयिकवर्णनं कर्तुं कोऽपि समर्थ इति । तथा च त्वम् अमायिको दिव्याकारः शाश्वतोऽवतरणात्मकनरनाख्येऽपि शाश्वतदिव्यमानवाकारः पुनरेव धामगोऽतिदिव्यमूर्तिरेवेति दिव्यस्याऽदिव्यनामरूपाकृतिभिर्वर्णनमयुक्तमेवेति । यदि वर्ण्यते यैर्वर्ण्यते तानि नामरूपाकृत्यादीनि शाश्वतदिव्यान्येवेति सिद्ध्यन्ति ॥ २ ॥ गीतायाम्—‘जन्म कर्म चे’ति । मे मम परब्रह्मणो दिव्यस्य दिव्याकारस्य, जन्म ब्रह्माण्डे प्राकथ्यम्, कर्म व्यापारचेष्टादि, दिव्यतनोर्दिव्यमेव, दिव्यत्वं द्योतमानमूर्तित्वम्, आनन्दधनमात्रप्रकाशितकिशोरस्वरूपसत्साकारत्वम् । यो ज्ञाता जिज्ञासुरेवं धामगं भूमिगं च दिव्यं दिव्यगुणोपेतं दिव्यकर्माणमित्यपि चेद् वेत्ति केवला-

**स्कन्दपुराणे—आत्माऽऽत्मा चाऽक्षरात्मा च ॥ ४ ॥ आकाशनिर्मलः । दिव्य-  
हृदीक्ष्यः सन्मात्रः पुरुषो वसुदेवजः ॥ ४ ॥ प्राधानिका गुणा यत्र त्रयोऽपि  
रजआद्यः ॥ न भवन्त्यल्पमपि यत्-कालमायामयं न च ॥ ५ ॥**

नन्दघनतत्त्वात्मकैकरसघनमूर्तिं मां वेत्ति, तस्य भौतिकदेहत्यागोत्तरं न भौतिकदेहयोगि पुनर्जन्म  
किन्तु स्वरूपसत्साकारचेतनाविभूतदिव्यसारूप्यभावापन्नसौम्यदिव्यमूर्तिसमभिनिष्पन्नतात्मक-  
मुक्ताविर्भाव एवेति । ज्ञानघनपिण्डाविर्भावः स्वरूपसदाविर्भावः सलिलस्य घट्टहिमाविर्भाववत्  
ज्ञानस्य ज्ञातृघट्टाविर्भावपिण्डदिव्यसाकारमूर्तिभगवत्सारूप्याविर्भावमुक्ताऽवाप्तिरिति तादृशः  
सन् मामेतीति मामेत्य तथाविधः स्वरूपसत्साकारघट्टपिण्डज्ञानघनमूर्तिः सर्वशक्तिगुणाद्यं-  
गाद्यभिनिष्पन्नः सम्पद्यत इति ॥ ३ ॥ **स्कन्दपुराणे आत्मात्मेति ।** सर्वेषामात्मना-  
मात्माऽन्तर्यामी प्रेरकः सञ्चालकः फलप्रदाता साक्षी चाणुस्वरूपसुमूर्तोऽनन्तस्वरूपः  
परमात्मा, आत्मानो जीवेश्वरमुक्ताः, अक्षरस्य ब्रह्मणो मूर्तस्य प्रकाशधाम्नश्चाऽऽत्माऽन्त-  
र्यामी प्रेरकः सञ्चारकः सुमहान् सुमूर्तो यथापेक्षस्वरूपः परमात्मा, स एषोऽक्षरस्थो  
धामस्थोऽत्र लोके च मानवाद्याकारस्थितो दिव्यमानवस्वरूपो भौतिकमायिकभोगपरायणोऽ-  
त्मदनुकूलस्वरूपव्यापारोऽपि गगनवन्निर्लेप आकाशसमनिर्मलः स्वच्छो यस्मिन्मायाकर्म-  
वासनाविपाकमालिन्त्यं नास्तीति, आकाशादध्यात्मज्ञानं निर्मलं ततोऽध्यात्मा निर्मलस्ततोऽ-  
प्यक्षरं निर्मलं ततोऽप्यक्षरातीतोऽयं भगवान्निर्मलो निर्मलवपराकाष्ठापन्न इति सर्वनैर्मल्य-  
प्रदोऽस्यैवाऽन्यानि नैर्मल्यानि मात्रामनुगृह्णन्तीति । प्रतिबिम्बग्राहित्वशक्तयः सर्वा अस्यैव  
परमात्मनः, सर्वाः प्रभाः सर्वाणि तेजांसि सर्वे प्रकाशाः सर्वे चिदाकाशाः सर्वाणि चैतन्यान्य-  
स्यैव परमात्मनस्तत्तन्मात्रामुपजीवन्तीति । आ समन्तात् काशते प्रकाशते इत्याकाशो दिव्य-  
प्रकाशस्तद्वान् अत एवाऽप्रकाशात्मकमलरहितः स्वच्छतम इति । **दिव्येति ।** दिव्या धाम-  
मुक्तानां या दृष्टिर्नित्यसाक्षात्कारस्तथाविधसाक्षात्कारात्मकाऽपरोक्षानुभवेनाऽऽलोचनविषयः  
प्रत्यक्षमूर्तिः, **सन्मात्रः—**सच्चिदानन्दानन्दघनमात्रमूर्तिः, असद्व्यावृत्त्यर्थं सदिति, नाऽभाव-  
मूर्तिः किन्तु भावमूर्तिः, निरुपाख्यं यदसत् तन्न, विनाशि ज्ञ्यं च यदसत् तन्न, परिणामि  
विवृत्तं च यदसत् तन्न, किन्तु शाश्वतमेकमानं दिव्यं यत् सत्तायोगि सत् तत् परब्रह्मेति ।  
एतादृशं परब्रह्म पुरुषः, किशोरदिव्यानन्दघनमुखमूर्तिर्नरनाट्यधरो नित्यनरः नित्यो नरोत्तमः  
पुरुषोत्तमो दिव्यपरमपुरुषः परमात्मा स एव, स चात्र भूतलै वसमानो देवो दिव्यावतारी  
जनिमानिव लक्ष्यते इत्यर्थे वसुदेवजः इति, स च धर्मजः श्रीहरिः, यद्वा वसुदेवो यो धर्मजन्या  
वसुद्रोणाख्यो देवस्तस्य सुतो वसुदेवजोऽनादिश्रीकृष्णनारायणो गोपालात्मजो गोपालो दिव्यमानव-  
स्वरूपः परमात्मा सर्वात्मा ब्रह्मात्मा परब्रह्मेति पुनर्दिव्य एव सः इति दर्शितः ॥ ४ ॥ तस्य  
दिव्यत्वेऽस्य दिव्यत्वे च प्रधानमायाया ये रजस्तमःसत्त्वगुणा गुणयोगाश्च ते, यत्र यस्मिन्  
दिव्ये परमात्मनि चाक्षरेशे मुनीशे गोपीशे च न सन्ति, न च तस्मिन् अल्पमपि कालस्य

सहोदितार्काऽयुतवद्भास्वरे तत्र तेजसि । वासुदेवं ददर्शाऽसौ रम्यदिव्याऽसिता-  
कृतिम् ॥६॥ भगवँस्त्वत्प्रसादेन तमहं परमेश्वरम् । वासुदेवं समाकोके स्थित-  
मक्षरधामनि ॥७॥ तेजःपुञ्जाभिरुद्धांशोऽगुणातीताऽद्भुताकृतिः । अखण्डा-  
नन्दरूपश्च सदा शुद्धोऽच्युतोऽस्ति सः ॥ ८ ॥ कृष्णस्याऽनुग्रहो यस्मिन्  
स तेजसि तमीक्षते । केवलं तेज एवाऽन्ये पश्यन्ति न तु तं मुने ॥ ९ ॥

संहारेण जन्यं मायायाः परामवेन जन्यं भयं नास्ति, भयं तु स्वरूपान्यथाभावेऽनिष्टे स्यात्,  
तत् तत्र श्रीहरौ नास्ति, यथेष्टे तु सत्कले किमपि भयं नास्ति, तर्हि सत्यसंकल्पे सत्यकामे  
कथं भवेत्, अक्षरमुक्तानामक्षरस्य च भयं नास्ति तर्हि कथं स्यादक्षरातीतस्य सर्वगुणसामर्थ्य-  
श्र्वयशक्तिबलवीर्यतेजःसंभृतस्य भयमिति, तथा च मायागुणरहितो नित्यनिजदिव्यगुणः सगुणः  
साकारो दिव्याकारकिशोरनटवरमूर्तिरानन्दधनः परमात्मा धृतमानवदिव्यवेषोऽपि पुनर्दिव्य  
एवेति ॥ ५ ॥ सहोदितेति । अर्काणामयुते सहोदिते घट्स्तरापादके महाप्रकाशे निरन्तरे या  
धनता ततोऽतिगा धनता भगवदेककिरणप्रकाशे, ततोऽनन्तधा भास्वरे तत्राक्षरधामात्मकतेजसि  
असौ नारदः श्रीवासुदेवं रम्यदिव्यकृष्णाकृतिम् अनादिश्रीकृष्णनारायणं श्रीगोपालबालं ददर्श,  
दिव्यं परमपुरुषं दिव्यं च नन्दसुतं पुनर्दिव्याकारकिशोरं ददर्श घनश्यामं श्रीहरिं परवासुदेवं  
श्रीहरिकृष्णभगवन्तं ददर्श । एतन्निरूपितं प्राक् ॥ भगवन्निति । हे भगवन् हे रामानन्दमुने !  
त्वत्प्रसादेन तं श्रीघनश्यामं दिव्यमानवस्वरूपवेषमपि वासुदेवमनादिश्रीकृष्णनारायणदिव्यस्वरूपं  
परमेश्वरम् अक्षरधाम्नि स्थितं पुनरत्र च स्थितं दिव्यवेषं समालोकेऽहम् ॥७॥ धाम्नि यो दृश्यते  
दिव्यस्वरूपस्तमाह—तेजःपुञ्जेति । तेजसां पुञ्जैः समूहितस्तरैरभितो निरुद्धानि निविष्टानि  
लनानि निःसरत्तेजःपुञ्जयुक्तानि सर्वाङ्गानि यस्य सः, गुणेश्वरो मायिकगुणेश्वरोऽतीताऽल्लिता  
दिव्याऽद्भुताऽऽकृतिर्वेषो यस्य सः, मायिकगुणरहितो दिव्यसगुणः, अखण्डित एकरसो य  
आनन्दस्तद्रूप आनन्दधनमूर्तिः स्वरूपसदानन्दधनकिशोरमूर्तिः, सदा—शाश्वतः, शुद्धः—परिच्छिन्न-  
तापराभवोऽशुद्धिस्त्रहितः, सर्वविधपरिच्छेदरहितः, एकत्वेऽप्यानन्त्यात्, अच्युतः—न च्यवते  
विपरिणमतोऽङ्गेन दन्तादिना वियुज्यते केशेन वा चर्मस्फीतेन वा न वियुज्यते तादृशः, क्षरणेनाऽ-  
गुणा वा न वियुज्यते, शाश्वतसमस्वरूप इति दिव्यो धाम्नि सृष्टावपि दिव्यः पुनश्च शाश्वतदिव्य-  
स्वरूप एवेति ॥८॥ कृष्णस्येति । श्रीहरिकृष्णभावतोऽनुग्रहः कृपा स्वदर्शनदानेच्छा यस्मिन्  
तेनैव तत्राक्षरधामात्मकतेजसि स भगवान् दिव्यस्वरूप ईक्ष्यते, अकृपापात्रं तु चात्मदर्शनाभ्यास-  
वान् समाधिसाधनेनापि केवलं तेज एव दिव्यमूर्तिप्रकाशमेव व्यापकं धाम पश्यति, एवमन्येऽपि  
आत्माभ्यासिनः केवलं तेज एव निराकारम्, समूर्तकिशोरदिव्यवेषं तु न, पश्यन्ति, तं साकारदिव्यं  
नैव पश्यन्तीति, हे मुने ! सद्गुरो ! विना साकारोपासनां नानुग्रहस्तं विना च न दिव्यदर्शन-  
मिति, तथा च सदा दिव्योऽक्षरधामस्थो भगवानयमत्रस्थोऽपि तत्रस्थो दिव्यवेष एवेति ॥९॥



ज्वालामालोपरुद्धांङ्गी निष्ठा सा योगिनां परा ( पश्यन्ति ) ॥ १० ॥  
 पुरुषप्रकृतिकालब्रह्मादीनां स्रष्टृत्वात् कर्तारं परमपुरुषं च तैरनन्तकोट्यण्डो-  
 त्पच्यादिकारयितृत्वादकर्तारं वदन्ति श्रुतिस्मृतयः । कौषीतकी श्रुतिः—  
 यो वै वा लोके एतेषाम् । पुरुषाणां कर्ता यस्य चैतत् कर्म स वै  
 वेदितव्यो विश्वस्य कर्ता भुवनस्य गोप्ता अत्राऽयं पुरुषः स्वयंज्योतिः ।  
 यतो वा इमानि भूतानि जायन्ते ॥ २ ॥ स वा अयमात्मा सर्वस्य

ज्वालामालेति । ज्वालानां प्रकाशानां या असंख्या मालाः स्तरास्तैः उपरुद्धानि  
 निःसरद्वयात्मानि सर्वाङ्गानि यस्याः सा मूर्तिरीदृशी दिव्या परमात्मनोऽस्तीति, सदा  
 दिव्यसाकारो वर्णितः प्राङ्निरूपितमेतत् ॥ १० ॥ पुरुषेति । पुरुषो प्रकृत्यधिष्ठाता  
 मुक्तः प्रकृतिपुरुषः, प्रकृतिर्माया, कालः कालपुरुषः, ब्रह्मादयश्चेश्वराः, तेषां स्रष्टा  
 समुद्भावकः परमात्मा, अत एव तेषां परिणामकर्ता परमपुरुषः श्रीहरिः, तैः पुरुष-  
 प्रकृतिकालब्रह्माद्यैः करणैरनन्तकोट्यखण्डसृष्टिसमुद्भवोपवर्णसंहरणकर्तृत्वात् तद्द्वारा कारयि-  
 तृत्वाच्च कर्तारमप्यकर्तारं श्रुतिस्मृतयो वदन्ति, ब्रह्माण्डादिकर्तृत्वं यदि शरीरे, तदा शरीरिणि  
 स्वस्मिन् कारयितृत्वम्, विशिष्टस्य तु कर्तृत्वम्, अथ कौषीतकी श्रुतिः—यो वै इति ।  
 यः परमात्मा दिव्यस्वरूपः, सृष्ट्यादौ, एतेषां पुरुषाणां कर्ता,—मायापुरुषयोः प्रधानपुरु-  
 षाणाम्, महदादितत्त्वेश्वराणाम्, ब्रह्मादीनां च संयोजननिष्पादयिता, साकारवेषप्रदाता  
 पिण्डाद्याधाननियन्ता, यस्य दिव्यसाकारपरमात्मनस्तैष्वन्तर्यामिणः साकारस्वरूपस्य, ब्रह्माण्ड-  
 सञ्चालकयोजनःदि कर्म, स वै परमपुरुषो दिव्यो विश्वस्य कर्ता स्रष्टा गोप्ता संहर्ता च, भुवनेषु  
 स्थाता, अत्र सृष्टौ च, अयं परमात्मा परमपुरुषः, दिव्यस्वयंज्योतिःप्रकाशवान्, स वेदितव्यः,  
 अक्षरे धाम्नि दिव्यकिशोरः, सृष्टावत्रापि दिव्यकिशोरः, अन्तर्याम्यपि दिव्यकिशोरो वेदितव्य इति,  
 एतद् वेदनं मोक्षसाधनम् । श्रुतिराह—यतो वेति । यस्माद् दिव्यकिशोरमूर्तेः श्रीहरेः विशिष्टा-  
 त्मककारणात् अविभक्तनामरूपसूक्ष्मावस्थकारणात् विशिष्टात्परब्रह्मणः वा निश्चिततया, इमानि  
 भूतभौतिकानि जडचेतनाऽऽयोजनानि ब्रह्माण्डान्यपि देहधारिणश्चापि महान्तोऽणवश्चापि जायन्ते  
 निष्पद्यन्ते प्रकटीभवन्ति, तत् जगज्जन्मादिकारणं परब्रह्म स्वरूपसत्साकारानन्दैकरसघनकिशोरवेषं  
 बोध्यमिति ॥ २ ॥ स वेति । सः धामस्थपरमात्मा दिव्यकिशोरमूर्तिस्वरूपोऽप्यत्र मानववेषो  
 दिव्यो भगवान्, आत्मा सर्वात्मा सर्वान्तर्यामी, सर्वस्य स्वेतरस्य वशकारकः, सर्वस्य स्वेतरस्य  
 ईशानो नियामकः, सर्वस्य स्वेतरस्याऽधिपतिरन्तर्यामी पालनरक्षणकरः, सर्वमिदं स्वेतरं  
 सूक्ष्मं स्थूलं जडं च चेतनं प्रशास्ति नियमयति यदिदं दृश्यमदृश्यम् अन्तिकं दूरं च सृज्यम्  
 असृज्यं च, किञ्च—किमपि नामरूपाहं नामरूपानहं भावात्मकं भावभिन्नं च, तत्सर्वं  
 स परमात्मा शासनशक्तः शास्ता शास्ति, स चाक्षरधामस्थो दिव्योऽपि धृतमानववेषकिशोर-  
 दिव्यानन्दघनमूर्तिः सन्नत्र सृष्टौ साधुना पुण्यकर्मणा न भूयान् वर्धते विशेषसुखी भवति,

वशी सर्वस्येशानः सर्वस्याऽधिपतिः सर्वमिदं प्रशास्ति यदिदं किं च, स न साधुना कर्मणा भूयान्, नो एवाऽसाधुना कर्मणा कनीयान्, एष भूतानामधिपतिरेष लोकेश्वर एष लोकपालः स सेतुर्विधरण एषां लोकानामसंभेदाय ॥३॥ यदा पश्यः पश्यते रुक्मवर्णं कर्तारमीशं पुरुषमिति । ४ । तमीश्वराणां परमं महेश्वरं तं देवतानां परमं च दैवतम् । पतिं पतीनां परमं परस्मात् विदामहे देवं भुवने-  
शमीड्यम् ॥५॥ प्रधानक्षेत्रज्ञपतिर्गुणेशः संसारमोक्षस्थितिबन्धहेतुः ॥६॥

अनपूर्णत्वात्, स एव च नाऽसाधुनाऽपुण्यकर्मणा कनीयान् विशेषसुखदूष्यतया दुःखवान् भवतीति, अपूर्णत्वाऽभावात्, असामर्थ्याऽभावात्, अस्याऽऽनन्दमात्रया स्वतरेपामानन्दि-  
त्वाच्च, नित्यशाश्वतानन्दस्वरूपसद्वनमूर्तित्वाच्च । एष एव दिव्यः परमात्मा सर्वेषां भूताना-  
मधिपतिः एष एव परमात्मा सर्वेषां लोकानामीश्वरः शास्ता, एष एव परमात्मा सर्वेषां  
लोकानां पालकः पोषणकर्ता, रसदाता, रससंभृतत्वेन रसदातृत्वमस्य घटते, सोऽयमेव परमात्मा  
एषां लोकानां सेतुर्मर्यादारक्षकः, सेतुरिव स्थितिनियामकः, स एव परमात्मा दिव्यसाकारा-  
नन्दधनमूर्तिः स्वयं सर्वेषां लोकानां स्थित्यै यथाकालम् असम्भेदाय कालकर्ममाया-  
स्वभावादिभिः स्वतन्त्रकृतपराभवनिवृत्तये यथावस्थित्यै विधरणः—धारणशक्त्याश्रयः, स्वशरीरे  
यथावस्थिततया सर्वं धारयतीति नियमयतीति, पालयति पोषयति रक्षयति च शरीरद्वारा,  
पाति पुष्पाति रक्षति च साक्षादनुप्रवेशेनेति सर्वथा सर्वधारणकर्ता वर्तते, अत्र व्यतिरेकी  
साकारोऽन्वयी साकारः स्वतन्त्रसाकारः सर्वथा साकारश्च वर्णितः ॥ ३ ॥ यदा पश्य  
इति । यदा पश्य उपासकोऽभ्यासेन लब्धदिव्यदृष्ट्या रुक्मवर्णं सुवर्णभास्वरोज्ज्वलमूर्तिं सर्व-  
कर्तारं सर्वांगसम्पन्नं सर्वनियामकं परमेश्वरं परमपुरुषं पश्यतीति तदा मुक्तिं सारूप्यां लभते,  
अत्र धामस्थस्याऽन्तर्यामिणोऽग्रे मानववेषस्थितस्य च दिव्यकिशोरमूर्तित्वं दर्शितम् ॥ ४ ॥

तमीश्वराणामिति । सर्वेषामीश्वराणां प्रधानपुरुषादीनां य ईश्वरः ईशानशीलः प्रकृति-  
पुरुषस्तस्येशानशीलमक्षरब्रह्म तस्यापि ईशानशीलः परममहेश्वरः परमात्मा, सर्वेषां ब्रह्मादीनां  
देवानां दैवतं वैराजपुरुषस्तस्य दैवतं भूमा पुरुषस्तस्य दैवतं वासुदेवनारायणस्तस्यापि दैवत-  
मक्षरं धाम तस्यापि परमदैवतं परमात्मा श्रीहरिः, पतीनां स्वामिनां सर्वेषां स्वामी यदक्षरं  
ब्रह्म तस्यापि परमः पतिः परमात्मा श्रीस्वामिनारायणो भुवनानां सर्वेषामीशोऽनादिश्रीकृष्ण-  
नारायण ईड्यः सर्वेषां स्तुत्यः पूज्यो ध्येयश्च दिव्यो द्योतमानो देवो हरिकृष्णो महाराजो  
धाम्नि दिव्यसाकारः सृष्ट्यापि दिव्यसाकारः पुनः सर्वत्र सर्वथा दिव्यमूर्तिस्तं पुरुषोत्तमं  
परमपुरुषं विदामहे—वेदनपूर्वकं चोपासमहे ॥ ५ ॥ प्रधानेति । प्रधानमायाया मूल-  
मायायाः क्षेत्रज्ञानां चात्मनां च पतिः परमपुरुषः, सर्वजडचेतनगुणानामीशः पतिः परम-  
पुरुषः, संसारस्य मोक्षस्य स्थितेः बन्धस्य च कर्मफलप्रदानद्वारा परम्परया हेतुः प्रयोजकः  
परमपुरुषः स मोक्षगो दिव्यः सृष्टिगो दिव्यः सर्वत्र दिव्यमूर्तिरिति बोध्य इत्यभिहितः ॥ ६ ॥

हन्ताऽहमिमास्तिस्त्रो देवता अनेन जीवेनाऽऽत्मनाऽनुप्रविश्य नामरूपे  
 व्याकरवाणीति ॥ ७ ॥ यो ब्रह्माणं विदधाति पूर्वं यो वै वेदांश्च ग्रहिणोति  
 तस्मै । ॐ ह देवमात्मबुद्धिप्रकाशं सुमुक्षुर्वै शरणमहं प्रपद्ये ॥ ८ ॥  
 भीषाऽस्माद् वातः पवते भीषोदेति सूर्यः । भीषाऽस्मादग्निश्चेन्द्रश्च  
 मृत्युर्धावति पञ्चमः ॥ ९ ॥ स्कान्दे वासुदेवमाहात्म्ये—परब्रह्म ॥ १ ॥  
 सकार्यमूलप्रकृतिः सकालाऽक्षरे तेजसि प्रकाशोऽर्कस्य रात्रीव तिरोभूतां

हन्ताऽहमिति । हन्त इति स्वीकारे, अहं परमपुरुषो दिव्यपरमात्मा, इमा मत्सृष्टास्तिस्त्रो  
 देवताः दिव्यपुरुषा जीवात्मान ईश्वरात्मानः प्रकृतिपुरुषादिब्रह्मात्मानश्च तान् प्रविश्य स्वात्मना  
 प्रविश्य नामरूपे करोमि, एवं—इमास्तिस्त्रो देवताः पृथिव्यप्तेजांसि अतेजोवायून्, तेजो-  
 वाय्वाकाशान्, देहेन्द्रियाऽन्तःकरणानि, तत्र तत्राऽनेनाऽधिष्ठात्रा प्रवर्तकेन सञ्चालकेन चेतनेन  
 जीवाद्यात्मवर्गेण द्वारेण जीवात्मशरीरेण मया, जडेभु चेतनद्वारा तदनुप्रविश्य 'रूपं रूपं  
 प्रतिरूपो भूत्वा, साक्षी भूत्वा, अन्तर्यामी भूत्वा, अन्तर्नियन्ता भूत्वा, पिण्डादिविशिष्टान्  
 नामरूपयोग्यान् नामरूपव्यवहार्यान् स्थूलान् कर्मारूढान् ममाहंभावान्वितान् सक्रियव्यापार-  
 फलद्वान् प्रवर्तकान् करोमि', इति । अत्र सुगुणसाकारदिव्यश्रीहरेः सृष्टावपि साकारदिव्य-  
 मूर्तिस्वरूपेण प्रवेशः पुनश्च शाश्वतदिव्यभावो बोधितः ॥ ७ ॥ यो ब्रह्माणमिति । यः परम-  
 पुरुषः परमात्मा साकारदिव्यमूर्तिः, सः परम्परया ब्रह्माणं सुपिण्डं सुज्ञं सचेतनं सृष्ट्वा पूर्वं  
 प्रागेव तस्मै ज्ञानं वेदात्मकं बहुज्ञत्वं सार्वज्ञ्यकल्पं प्रददौ प्रकाशयामास, तं ज्ञानप्रकाश-  
 सम्पादयितारं दिव्यं देवं सर्वात्मबुद्धिप्रकाशकरमन्तर्यामिणं साक्षिणमपि च दिव्यमूर्तिं श्रीहरिं  
 मोक्षेच्छयाऽहं शरणं रक्षणार्थं मोक्षार्थं च प्रपद्ये । अनेन धामगतदिव्यं मानवदिव्यं पुनर्दिव्यं  
 परब्रह्म स्वरूपसत्साकारम् आनन्दघनमूर्तिस्वरूपं दर्शितम् ॥ ८ ॥ भीषाऽस्मादिति ।  
 अस्मात् दिव्यस्वरूपान्नियामकात्परमात्मनोऽनाज्ञापालने सति भयम्, तेन भयेन भीषा, वातः  
 पवनः तदीश्वराधिष्ठितो वायुः पवते यथायोग्यं समुपयुक्तो वहते, सूर्यश्च तेन परमात्मना  
 प्रकाशार्थं प्रयोजितोऽनाज्ञाकरणे या भीतिस्तया भीषा, यथाक्षणमुदेति नियमे वर्तते, तदधिष्ठातृ-  
 देवनियुक्तो विहरति, अग्निदेवः पाचयति, इन्द्रदेवो वर्षति, संख्यया पञ्चमो मृत्युदेवश्च स्वकार्ये  
 धावति पञ्चभूतेषु मीलनकृत्वादिपि पञ्चम इत्युक्तिः, एतत्सर्वसञ्चरणं परमात्मना कारितं  
 तत्तद्देवैर्निर्वाह्यते, अत्राऽन्तर्यामी तत्र तत्रस्थश्च सुमूर्ते भगवान् दर्शितः ॥ ९ ॥ स्कान्दे—  
 परब्रह्मेति । स परमात्मा परब्रह्म व्यापकोऽपि व्यतिरिक्तोऽप्यन्वितोऽपि धृतमानवादिवेषोऽपि  
 दिव्यसुमूर्त एवोक्त इति ॥ १ ॥ तथा स परमात्मा साकार एव कारणत्मकः कार्यात्मकश्च  
 विशिष्ट एव मूलमेव प्रकृतिरेव कार्यात्मकशरीराऽभेदेन प्रोच्यते, सर्वेषां शब्दानामन्ततः  
 परमात्मनि पर्यवसानात्, तथा च शरीरी स साकार एवेति । स च कालः कालकालः  
 कालस्य कलनः कालशरीरः काल उच्यते, कालपुरुषः सः, संकल्पात्मकमहाकालपुरुषः सः,

तदाऽभवत् ॥ २ ॥ सिसृक्षाऽथाऽभवत् तस्य ब्रह्माण्डानां यदा तदा ।  
सकालाऽऽविर्बभूवाऽऽदौ महामाया ततो हि सा ॥३॥ तां कालशक्ति-  
मादायवासुदेवोऽक्षरात्मना । सिसृक्षयैक्षत यदा सा चुक्षोभन्तदैव हि  
॥४॥ भगवत्तृतीये-भगवानेक आसेदमग्र आत्माऽऽत्मनां विभुः ॥१॥  
कालवृत्त्या तु मायायां गुणमय्यामधोक्षजः । पुरुषेणाऽऽत्मभूतेन वीर्यमाधत्त  
वीर्यवान् ॥ २ ॥ नाऽन्यत्र यद्भगवतः प्रधानपुरुषेश्वरात् । आत्मनः सर्व-

स परमात्मा श्रीहरिरक्षरे शरीरी तेजसि धाम्नि शरीरी प्रकाशेऽपि शरीरी दिव्यसाकार एव  
वर्तते । अर्कस्य प्रकाशे रात्रिलीनेव प्रकृत्यादयस्तस्य तेजसि शरीरात्मका अपि लीना एव वर्तन्ते,  
ततः प्रकाशवान् प्रद्योतमानो दिव्यसुमूर्त एव परमात्मा धाम्न्यप्युक्तः सृष्टावप्युक्तो दिव्य-  
साकार एव, सकला प्रकृतिः सकार्या मूला प्रकृतिः सकाला मूलप्रकृतिश्च तदा सृष्टिप्राक्कालेऽ-  
क्षरतेजसि तिरोभूताऽभवत्, सत्यपि प्रकृतिस्तेजोविजातीया छायात्मिका तेजसि न दृश्यते,  
सा सूक्ष्मदशापन्ना सकार्यमूलप्रकृतिः सकाला स्वयं लीनाऽपि यदा, सिसृक्षेति-तस्य  
परमात्मनः, यदा ब्रह्माण्डानां सिसृक्षाऽभवत् तदा, सकाला सकार्या महामायाऽऽदौ सृष्टावा-  
दिक्षणे, आविर्बभूव-स्थूलाऽऽरम्भणमाप्तवतीति । तत्र तस्यां युक्ता या कालशक्तिः साऽपि  
कार्यावस्था स्थूलाऽऽविर्बभूव, ताम्, कालशक्तिमादाय-परवासुदेवः परमात्माऽक्षरात्मना  
निजसिसृक्षया मुक्तपुरुषमैक्षत, समुक्तो महामायापतिः समभवत्, तेनारब्धेन महामाया  
क्षुब्धा विषमावस्थाऽभवत्, अथ जगदंकुरादयः समभवन् । अत्रेक्षणकर्ता सिसृक्षवान्  
परमात्मा दिव्यसाकारमूर्तिरेवेत्युक्तः, स च पुनः सृष्टावागतः कालशरीरी तत्त्वशरीरी  
भूतशरीरी मानववेशादिशरीरी दिव्यसाकार एवेति प्रतिपादितः, अस्याऽवताराः सर्वे दिव्यमूर्तय  
उक्ताः । भगवान् पुरुषोत्तमनारायणः स्वसमानाधिकवर्जित एक एव सृष्ट्यादौ प्रलये सर्व-  
मिदमपि सूक्ष्मं विलीनमिवाऽऽस, विभुर्व्यापकः स्वाक्षरब्रह्मतेजसः क्वापि लयाऽभावात्  
शाश्वततेजोवत्त्वात् आत्मनाम् आत्माऽऽप्यन्तर्यामी व्यतिरिक्तश्च साकारवेष एवाऽऽस विशिष्टः  
सूक्ष्मः स्थूले वा साकार एव दिव्य आस ॥ १ ॥ कालवृत्त्येति-निजसंकल्पात्मकेन  
मूर्तिमत्पुरुषेण निजव्यापारवृत्त्या क्षोभितायां सृष्ट्यर्थं पराभावितायां सकामाकृतायां ततो  
जनितत्रिगुणमय्यां मायायां वधूच्यामिव, अधोक्षजः-अधोऽधोऽन्तर्निरीक्षणकर्ता भगवान्  
पतिरिवाऽऽत्मभूतेन मुक्तस्वरूपेण चेतनेन पुरुषेण विशिष्टवेषेण स्वयमेव मुक्तस्वरूपेण महा-  
पुरुषस्वरूपेण साकारः साकारेण मुक्तेन विशिष्टदिव्यसाकारद्वयात्मकेन स्वेन सवीर्येण  
स्वरूपेण वीर्यवान् अप्रधृष्यसामर्थ्यवान् भगवान् वीर्यम् अप्रधृष्यसामर्थ्यं आधत्त निहितवान् ।  
ततः सगर्भेव सत्रला स्थूलव्रजऽप्रधृष्यवीर्याधानाऽप्रधृष्या माया साकारदिव्यचेतनगर्भा सार्भकेव  
भार्याऽन्तर्वर्त्नी जाता, स्थूलावस्थाऽऽरभत । अत्र साकारदिव्यपरमात्मा साकारदिव्यमुक्तात्मा  
साकारमाया चोक्ताः ॥ २ ॥ नाऽन्यत्रेति-यत् यस्माद्धेतोः, भगवदितरेषां सर्वेषां



भूतानां भयं तीव्रं निवर्तते ॥३॥ एकादशे—त्वत्तः पुमान् समधिगम्य यथाऽस्य वीर्यम् ॥४॥ सत्त्वं रजस्तम इति प्रकृतेर्गुणाः ॥५॥ त्वत्तोऽस्य जन्मस्थिति-संयमान् विभो वदन्त्यनीहादगुणादविक्रियात् । त्वमीश्वरे ब्रह्मणि नो विरुद्धयते तदाश्रयत्वादुपचर्यते गुणैः ॥६॥ हरिस्वरूपज्ञानार्थं स्वरूपनिर्णयः

समयत्वेन सर्वथा भयनिवर्तकत्वाऽभावादेव हेतोः, प्रधानपुरुषाणामीश्वरात् परमेश्वरात् भगवतः सर्वैश्वर्यवतः श्रीहरेः सर्वभूतानाम् अन्तरात्मनो जीवनप्राणात्मकात् प्रभोः, अन्यत्र अन्याधारे, तीव्रं भयं संसारभयं मायालयभयं महाप्रलयपराभवभयम् अनिमोक्षभयं महामायासुषुप्त्या-वृत्तताभयं न निवर्तते । ततः साकारदिव्यमूर्तिं परमपुरुषं दिव्यमानववेषमाश्रयेत् ॥ ३ ॥

**एकादशे—त्वत्तः** इति । अस्य साकारदिव्यपरमात्मनो वीर्यं महासामर्थ्यम् उपासनया, त्वत्तः—दिव्यमानववेषस्वरूपात् भवत एव, समधिगम्य, पुमान् उपासक आत्मा देही, **यथा**—यद्वद् भगवान् वीर्यवान्, तद्वत् वीर्यवान् जायते । अत्र सर्वीर्यो भगवान् उपासना-

विषयः सगुण साकारदिव्यमूर्तिस्तत्राऽत्र चाभिहितः ॥ ४ ॥ **सत्त्वमिति**—सत्त्वादिप्रकृति-गुणरहितत्वात् निर्गुणोऽपि निजदिव्यासंख्यगुणसहितत्वात् सगुणो दिव्यगुणो दिव्यानन्दघन-स्वरूपसत्साकारः परमात्मा प्रोक्तः ॥ ५ ॥ **त्वत्तोऽस्येति**—हे विभो व्यापकाऽन्तर्यामिन् परमात्मन् ! अविक्रियात् साकारदिव्यस्वरूपे सुमूर्ते शाश्वतैकमाने विकारराहित्यात्, अगुणात्

विकृतमायिकगुणराहित्यात्, अनीहात्—ईहा फलभोगतृष्णा, परिपूर्णस्य तद्राहित्यात्, ईहाप्रयुक्तारम्भाऽभावात् । एतादृशादपि त्वत्तः, अकारणस्थितेरपि भवत्तः, अस्य सृष्टात्मक-जगतः, जन्मस्थितिभङ्गान्, तद्विज्ञा वर्णयन्ति, कारणकार्यात्मकविशिष्टैकतत्त्वादेव भवतः सर्वमपि तज्ज्ञानिनो वदन्ति, तदत्र अकारणस्थितौ कार्यकथनं विरुद्धयते इति तु नात्र शङ्क्यम्, यतोऽकारणोऽपि कार्यसमर्थो भवान्, शरीरात् कारणात् कार्याणि जनयसि, शरीरं मायातत्त्वं कालतत्त्वं च, तस्मात् त्रिगुणात्मकात्, गुणैस्त्रिगुणैर्युक्तस्य तस्य मायातत्त्वस्याऽऽश्रयत्वं शरीरित्वं प्रेरकत्वं कार्योन्मुखीकरणत्वं तु त्वय्यात्मनि परमात्मन्येवाऽस्तीति मायानिष्ठ-मुपादानकारणत्वं त्वय्युपचर्यते विशिष्टे व्यवहियते, अतोऽकारणेऽपि स्वरूपमूर्तौ त्वयि ब्रह्मणि परब्रह्मणीश्वरे परमेश्वरे, सकार्यता न विरुद्धयते । तथा च स्वाश्रयशरीरित्वसंसर्गेण गुणवति भवति स्वजनकशरीरित्वसम्बन्धेन कार्यवत्त्वं न विरुद्धयते इति । सोऽयं भवान् भगवान् सगुणः साकारः परमपुरुषः शरीरवानिति दिव्य एव पुनः पुनः दिव्यशरीर एव पुनः पुनः शाश्वत-दिव्यवेष एवेति निरूपितोऽत्र ॥ ६ ॥

अथ विप्रतिपत्तिषु साकारसगुणत्वाभाववत्त्वं विरुद्धकोटिः, निराकारनिर्गुणत्ववादिनां सा निराकारनिर्गुणश्रुतिस्मृत्यादिवाक्याधारा, किन्तु तेषां तद्वाक्यानां गौणत्वेन तथाविधाभि-प्रायाऽपरत्वेन शाब्दयुक्तिप्रमाणादिभिः प्रतिपादितत्वेन नैर्बल्यम्, सगुणसाकारवाक्यानामेव प्राबल्यम्, तथाहि—सृष्टेः संहारात्, धाम्नोऽसंहारात्, नित्यमुक्तानां 'यत्र पूर्वं साध्याः

कृतः। गोपालानन्दमुनिना श्रुतिस्मृत्यनुसारतः ॥१॥ श्रीविक्रमशकस्याब्दे वेदांकवसुभू-(१८६४)मिते। बुधे वसन्तपञ्चम्यां निर्णयः पूर्णतां गतः ॥२॥

इति श्रीहरिस्वरूपनिर्णयः समाप्तः ॥

सन्ति देवा' इत्यनेन शाश्वतस्वरूपवर्तमानतायाः प्रतिपादनात्, प्रलये परमेश्वरस्यैक्षणसहितस्य वर्णनात्, षाड्गुण्यसहितस्य गुणाष्टकसहितस्य पुण्डरीकाक्षस्य हिरण्यकेशश्मश्रुयुतस्य व्यतिरेकस्वरूपेण सदा वर्तमानस्य प्रतिपादनात्, आनन्दधनस्वरूपसत्साकारमूर्तेः प्रतिपादनात्, पुरुषविधस्य वीर्यवतः मुक्तसेवनाहंस्वरूपस्य वर्णनात्, मूर्तस्वरूपाऽक्षरब्रह्मसेव्यस्य सेवाङ्गीकारार्थकनित्यसाकारदिव्यपरब्रह्मणः प्रतिषिद्धत्वात्, सगुणवाक्यानामभावे लक्षणानां गौरवान्नैरर्थ्यात् सामानाधिकरण्यहानेर्भिन्नप्रवृत्तिनिमित्तत्वहानेर्यथाश्रुतार्थेऽर्शआदित्वेन मत्वर्थीयप्रत्ययवच्चेऽर्थान्वयलाघवात् लक्षणाबाहुल्याऽग्रहणसौगम्यात् मायिकतत्त्वलेपांशाभावात् अविद्यापराभवाऽभावात् विकल्पाऽसहत्वेनोपास्याऽवशेषताविरहात् अविद्यापराभूतब्रह्मस्थित्यविश्वासात् तथाविधपराभूतस्थितिब्रह्मभावेष्टतावैधुर्यात् नित्यात्मनामनित्यमिथ्यात्वाऽसंभवात् अनादिसिद्धाऽज्ञानात्मकाऽविद्यासत्त्वप्रयुक्ताऽद्वैतत्वव्याघातात् स्वरूपाऽन्यथाभावाऽसंभवात् प्रकाशपराभवाऽभावात् अनिर्वचनीयत्वेनापि निर्वाचितस्य वदतो व्याघातात् शब्दात्मकमिथ्याश्रुतीनां तत्राऽप्रसारात् तदाधारमृषाचरणपत्तेः मिथ्याधिकारिप्रयुक्तिमिथ्याशास्त्रावलम्बनवैयर्थ्यापत्तेः, धारणाध्यानसमाधिबोधकसाक्षात्कृतव्यश्रुतिवैयर्थ्यापत्तेश्च ततो निर्णयिते यत् साकारसगुणश्रुतीनां दिव्यसाकारसगुणतापरत्वं मुख्यार्थपरत्वं निर्गुणनिराकारश्रुतीनां मायिकगुणमायिकाकारराहित्यपरत्वं चेति सम्यगुपपद्यते निरात्राधत्वं विरोधशून्यार्थकत्वम्, स्वरूपसदानन्दधनसाकारैकतत्त्वात्मकमूर्तत्वं च श्रीस्वामिनारायणपरमात्मना 'रसधन आनन्दधन' इत्यादिमूलकसालम्बनसिद्धान्तेन शर्करारसजनालिकेरफलनिर्दर्शनं यदुपदर्शितं तत्त्वतिसमञ्जसमिति, चेतनात्मनामपि साकारपरमात्मोपास्त्या जलजहिमपिण्डवत्सम्पद्यमानज्ञानचैतन्यैकमूर्तिकमुक्तात्मस्थितिकत्वं चापि सुसमञ्जसमिति, शाश्वतदिव्यसाकारश्रीहरेर्मानवदिव्यसाकारवेषस्य पुनर्धामगतदिव्यसाकारस्वरूपात्मकत्वमेवेति कारणावस्थदिव्यसाकारत्वं प्रलयावस्थदिव्यसाकारत्वं सृष्ट्यवस्थदिव्यसाकारत्वम् अन्तर्याम्यवस्थदिव्यसाकारत्वं तथा च शाश्वतदिव्यसगुणसाकारकिशोरानन्दधनस्वरूपसत्साकृतित्वं परमात्मनोऽप्रतिहतसिद्धमिति सर्वं निरवद्यम् ।

**हरिस्वरूपेति**—अथ श्रीस्वामिनारायणभगवत्सिद्धान्तः—१—श्रीपरब्रह्मपुरुषोत्तममोऽऽक्षरातीतश्रीस्वामिनारायणपरमात्मा सच्चिदानन्दस्वरूपसद्दिव्यकिशोराऽऽनन्दघनाऽऽनन्दमात्रकरपादमुखोदरादिशाश्वतदिव्यसाकारमूर्तिः सर्वशरीरिनियन्त्रन्तार्याम्यसंख्यनित्यनिरतिशयदिव्यगुणैश्वर्यशक्तिचमत्कारसर्वज्ञसत्यसंकल्पादिमान् ब्रह्मधामैकनिलयो द्विभुजः सर्वोपरिस्थः स्वसारूप्यापन्नानेकसच्चिदानन्दमुमूर्ताऽपरिमितमुक्तमण्डलसुखेवितध्यातप्रसादितः सर्वावतारी सर्वकर्मफलप्रदाता स्वतन्त्रः सर्वशरीरी व्यतिरेकी स्वयं चान्वय्यपि कारणकार्यात्मकविशिष्टवेषो नरनाट्यादिवेषोऽखण्डदिव्यस्वरूपः सर्वस्थोऽपि निजब्रह्मधाम्नि विराजते औपनिषदः परमपुरुषः स्वयम् आनन्दधनतत्त्वात्मस्वरूपसत्साकारः परमात्मा ।

२—परमात्मनस्तेजःप्रकाशस्वरूपं परमाऽक्षरधामसंज्ञकं परब्रह्ममूर्त्याधारं मूर्ति-  
निःसरत्तेजश्चेतनतत्त्वं स्वयं मूर्तममूर्तं चेति द्वेधा व्यवस्थितं ब्रह्मतत्त्वं प्रकाशधनमूर्त्यात्मकचेतन-  
स्वरूपसाकारं सेवकं मूर्तं सगुणं सर्वैश्वर्यादिमद् दिव्यपुरुषाकारं परमात्मसाकारं व्याप्यं  
शरीरात्मकं श्रीपुरुषोत्तमसेवापरायणम्, तदस्याऽमूर्तं चेतनस्वरूपमक्षरधामनामकं सर्वत्र  
व्यापकं केवलान्वयि तेजस्तत्त्वं ब्रह्मलोकस्वरूपं मुक्तिस्थानं साकारसारूप्यमुक्तिमाप्तानां मुक्ताना-  
मनादिमुक्तानां च निवासस्थलस्तरात्मकं भगवदितरतत्त्वान्वयि चान्तर्यामिशक्तिस्वरूपमपि  
तदेव ब्रह्म श्रुतिसूत्रादिप्रतिपादितम् ।

३—मायाऽऽश्चर्यकारिणी त्रिगुणमयी नित्यैका छायास्वरूपा मूलप्रकृतिः मुक्तपुरुषा-  
त्मकाधिदेवताधिष्ठिता जडतत्त्वसृष्टिकारिणी सूक्ष्मस्थूलकारा कारणकार्यात्मिकी तामसाऽ-  
ज्ञानरागादितदात्मकतत्त्वव्यवहार्या तमोघनसाकारस्वरूपा परिणामादिस्वभावा ।

४—ईश्वरतत्त्वम् ऐश्वर्यघनात्मकं स्वच्छसत्त्वावरितं सत् अनेकदिव्यसच्चिदानन्दैश्वर्य-  
मूर्तिकचेतनतत्त्वं सृष्टिसञ्चालकाऽऽधिदैवतस्वरूपसाकारं स्वतन्त्रमपि परमात्मपरतन्त्रं  
तत्त्वान्तरम्, ईश्वरा असंख्याः ।

५—सच्चिदानन्दा ज्ञानघनस्वरूपा गुणवन्त आत्मानो जीवात्मानो ज्ञानप्रभायुक्त-  
ज्ञातृस्वरूपाः कर्मफलिनः सूक्ष्मास्तेजस्विनोऽन्तःस्थाऽन्तर्यामिस्वरूपाऽनुस्वरूपगर्भगत-  
मूर्त्याकाराः चेतनाः शरीराः शरीरिणोऽणुमाना ज्ञानेच्छाकृतिसुखदुःखवासनाभावनादि-  
गुणिनो द्रव्यतत्त्वात्मका असंख्या नित्या जडाधिष्ठातारश्चेति ।

६—भगवदुपासनादिभिः सम्पन्ना मुक्ता ब्रह्मुक्ता ज्ञानघना अपि ऐश्वर्यघना अपि  
मुक्तिस्थितौ भगवत्प्रकाशवर्धितप्रकाशाः प्रकाशधनस्वरूपा भगवद्गुणाधिक्याविर्भावसम्पत्ति-  
शालिनो वारिजहिमपिण्डवत् शरीराकारधर्मभूतज्ञानजज्ञानघनपिण्डाश्चैतन्यमात्रमूर्त्याकाराः  
साकाराः सर्वमुक्तगुणागाराः श्रीहरिमूर्तिप्रवेशलब्धज्ञानघनाकाराः सच्चिदानन्दचेतनचैतन्य-  
तत्त्वमात्रपुरुषाकाराश्चैतन्येतरतत्त्वाकारानपेक्षाकाराः शाश्वताः सार्धिसालोक्यसायुज्यसारूप्य-  
सम्पत्तिशालिनः सेवका ब्रह्मभावा ब्रह्मस्वरूपानुस्वरूपा परब्रह्मसमाकारा इति ।

७—अवतारी स्वयं परब्रह्म परमात्मा सर्वोपरिस्थः परमेश्वरः स्वयमेक एव सर्व-  
सृष्ट्याचार्यवेदशास्त्रमुक्तादिप्रतिपाद्यध्यैयसेव्यः साकारः सच्चिदः सगुणः ससुभूषणः ससुवेषः  
सस्वलंकारः ससुसामर्थ्यैश्वर्यशक्तिसंकल्पेक्षणादिव्यापार आनन्दघनः स्वयमवतारी श्रीस्वामि-  
नारायणपरमात्माऽत्र धर्मसुतो नरनाट्यवेषो दिव्यानन्दघनस्वरूपसत्साकारमूर्तिः स्वयं  
स्वीयानैश्वर्यगुणशक्तिसामर्थ्यचिह्नाभूषणोपकरणवेष्टितलङ्घ्यभगब्रह्ममुक्तान्यतमान् सृष्टिषु प्रहिणोति  
चेतनात्मकांस्तान् स्वस्त्वान्वितान् समूर्तान् समूर्तवेपान् यथावकाशस्वरूपवेपान्, तानिमान्  
अवतारान् स्वशरीरभूतान् स्वतादात्म्यतया व्यवहृतान् कार्यार्थं प्रहितान् स्वमूर्त्यभिन्नान्  
कार्यानन्तरं तिरोभावयति स्वयमेव स्वस्मिन्निति, स्वतादात्म्यतयाऽभिन्ना अपि स्ववृत्तितत्त्वा-  
त्मकतया भिन्नाश्चेतना अवतारा अंशवेशकलाविभवाद्या अवतार्यन्विता विशिष्टा अभ्युपचर्यन्ते,  
अयमवतारस्वरूपसिद्धान्तः ।

८—ब्रह्मणोऽध्वराभिधानस्य धाम्नः प्रकाशात्मकस्य व्यापकस्य सर्वत्र श्रुत्यादिभिः सूत्रैश्च प्रतिपादनात् अन्तर्यामिशक्तितया व्यापनात् पुरुषोत्तमस्य किरणात्मकतया निर्दिष्टत्वात् साकारवत्कर्मफलप्रदानकार्यकारित्वात् परब्रह्मब्रह्मेतरसर्वतत्त्वान्वितत्वात् ब्रह्मणोऽस्य सर्वान्तः-प्रविष्टत्वात् सर्वविशिष्टत्वं ब्रह्मणोऽस्य वस्तुस्थितित्वात् सर्वजडचेतनविशिष्टब्रह्मत्वस्य सिद्धेः विशिष्टब्रह्माऽद्वैतत्वं श्रीपरब्रह्मणि सुघटते, तेन विशिष्टाद्वैतस्य विशिष्टब्रह्माऽद्वैतत्वे पर्यवसानम्, विशिष्टं ब्रह्म अध्वरब्रह्म धामस्वरूपम्, तत्राऽद्वैतं परब्रह्मेति, साकारेऽक्षरे धामस्वरूपेऽक्षरे च मुक्तेषु च यद् यत् परब्रह्म विशेषितं वर्ण्यते तत्र तत्र यद् यत् तदेकमेवेत्यद्वैतपदं सार्थकम्, विशिष्टानां भेदेऽपि स्वरूपत एवैक्याद् द्वेधात्वाऽभावात् अद्वैतमिति विशिष्टब्रह्माद्वैतं मुनिष्पन्नं निरवद्यम् ।

९—आत्मनां मुक्तानां ब्रह्मस्थानां यथावकाशं सर्ववेषस्वरूपसम्पादनसिद्धान्तात् धाम-प्रकाशश्चेतनः, स्तराश्चेतनाः, साधनान्युपकरणानि चेतनमुक्ताः, वेदाऽऽभूपाऽम्बरसिंहासन-महोल्लश्चेतनाः, चिह्नालंकारगैश्वर्यगुणशक्त्यश्चेतनाः, स्थलीमहोद्यानतरुगुल्ममाल्यहारौषधि-सुगन्धसारादिनदनदीचिदम्बरसमयऋतुकरणोपकरणशोभाविभूतयश्चेतनाः, ब्रह्मलोको ब्रह्म-लोकीयाश्च सर्वेऽर्थास्तत्त्वानि चेतना वेदान्तरस्वरूपसाकारभावानुभवनयथेष्टसत्यसंकल्पकाम-फलविहारा भोगभोग्यभोग्योपकरणभोक्तृचेतनमात्रस्वरूपवर्गा इति सिद्धान्तात् अचेतनविभूते-स्तत्रानङ्गीकारात् नैरर्थ्यात् तदधीनस्वरूपसाकारताया अनावश्यकत्वात् कर्तुमकर्तुमन्यथाकर्तुं समर्थस्य श्रीहरेर्ब्रह्मणो ब्रह्ममुक्तानां तथा स्वस्वामिप्रतापेन सामर्थ्यवत्त्वात् भोग्याद्यर्थक-विभूतेर्वैयर्थ्यात् विभूत्यनावश्यकत्वात्, स्वरूपसच्चेतनसाकारत्वाऽनङ्गीकर्तृणां निराकारवादित्वाऽ-वैशेष्यात्, निर्दिष्टे तत्र दूषितबुद्धिकल्पितदोषाऽसंस्पर्शात् ।

१०—मुक्तानां परमपुरुषसारूप्यात् सर्वदा शाश्वतिकपरमपुरुषाकारताया एव सामञ्जस्यात्, यथावकाशं सेवनार्थं समाधिद्वारा समायातप्राप्नुगिकदेवतानां सम्मानार्थ-स्वागतार्थं तदानीन्तनसजातीयसारूप्यवेषमात्रावस्थानताया अपि स्वीकारात् शक्तिस्वरूपाणां भक्तिमात्रादीनां शाश्वतपुंवेपमुक्तत्वेऽपि क्वचित् प्रासंगिकाऽपुंवेपमुक्तत्वेऽपि विरोधाभावात् अनियताऽशाश्वतप्रासंगिकयथोपयोगियथभावकाशलक्ष्मीराधाजयाललितादिवेषावस्थानेऽपि बाधाऽ-भावात् यथेष्टस्वरूपसत्साकारवेषवत्त्वस्यापि सिद्धान्तान्तर्गत्वात् श्रीहरेरिष्टत्वात् ।

११—श्रीहरिणा निजस्वरूपमूर्तित एव भक्तानां दर्शनलाभकृते प्रकटीकृता अवतार-स्वरूपविशेषाश्चतुर्विंशत्यादयः स्वेनैव स्वस्वरूपात्मिक्यस्ता मूर्तयो मन्दिरेषु प्रतिष्ठापिता न तु स्वधर्मजत्वपूर्वजाता इति भावनायां नाऽन्याश्रयणदोषः पातित्रत्यादिभङ्गश्च, धर्मपुत्रदर्शितानि निजस्वरूपवेषान्तराणि समाश्रितानि दर्शनपूजनवन्दनादौ स्वस्वाम्यात्मकाऽवतारिसमाश्रयण-सुरक्षणपराणि तानीति अवतारिमात्राश्रयणमेतत् निःशक्तिकम् ।

१२—वचनामृते 'जय स्वामिनारायण' इति स्वमुखेन स्वनाम्न उक्तत्वात् तत्राऽ-ष्टाक्षरेण स्वस्वामिनामरटनभजनजपादौ सर्वोत्कृष्टत्वलाभात् । उक्तं च परब्रह्मणः स्वामीति नाम—स्कन्दपुराणे वैष्णवखण्डे वैकटाद्रिमाहात्म्ये अध्याये श्लोकः ९—'स्वामी नारायणोऽ-



स्माकमास्ते श्रीवैकटाचले । कदाचिद्वयमारुह्य हंसशुक्लं मनोजवम् ॥ ९ ॥ नारदपञ्चरात्रे भारद्वाजसंहितायां परिशिष्टे द्वितीयाऽध्याये श्लोकः ४०—‘न्यासाख्यं परमं मन्त्रं वाचयित्वाऽथ बोधयेत् । श्रीमद्भारायणः स्वामी दासस्त्वमसि तस्य वै’ ॥ ४० ॥ ‘ब्रह्मवैवर्तपुराणे श्रीकृष्ण-जन्मखण्डे अध्याये ७८, श्लोकः ४०—‘शृणु नारायणक्षेत्रं जलाद्वस्तचतुष्टयम् । अत्र नारायणः स्वामी नान्यत् स्वामी कदाचन’ ॥ ४० ॥ पद्मपुराणे उत्तरखण्डे अध्याये ७२, विष्णुसहस्रनामसु—‘नरः कृष्णो हरिर्धर्मनन्दनो धर्मजीविकः ॥ १७५ ॥’ शिवपुराणे रुद्रसंहितायां २, सतीखण्डे २, अध्याये ४३, ‘नाऽनीतिकारकः स्वामी परब्रह्म सतां गतिः’ ॥ ३४ ॥ ब्रह्मवैवर्तपुराणे खण्डे ४, पूर्वार्धे, अध्याये २२, धेनुक उवाच—‘त्वं च धर्मसुतां भूत्वा लोक-निस्तारकारकः’ ॥ ४८ ॥ ‘सुधासिन्धुतरंगे १४२, ( म० त० ९ ) ‘स्वामिनारायणः सोऽयं नित्यं हृदि मयेक्ष्यते’ ॥ २४ ॥ ‘तस्य रूपान्तरमपि न ध्येयं ध्येय एव सः’ ॥ १४ ॥ ‘मत्स्य-यवधनुःशूलशरस्वस्तिकादिषु । द्वयं वाऽथ त्रयं चापि चत्वारि पञ्च चैव हि । दृश्यन्ते वैष्णवश्रेष्ठ अवतारे कथञ्चन’ ॥ इतिहरिदिग्विजये षष्ठोल्लासटिप्पण्यामुक्तम् ।

१३—मुक्तिः दिव्याकारकिशोरस्वरूपश्रीस्वामिनारायणभगवतः तत्समदिव्यस्वरूप-सन्मुक्त्यात्मककिशोरज्ञानघनस्वरूपसारूप्यापन्नौनियामकत्वातिरिक्तभगवत्त्वसमापन्नैः सेवकस्वरूपैः स्नेहसेवाऽऽनन्दभोगात्मिका, परमेश्वरोपासनाब्रह्मेण प्रसादितस्य भगवतः स्नेहाकर्षणेनोपास्य-मूर्तिप्रविष्टानां द्रागेव सलिलहिमपिण्डवत् ज्ञानप्रभामूर्तिः काऽऽत्मचैतन्याऽऽविर्भूतकिशोरसारूप्य-सम्पन्नानां मुक्तानां नित्यसाकारत्वम् । ‘अस्माह्लोकात्समुत्थाय परं ज्योतिरुपसम्पद्य स्वेन रूपेणाऽभिनिष्पद्यते’ इति, ‘सोऽश्नुते सर्वान् कामान् सह ब्रह्मणा विपश्चितेति’ श्रुतिभ्यां निर्दिष्टं भगवत्सर्वानन्दभोगवन्महाशनवद्दिव्यशाश्वतसाकारत्वम्, मुक्तिं गतानां चेतनानां जीवात्मनां ज्ञानघनानामैश्वर्यघनानामीश्वराणां च विशिष्टप्रकाशवत्तया ब्रह्मता च संघटते शाश्वतीति ।

१४—अथ मुक्तिसाधनानि चत्वारि धर्मज्ञानवैराग्यभक्त्याख्यानि, भागवतधर्मो भक्त्यर्थक-सर्वकलापः साधनपदभाक्, ज्ञानम् आत्मज्ञानं परमात्मविज्ञानं जडचेतनतत्त्वज्ञानं साधर्म्य-वैधर्म्यज्ञानं विवेकज्ञानं साकारोपासनात्मकं सततस्मरणमनननिदिध्यासनाभिनामकं परमात्मनो माहात्म्यज्ञानं च साधनस्वरूपम्, वैराग्यं विषयरागाभावो भगवन्मात्रप्रीतिरतिफलको मोक्षसाधनम्, भक्तिस्तु साधनस्वरूपा साध्यस्वरूपा चेति, साध्यो भगवान् स एवोपायः शरणागतिः, तैत्वेकतमन्यूनतायाम् अनैकान्तिकता, चतुष्टयसत्त्वे त्वेकान्तिकता, अथ शरणागतिः षोढा—‘विश्वासो वरणं न्यासः कर्पणं च स्थिरा मतिः । आनुकूल्यस्य संकल्पः प्रातिकूल्य-विवर्जनम्’ इति स्वरूपा । निष्कामनिर्लोभनिर्माननिःस्वादनिःस्नेहात्मकपञ्चवर्तमाननियमास्तथा शुभदेशकालक्रियासंगमन्त्रध्यानदीक्षाशास्त्राणि तथा साधुजनसच्छास्त्रसद्गुरुभगवदवताराणां संगः सत्संगोऽपि च भगवत्प्रसन्नताद्वारा ब्रह्मचर्यस्य च पात्रेण मोक्षप्राप्तिः, भगवन्मूर्तीनां साधूनां सेवा प्रसन्नताद्वारा मोक्षप्रदा । पञ्चरात्रशास्त्रानुसारेण भागवती दीक्षा भक्तिद्वारा मोक्षदा धर्मार्थकाममोक्षाः पुरुषार्था मताः ।

१५—अथ पदार्था द्रव्याणि—परब्रह्म, मूलाक्षरब्रह्म, मुक्तब्रह्म, अवताराः, धामानि,

ईश्वरात्मानः, जीवात्मानः, मूलमाया, प्रधानमाया, महत्त्वम्, अहंकारः, चित्तम्, मनः, प्राणः, श्रोत्रम्, त्वक्, चक्षुः, रसनम्, घ्राणम्, वाक्, पाणी, पादौ, पायुः, उपस्थम्, तन्मात्राणि शब्दस्पर्शरूपरसगन्धात्मकानि, भूतानि . गगनाऽनिलाऽनलसलिलाऽवनः, विभूतिः, कालः, दिक्, अन्धकारः, निद्रा चेति ॥ अथ द्रव्यगुणाः—सत्त्वं रजस्तमः, ज्ञानम्, कामना, चमत्कारः, भ्रमोऽधर्मः, प्रीतिः, आकर्षणम्, उपासना चेति ॥ अथ केवलगुणाः—स्पर्शरसगन्धस्पर्श-संख्यापरिमाणपृथक्त्वसंयोगतादात्म्यविभागपरत्वाऽपरत्वगुरुत्वद्रवत्वस्निग्धत्वशब्दसुखदुःखेच्छा-द्वेषप्रयत्नसंस्कारशक्तिसंस्थैर्याणि ॥ क्रियाः—स्पन्दकम्पगतिप्रास्फोटनलीनीकरणाद्याः ॥ जातिः—साजात्यवैजात्यसामान्याऽवान्तरोपाधयः ॥ विशेषः—सौलक्ष्ण्यवैलक्ष्ण्यव्यावर्तकतातत्त्वताः । सम्बन्धाः—तादात्म्यसुयोज्यत्वसंसिद्धत्ववृत्तित्वस्वरूपवैशिष्ट्यसमवायपर्याप्तयः ॥ अभावाः—प्रागभावप्रध्वंसाभावाऽन्योन्याभावाऽत्यन्ताभावाऽचिराभावाः ॥ वृत्तयः—प्रमाणविपर्ययविकल्प-निद्रास्मृतयः ॥ अवस्थाः—स्थूलः सूक्ष्मा मध्याश्च ॥ कर्माणि—प्रारब्धसञ्चितक्रियमाणानि ॥ विकारपरिणामविवर्तारूपान्तराणि ॥ यथार्थज्ञानम् अयथार्थज्ञानं च, सविकल्पकं निर्विकल्पकं च, प्रत्यक्षम् अनुमानम् उपमानं शब्दज्ञानम् अर्थोपतिरनुपलब्धिः संभव ऐतिह्यं चेष्टा प्रमाणानि ॥ प्रमा अप्रमा भ्रमस्तर्को व्याप्तिः सद्धेतवः फलं कथा वादः सिद्धान्तः कामना चमत्कारोऽवयवा निग्रहजातिप्रयोगाश्च स्वीकृताः ॥ नित्यसर्वज्ञभगवदुच्चरितवेदवचनान्मृतादि-प्रामाण्यम्, सर्वज्ञब्रह्ममुक्ताद्युच्चरितोपदेशवार्तादिप्रामाण्यम् ॥ अक्षरधामगोलेकवैकुण्ठाऽमृत-धामाऽव्याकृतधामश्चेतद्वीपधाममहालक्ष्मीधामसाकेतबदरिकाश्रमकैलासादीनि धामानि ॥ अक्षरे धाम्नि द्विचरणारविन्दोपासना, गोलेकवैकुण्ठादौ विभूतिविग्रहाः द्विभुजा गोपगोपिकाः, पार्षद-पार्षदान्यः चतुर्भुजाः, अवतारैरत्र त्यक्तानि शरीराणि तु लीलाविभूतिशरीराणि, क्वचित्तु दिव्यविभूतिशरीराणीति तु विलीनीकृतान्यपीति ॥ औपनिषदे ब्रह्मलोके पत्नीपत्यादिकमठान-स्याऽसंभवात् ।

१६—‘ब्रह्माऽहम्’ ‘ब्रह्माहं भगवद्दासः’ ‘ब्रह्मणोऽहं’ मित्यादिस्वात्मसाक्षात्कारास्तु ‘सुधासिन्धुसारसन्दोहनं’ ग्रन्थादधिगन्तव्याः, सुधासिन्धौ स्वात्मादिसाक्षात्कारा बहुधा उपासनानुसारं वर्णिताः ॥ ते चापि सारसन्दोहनादवगन्तव्याः ॥ मुक्तिप्रत्यक्त्वसाक्षात्कारः—स्वोत्पाद्य-स्वविषयकवृत्तिवेद्यः ‘स्वं जानामी’त्याकारकः । अयमपि बहुधा शरीरशरीरिविशिष्टाऽविशिष्ट-भावभेदेन निरूपितस्तत एवाऽधिगन्तव्यः ।

१७—ख्यातिस्तु सत्समुच्चयख्यातिर्विलक्षणाऽत्र, तथाहि—समुच्चयस्त्रेधा बीजस्तम्ब-फलात्मकः, अधिष्ठानं बीजम्, पिठरः स्तम्बः, फलम् अर्थक्रियाप्राप्त्यादि, शुक्तिरधिष्ठानं पिठरो रजतं विरलावयवात्मकम्, फलं तत्प्रतिगमनार्थक्रिया, अर्थक्रियावयवाधिष्ठानानामेक-ज्ञानस्य ख्यापनात् समुच्चयितपदार्थज्ञापनात्, तत्र स्थूलं यदिष्टं पदार्थं तन्न, तेन भ्रमः, पूर्वं साफल्ये ध्यातेऽपि पश्चात् फलवैधुर्यम् इति यज्ज्ञानम्, तत्पूर्वं निश्चयस्वरूपो भ्रमः समुच्चय-ख्यातिः, सूक्ष्मरजतार्थक्रियाप्राप्तिश्चाक्षुषी दर्शनमात्रात्मिका दृश्याऽवस्थाविषयिणी, ब्राह्मावस्था औपयोगिकी, स्थूलावस्था नास्ति, सूक्ष्मावस्थं रजतं वर्तते, सूक्ष्मावस्थाप्रवृत्तिरपि तावन्मात्रसत्या,

सूक्ष्मावस्थाप्रयोज्या क्रिया तावन्मात्रसत्या, सूक्ष्मावस्थाजन्यरजतबोधः पौरुषेय आत्मनि सत्यः, सूक्ष्मावस्थजडचेतनविशिष्टस्य कारणात्मकस्य पुरब्रह्मणः 'सूक्ष्मावस्थोऽहं कारणावस्थ' इति ज्ञाने स्वयं विप्रयोऽभिष्ठानम्, स्वयं कार्यात्मकः परमात्मा सूक्ष्मावस्थकार्यात्मकः पिठरः, सूक्ष्मावस्थकारणगतिस्थूलकार्यसंकल्पात्मकसूक्ष्मगोचरीभूताऽर्थक्रियाप्राप्तिः फलम्, त्रयमपि सत्यम्, सूक्ष्मं पुरब्रह्म, स्थूलः कार्यसंकल्पः, तदर्थक्रियाप्राप्त्यादिः, त्रयमपि सत्यम्, प्रवर्तते चेति, यावत्स्थूलं नाऽऽविर्भूतं तावत् सूक्ष्मं तद्गोचरं ज्ञानं सत्यम्, तदानीं स्थूलभावात्, स्थूलगोचरत्वाभावात् तावत्क्षणे निवर्तते कार्यारम्भे सर्वेषां तथा भवतीति । तथा सर्वज्ञस्य भ्रान्तिव्यवहारो नास्ति, शुष्कवेदान्तिभिस्तु अविद्याजन्याऽध्यासो मन्यते ब्रह्मणि, न त्वस्माभिः, अविद्यायास्तादृश्या ब्रह्मणि अभावात् । शुक्तिरजतस्थले तु मानवादीनामित्थं भानम्—शुक्तिरधिष्ठानम्, स्वल्परजतावयवबहुलशुक्त्यवयवजन्यं पिठरं सूक्ष्मावस्थं विरलावयवजप्रचयावस्थं रजतं दृष्टिगोचरमात्रं ग्राह्यस्थूलगुह्यतरपिण्डात्मकं नोत्पन्नम्, तत्पारिभाषिकं पिठरम्, तत्पारिभाषिकपिठरविषयकज्ञानक्रियाप्रवृत्तयो जायन्ते, लब्धीच्छया दर्शने क्रियाकारणम्, प्रत्युपगतिः क्रिया, सा दर्शनेन जायते, इच्छा चोत्तेजिका, इच्छा रजतप्राप्तिविषयिणी स्थूलग्राह्यगुह्यतरपिण्डविषयिणी, सा च ज्ञानं जनयन्ती प्रवर्तिका, स्थूलं यदिदं पिण्डग्रहणात्मकं गृहीतपिण्डात्मकं वा फलम्, तन्न जातम्, ततो निवर्तते, स्थूलाऽलब्धिनिवृत्तिकारणम्, सूक्ष्मलब्धिः प्रवृत्तिकारणम्, ज्ञातुस्तु सूक्ष्मालम्बनं ज्ञानं सत्, शुक्तिरजतसूक्ष्मावलम्बनोपलम्भसत्त्वात् । शुक्तिरजतस्थूलावलम्बनोपलब्ध्यभावाच्चिद्वृत्तिः, ज्ञानं सत्, स्थूलाविषयं ज्ञानं सत्, सूक्ष्मविषयं ज्ञानं सत्, सूक्ष्मविषये ज्ञाने स्थूलविषयिता यदि अज्ञातुः अतत्त्वविदः सा भ्रान्तिरिति प्रयोगः, सर्वाणि ज्ञानानि सत्यानि सूक्ष्मस्थूलाऽवस्थविषयाणि निर्विकल्पसविकल्पात्मकानि समविषयाण्येव, सूक्ष्मज्ञाने निजक्षणे निजस्वरूपे स्थूलज्ञानत्वं चेत्, तत्क्षणे तदसत्त्वं भ्रान्तिः, उत्तरक्षणे चेत्, स्थूलपदार्थः स्थूलावस्थः स्थूलज्ञानं च, तदा न भ्रान्तिरिति ॥ एषा विधा सर्वत्र सत्समुच्चयख्यातौ, तस्मान्न केवला सत्ख्यातिः ।

१८—सर्वं साकारमिति सिद्धान्तः, आकृतिश्च ग्राह्यग्राहकस्वरूपं प्रतिबध्यप्रतिबन्धकस्वरूपम् आधाराधेयस्वरूपं सापेक्षपरिच्छिन्नस्वरूपं व्यापकमपि व्याप्यसापेक्षस्वरूपं चेति । देशतः कालतः स्वरूपतश्च तादात्म्येन स्वस्येतरभिन्नतावत्त्वं तत्त्वसीमत्त्वं चाकृतिः, सेयं न संयोगसंस्थानादिमात्रा किन्तु विलक्षणा, ब्रह्माण्डानां गोलकाकृतिः, वैराजानां सहस्रशीर्षाद्याकृतिः, मानवादीनां करपादाद्याकृतिः, वृक्षादीनां शाखाद्याकृतिः, सर्पादीनां लम्बाद्याकृतिः, पक्षिणां सपत्रविचित्राकृतिः, जलानां समूहाकृतिः, तेजसां ज्वालाद्याकृतिः, वायूनां स्तराद्याकृतिः, पृथिव्याः पृथुबुध्नाकृतिः, गुणानां गुण्याकृतिः, ज्ञानानां विषयाऽऽकाराः, आत्मनाम् अण्वाकृतिः, अन्ततः सर्वेषाम् आश्रयाश्रितभावेन स्वरूपसदाकृतयो विसदृश्यो भवन्त्येवेति प्रकाशानां व्यापकानामपि व्याप्याकृतिविलक्षणाकृतयो भवन्त्येवेति सर्वमपि तत्त्वजातं स्वस्वरूपे साकारं स्थूलं सूक्ष्मं दृश्यम् अदृश्यम्, वेद्यं ग्राह्यं समाधिगम्यं दिव्यालोचनगम्यं ब्रह्मचमत्कारगम्यं

परब्रह्मगम्यं च साकारमेव तत्त्वमिति ॥ मध्यतरङ्गे १३—‘परे ब्रह्मणि यः प्रोक्तो भगवान् दिव्यविग्रहः । सोऽहमेव भवाभ्यत्र स्थितो दिव्यनराकृतिः’ । इति श्रीहरिणा स्वमुखेन स्वस्य पराक्षरधामस्थितस्वदिव्यसाकारत्वं पृथ्ग्यामर्त्तं स्थितधर्मात्मजदिव्यमनवस्वरूपसुवेषसाकारत्वं पुनर्धामस्थशाश्वतदिव्यसाकारत्वं न्यवेदि ।

१९—परब्रह्म सविशेषमेव, सर्वप्रमाणानां सविशेषवस्तुविषयत्वात्, सर्वानुभवानाम् आत्मसाक्षिकसविशेषविषयत्वात्, परब्रह्मस्वरूपस्य सत्तातिरेकिस्वाऽसाधारणस्वभावविशेषैर्निष्कृष्यमाणत्वात्, नित्यसंविदः विषयप्रकाशनस्वभावत्वात् स्वप्रकाशवत्त्वाच्च विशिष्टत्वात्, वस्तुनः प्रामाणिकनित्यत्वादिविधाभेदैर्विशिष्टत्वात्, शब्दस्य सविशेषवस्तुनि अभिधानसामर्थ्यस्य प्रकृतिप्रत्ययादिविशिष्टार्थप्रतिपादनकत्वात्, पदभेदस्य विशिष्टार्थभेदनियन्धनत्वात्, पदसंघातवाक्यस्य अनेकपदार्थसंसर्गविशेषाभिधायित्वेन सविशेषप्रतिपादनपरत्वात्, प्रत्यक्षस्य निर्विकल्पकस्य एकजातीयद्रव्यीयप्रथमपिण्डग्रहणस्य केनचिद्विशेषेण ग्रहणत्वात्, सविकल्पकस्य निर्विकल्पकानुभूतपदार्थं विशिष्य प्रतिसन्धानकजात्याद्यनेकपदार्थविशिष्टविषयत्वात्, निर्विकल्पस्य प्रथमपिण्डग्रहणे सास्नादिवस्तुसंस्थानाऽनुवृत्तिकपिण्डग्रहणरूपत्वात्, सविकल्पस्य पुनः पिण्डग्रहणे सास्नादिसंस्थानानुवृत्तिकपिण्डग्रहणरूपत्वात्, निर्विकल्पकस्य इदमित्थमित्यत्र सास्नादिसंस्थानात्मकेतृभावस्य सत्त्ववत्त्वात्, प्रथमं सकलेतरव्यावृत्तं गोत्वादिसंस्थानविशेषविशिष्टव्यावृत्तिप्रतीतिकत्वात् । अनेकधर्माणामन्योन्यतादात्म्याभावात् परब्रह्मस्वरूपमात्रपरताया असंभवात् । अनुमानस्य सविशेषविषयकसम्बन्धविशिष्टग्रहणरूपत्वात्, प्रमाणान्तराणामपि सविशेषसदृशधर्मादिसमन्वितग्रहणरूपत्वात्, प्रकृतिप्रत्ययार्थान्विताभिधेयार्थग्रहणरूपत्वात्, बालमूकादिज्ञानानामपि परिच्छिन्नवस्तुग्रहणरूपत्वात्, परब्रह्मेतितदितराऽनवच्छिन्नत्वाद्यनुस्यूतवस्तुविषयकग्रहणरूपत्वात्, निर्विकल्पकस्य एकक्षणवर्तिप्रत्यक्षीयस्वक्षणमात्रस्थितवस्तुभेदरूपतत्संस्थानरूपगोत्वादिग्रहणरूपत्वात् । क्षणान्तरीयग्रहणाऽनपेक्षत्वादनवस्थाया विरहात्, एकक्षणे एव वस्तुभेदरूपतत्संस्थानरूपगोत्वादिग्रहादन्योन्याश्रयस्याऽप्यभावात्, शब्दानां निर्विशेषसन्मात्रग्राहित्वेन गोवृत्तसिंहादिवोधवैलक्षण्यं न तै स्यादत एव सविशेषपदार्थबोधकत्वम्, स्वरूपमात्रस्य स्वाऽपृथक्सिद्धाऽनन्वितदशाविरहादेव विशिष्टात्मकत्वात् स्वरूपाभिमतशब्दानामपि विशिष्टपरत्वात्, सतः अनुवर्तमानत्वादेव परमार्थत्वम्, स्वयंप्रकाशत्वस्य-जडचेतनसाधारणस्य स्वसत्तयैव स्वाश्रयाय प्रकाशमानत्वस्वरूपस्य,—धर्मधर्मिभावसाधकत्वात्, अनुभवः स्वाश्रयं प्रति स्वसद्भावेनैव कस्यचिद् वस्तुनो व्यवहारानुगुण्यापादनस्वभावो ज्ञानावगतिसंविदाद्यपरनामा सकर्मकोऽनुभवितुरात्मनो धर्मविशेषो ‘घटमहं जानामी’तीममर्थमवगच्छामि—‘घटमहं संवेक्षी’ति सर्वेषामात्मसाक्षिकः प्रसिद्धो विशिष्टविषयकः । मुक्तावपि स आत्मा अहमर्थो विशिष्ट एव प्रकाशते, स्वस्मै विशिष्टाय प्रकाशमानत्वात्, ‘अहं सर्वस्य प्रभव’ इत्यादौ अहमर्थं परमात्मनः स्वरूपज्ञानरूपाऽहमप्रत्ययस्याऽज्ञानाऽनापादकत्वेन संसारिखाऽभावात्, देहिनः स्वप्नज्ञानस्य



सत्यत्वम्, तद्विषयाणां पृथिव्याद्युपादानत्वाऽसत्यत्वम्, ज्ञानोपादानकत्वधर्माद्युपादानत्वसत्यत्वम्, स्वान्नज्ञानस्य हर्षशोकाधायकज्ञानत्वात् सत्यत्वम्, मायामयज्ञानस्य सत्यत्वम्, मन्त्रौषधादि-  
भवज्ञानस्य प्रीतिभयजनकज्ञानत्वात् सत्यत्वम्, रेखागव्यात् सत्यगवयबुद्धिः सादृश्यनिबन्धना,  
सादृश्यं सत्यम्, दोषजन्यः प्रतिभासः दोषश्चेद् बाधितस्तर्ह्यसत्यः, अबाधिता बुद्धिः सत्या,  
एकविज्ञानेन सर्वं विज्ञानं सत्यम्, विशिष्टस्य विशिष्टं विज्ञानं सत्यमेव, एवं च विशिष्टब्रह्माऽ-  
द्वैतज्ञानं चोपनिषदं मोक्षसाधनमिति ।

२०—१—‘प्रज्ञानं ब्रह्म’—प्रकृष्टं नित्यप्रत्यक्षात्मकं ज्ञानं यस्मिंस्तत् सर्वज्ञं परब्रह्म ।  
ऋग्वेदीयैतरेयोपनिषद्वाक्यमिदम् ॥ २—‘अहं ब्रह्माऽस्मि’—स्थूलवस्थात्मकविशिष्टपरब्रह्मास्मि’  
‘अहं ब्रह्मात्मा परब्रह्मणो दासोऽस्मि’ । यजुर्वेदीयबृहदारण्यकोपनिषद्वाक्यमिदम् ॥ ३ ॥  
‘तत् त्वमसि’—सूक्ष्मावस्थात्मकविशिष्टं परब्रह्म स्थूलवस्थात्मकविशिष्टं परब्रह्माऽसि’  
अवस्थाभेदेन द्वयोः सामानाधिकरण्यं परब्रह्मण्यविरुद्धम्, शरीरशरीरिभावनिबन्धनमैक्यम् ॥  
सामवेदीयच्छान्दाग्योपनिषद्वाक्यमिदम् ॥ ४ ॥—‘अयमात्मा ब्रह्म’—स्थूलवस्थात्मकशरीरकं  
परब्रह्म । अथर्ववेदीयमाण्डूक्योपनिषद्वाक्यमिदम् ॥ ५ ॥—‘एष त आत्माऽन्तर्यामी अमृतः’  
विशिष्टः शाश्वतः परमात्मा शरीरात्मनस्तत्वाऽन्तर्निर्णायकः ॥ ६ ॥—‘स यश्चाऽयं पुरुषे  
यश्चासावादित्ये स एकः’ ।—यदक्षरविशिष्टं यत्पुरुषविशिष्टं यच्चादित्यविशिष्टं परब्रह्म तदेकमेव  
विशिष्टमन्तर्यामीति ॥ ७ ॥—‘प्रज्ञा प्रतिष्ठा प्रज्ञानं ब्रह्म’—प्रकृष्टं ज्ञानं यस्मिंस्तत्परब्रह्म,  
तत्र प्रज्ञा नित्या नित्यसार्वभूतं प्रतिष्ठम् ॥ ८ ॥—‘विज्ञानमानन्दं ब्रह्म’—विशिष्टज्ञानवत्  
आनन्दवत् आनन्दधनमूर्तिं परब्रह्म ॥ ९ ॥ ‘सत्यं ज्ञानमनन्तं ब्रह्म’—सत्स्वरूपं नित्यज्ञानवत्  
परिच्छेदरहितं परब्रह्म, निर्विकारत्वसत्तोपयोगि, नित्याऽसंकुचितज्ञानैकाकारम्, स्वरूपस्वभाव-  
गुणाद्यन्तरहितं परब्रह्म ॥ १० ॥ ‘स एवमेव पुरुषो ब्रह्म’—सः, विशिष्टं परब्रह्म, नित्यसु-  
सद्गुणसाकारं दिव्यशरीरि पुरुषाकारं परब्रह्म ॥ ११ ॥ ‘सर्वं खल्विदं ब्रह्म’—एतत्सर्व-  
पदार्थविशिष्टं परब्रह्म ॥ १२ ॥ ‘एकमेवाऽद्वितीयं ब्रह्म’—एकम्—अविभक्तनामरूपं  
कारणावस्थं परब्रह्म, एव उपादानकारणान्तरनिषेधनिश्चयार्थकः, अद्वितीयं—निमित्तान्तर-  
निषेधवत्, परब्रह्मैवेति ॥ एकम्—असंविभक्तनामरूपैकत्वावस्थापन्नजगच्छरीरकसर्वाधारसर्व-  
शक्तिकम्, परब्रह्म, अद्वितीयम्—सर्वविश्वशरीरकाऽधिष्ठानान्तरवर्जितं परब्रह्म, एव-  
बहुस्यामिति बहुत्वावस्थसंक्षयमाणकार्यव्यावृत्तं परब्रह्मेति ॥ एवमन्यश्रुतीनामप्येतदनुकूलार्थपरत्वं  
विज्ञेयम् । ‘यतो वा इमानि भूतानि जायन्ते येन जातानि जीवन्ति यत्प्रयन्त्यभिसंविशन्ति तद् ब्रह्म’  
‘सन्मूलाः सौम्येमाः सर्वाः प्रजाः सदायतनाः सत्प्रतिष्ठाः’ इत्यादौ जगज्जननादिकारणत्वं  
परब्रह्मण एव सद्गुपादानत्वं सन्निमित्तत्वं सदाधारत्वं सन्नियाम्यत्वं सच्छेषत्वं च जगतां प्रजानां  
प्रतिपादितम् । ततो विशिष्टोपासना कर्तव्येति श्रीस्वामिनारायणपरमात्मसिद्धान्तः ॥

**हरिस्वरूपज्ञानार्थमिति—**श्रीहरिः श्रीस्वामिनारायणो भगवान् परमात्मा  
परमेश्वरोऽक्षरातीतः परब्रह्म सर्वावतारी सर्वनियन्ता सर्वान्तर्यामी सर्वान्वयी रूपरूपप्रतिरूपी



सन्नपि व्यतिरेकी, उपनिषत्प्रतिपाद्येऽक्षरधाग्नि ब्रह्मलोकं विराजमानः सर्वलोकेषु राजमानश्च सर्वदिव्यज्ञानप्रकाशघनैश्वर्यप्रकाशघनसच्चिदानन्दचेतनचेतन्यघनसगुणसाकारस्वरूपसत्सुमूर्तकिशोर-  
मुक्तमण्डलैर्यथावकाशयथेष्टदिव्यस्वरूपवेषाधिस्यानमूर्तिकैः समुपसेवितः सर्वविधालंकाराऽऽ-  
भूषणाम्बरोपकरणतत्तत्स्वरूपचेतनमुक्तैर्विलासितो निरवधिसमौज्ज्वल्यलावण्यसौन्दर्यसौरूप्य-  
सौगन्ध्यसौरस्मसौपेशल्यसौशील्यसौहार्दसौघट्यसौरत्याद्यसंख्यकल्याणगुणगणोर्वरितो यावद-  
संख्याऽऽस्वादमिष्टाकर्षणवर्षा हिरण्यश्मश्रुहिरण्यकेशाऽऽनन्दमात्रकरपादमुखोदरादिः स्नेह-  
संभृतपुण्डरीकदलनयनः सुपुष्टबलपुरांगरमणदर्शनोऽतिद्योतमानो निजनिरवधिककान्तिप्रकान्ति-  
तत्स्वेतरसमस्ततत्त्वः एकरसचेतन्याऽऽनन्दघनमूर्तिदिव्यस्वरूपसत्साकारदर्शनः स्वयमत्र धर्मपुत्रो  
धृतदिव्यमानववेषः शाश्वतदिव्यसगुणसाकारस्वरूपः स्वेष्टदेव उपास्यमूर्तिः प्राथ्यमूर्तिः सेव्य-  
मूर्तिरिति यदेवंविधं श्रीहरेः स्वरूपस्य दिव्यसगुणसाकारताज्ञानं तदर्थम्, एतादृशयथार्थ-  
ज्ञानफलार्थं माहात्म्यज्ञानार्थम्, अयं 'स्वरूपनिर्णयः'ऽऽख्यो ग्रन्थः, श्रुतीः स्मृतीश्चाऽनुसृत्य  
मया श्रीस्वामिनारायणभगवत्प्रसन्नतापात्रेण तस्य श्रीहरेः सेवकेन साधुना तद्दीक्षितेन तत्प्रदत्त-  
प्रज्ञया तज्ज्ञात्रा त्रैकालिकव्यवस्थाऽनुवर्तमानश्रीहरिदिव्यदर्शनकारिणा गोपालनन्दमुनिना  
दिव्यविदुषा रचितः, सोऽयं निबन्धः स्वल्पोऽप्यनल्पविषयः श्रीविक्रमादित्यनृपतेः वेदाऽकवसु-  
भू ( १८९४ ) मिते वर्षे माघमासे वसन्तपञ्चम्यां बुधवासरे 'स्वरूपनिर्णयो' ग्रन्थः पूर्णतां  
गतः । अस्य पूर्णत्वं मम बुद्धिसन्तोषवर्णनचरमत्वम्, यद्यप्यसन्तोषो युक्तो भागवतानां भगव-  
त्स्वरूपवर्णनभक्तिकल्पे, तथापि मूले सति तरुशाखाप्ररोहादिरवशिष्यत एवेतिवत् मूलस्याना-  
पन्नमिदं स्वरूपनिर्णयात्मकं तदुपासनं मया भगवति स्निग्धानां कृते सुसम्पादितं तदेतदालम्ब्य  
यथाऽहं तथाऽप्येऽपि विशेषतो मुहुर्धाराणाध्यानोपासितं विधास्यन्तीति तद्रसपानं करिष्यन्तीति,  
यावत्पृथिवी स्थास्यति यावच्चार्यः समुदेति यावदयं परमात्मा स्वेष्टदेवः स्वरूपज्ञानवद्भिरुपा-  
सनीय इति तल्लाभार्थं मयाऽयं निर्णयः समुपबृंहित इति श्रीगोपालनन्दमुन्यभिप्रायः ॥  
अत्र स्वरूपनिर्णये श्रुतयः स्मृतयश्चाऽपूर्णा अपि विन्यस्तास्तास्तु यथायोग्यास्तावदुपन्यस्ता  
नाधिका इति नाऽपूर्णताशंका, भाष्यमपि तावन्मात्रं यथापेक्षं निर्मितमिति तत्राऽपि  
नाऽपूर्णताशंका, अथ प्रसंगश्चेदपेक्षणीयस्तदा श्रोत्रियैस्तत्र तत्र मार्गणीय इति 'श्रीसत्संग-  
भाष्यं' सत्संगफलदमस्तु ॥

दिव्यो धाम्न्यक्षरेऽत्र स्थितनरतनुधृग्दिव्यरूपोऽन्तरात्मा  
दिव्या यस्याऽवतारास्तनुगुणविभवाः शक्तयो दिव्यभूषाः ।  
दिव्या मुक्ताः किशोरा यदुपकरणजातं च दिव्यं समग्रं  
दिव्ये श्रीस्वामिनारायणभगवति सत्संगभाष्यं व्यनज्मि ॥ १ ॥

सदानन्दसाकारदिव्यस्वरूपः सुमूर्तिः किशोरोऽस्य मुक्ताः किशोराः ।  
किशोरोऽस्य धामाऽपि दिव्या गुणाद्याः सदानन्दतेजोघनाकारमूर्ताः ॥ २ ॥



धाम केतनमथाऽङ्गुणाद्याश्चेतनास्तनुगभूषणवेषाः ।  
शक्तिहेतिभगवस्तुमहोलाश्चेतनाः, सगुणसाकृतयोऽस्य ॥ ३ ॥

गुणाऽप्रकं सिद्धिगणश्चमत्कृतिः स्तरास्तदैश्वर्यबलादयः श्रिताः ।  
दिव्यास्तदुद्यानवनद्रुवाटिकाः सुचेतनं यावदमुष्य धामगम् ॥ ४ ॥

एतन्निरूपितं चाऽत्र गोपालानन्दयोगिना ।  
मयोपास्तिः कृता त्वेषा तत्कृतेर्भाष्यकारिणा ॥ ५ ॥

श्रीहरिः श्रीस्वामिनारायणः श्रीभगवान् स्वयम् ।  
सम्प्रदायस्वरूपं सुदृढं कर्तुं मनो दधे ॥ ६ ॥

सत्संगिजीवने—

स्वस्वधर्मे वर्तयितुं साधून् पदगांश्च वर्णिनः ।  
स गोपालानन्दमुनिं समाहूयाऽब्रवीद् वचः ॥ ७ ॥  
( स० जी० प्र० ५ अ० ५५ श्लो. २२ )

स्वस्वधर्मे वर्तनीयास्त्वयैते सकला अपि ।  
आचार्यानुमतेनैवेत्युक्त्वा तं सोऽब्रवीच्च तान् ॥ ८ ॥  
अस्याऽऽज्ञायां वर्तितव्यं भवद्भिर्मामकैर्जनैः ।  
वर्तिष्यतेऽन्यथा योऽसौ न मदीय इति ध्रुवम् ॥ ९ ॥

पञ्चरत्ने—

योगाभ्यासं नितान्तं कलितमुनिगमादिश्रुतार्थं कृतार्थम्  
प्रीत्यै श्रीधर्मसूनोर्विदधतमनिशं स्वामिनारायणस्य ।  
गोपालानन्दसंज्ञं मुनिवरमनघं रक्षितैकान्तधर्मं  
वन्दे नित्यं शरण्यं प्रतिहृतजनताऽज्ञानसंज्ञाऽन्धकारम् ॥ १० ॥

भारते पश्चिमे प्रान्ते सौराष्ट्रे जीर्णदुर्गगः ।  
भजते श्रीहरिं योऽहं चाऽर्पितोऽस्मि परेश्वरे ॥ ११ ॥  
रसनेत्राम्बरचक्षुर्मिते (२०२६) विक्रमवत्सरे ।  
सत्संगभाष्यं रचितं चार्पितं श्रीहरौ मया ॥ १२ ॥

इति श्रीकृष्णवल्लभाचार्यस्वामिनारायणविरचितं  
श्रीस्वरूपनिर्णयसत्संगभाष्यं समाप्तम् ।



Indira Gandhi National  
Centre for the Arts